

राधास्वामी दयाल की दया राधास्वामी सहाय ।

राधास्वामी गाय कर जनम सुफल कर ले ।
यही नाम निज नाम है मन अपने धर ले ॥

प्रेमपत्र राधास्वामी

पांचवीं जिल्द

राधास्वामी मौज से प्रेमपत्र जारी ।
दृढ़ बिस्वास होय चरन में और प्रीति गाढ़ी ॥
सुभिरन ध्यान और भजन में नित नया आनंद पाय ।
सतसंगी सब उमंग र राधास्वामी महिमा गाय ॥

जिसको कि

परम संत सतगुरु हुजूर महाराज साहब ने
जबान मुबारक से फ़रमाया

राधास्वामी ट्रस्ट

स्वामी बाग, आगरा-२८२ ००५

प्रकाशक

राधास्वामी ट्रस्ट

स्वामीबाग, आगरा-२८२ ००५

पहली बार	सन् १९०३	ईसवी	१०००	प्रतियां
दूसरी बार	सन् १९५४	ईसवी	१०००	प्रतियां
तीसरी बार	सन् १९७५	ईसवी	१०००	प्रतियां
चौथी बार	सन् १९८४	ईसवी	१०००	प्रतियां
पांचवीं बार	सन् १९९३	ईसवी	२०००	प्रतियां

सर्वाधिकार प्रकाशक द्वारा सुरक्षित

पांचवीं बार २०००]

सन् १९९३ ई०

34/
अजिल्द २२.५०
मूल्य
सजिल्द २६.००

मुद्रक
राष्ट्रीय आर्ट प्रिंटर्स
मोतीलाल वैहू रोड
आगरा-३

प्रेमपत्र जिल्द पांचवीं जो कि सन् १८६७ ई०
पहिली मई से सन् १८६८ ई० ३० अप्रैल
तक खतम हुआ उसके बचनों का

सूचीपत्र

नम्बर बचन	सुरखी यानी खुलासा मज़मून बचन	नम्बर सफ़ा
१	जिसके दिल में सच्चा ख़ौफ़ मौत और दुनिया और नरकों के दुखों और चौरासी का, और सच्चा फ़िकर अपने जीव के कल्याण का पैदा हुआ है"	१
२	दुनियां में जो कोई दुखिया होता है, वह अपने सच्चे प्यारे या हितकारी के सामने अपना हाल बयान करके, थोड़ी बहुत समझौती या शान्ती या मदद हासिल करता है ...	६
३	जो कोई तीनों गुन यानी सत, रज, तम के चक्कर और घेर में रह कर परमार्थ की कार्रवाई करे, तो वह किसी	

नम्बर बचन	सुरखी यानी खुलासा मज़मून बचन	नम्बर सफ़ा
	न किसी अस्थान पर माया के घेर में रहेगा	१५
४	आदि में शब्द प्रघट हुआ, शब्द से से ही कुल्ल रचना हुई	२०
५	सुरत का जगत में उतार और फंसाव और जुगत उसके उद्धार	२५
६	दुनिया की मान बढ़ाई और भोग बिलास देख कर हर कोई उनकी चाह उठाता है	३५
७	जगत उपदेश	४२
८	और मतों में वास्ते जीव के उद्धार के करम धरम यानी बाहर मुखी कार्र- वाई पर ज़्यादाह जोर दिया है ...	६६
९	परमार्थी कार्रवाई इस देह और इस देश में बग़ैर मदद मन के नहीं हो सकती	७३
१०	चित्त की सम्हाल हर एक को करना ज़रूरी है	८१
११	बर्णन भेद और सबब देरी का मन	

नम्बर बचन	सुरस्त्री यानी खुलासा मज़मून बचन	नम्बर सफ़ा
	और सुरत के चढ़ने और अस्थानों के खुलने में	८८
१२	जो कोई अपना सच्चा उद्धार चाहता है	९३
१३	परमार्थी जीवों को भक्ती अंग में सदा बर्ताव करना चाहिये	११६
१४	बग़ैर गुरु भक्ती और बिना गुरु चरन पकड़ के चलने और चढ़ने के निज धाम की तरफ़ सच्चा और पूरा उद्धार हरगिज़ मुमकिन नहीं है ...	१२८
१५	और मतों में उद्धार के वास्ते मेह- नत और तकलीफ़ ज़्यादा और फ़ायदा बहुत कम	१४४
१६	जीवों को इस ज़िंदगी में क्या सामान इकट्ठा करना चाहिये	१४६
१७	कलजुग करम धरम नहीं कोई । नाम बिना उद्धार न होई ...	१५७
१८	लेना देना पकड़ना और छोड़ना ...	१६४
१९	सतगुरु बचन सुनो और मानो गुरु चरन प्रीत पालो और चालो ...	१७३

नम्बर बचन	सुरखी यानी खुलासा मज़मून बचन	नम्बर सफ़ा
२०	जागो भागो और तोड़ो जोड़ो ...	१७६
२१	पहिले जीव संसार में बसा, रसा, धसा, फँसा और ग्रसा	१८६
२२	जाँचो सम्हालो और होशियार हो	१६१
२३	मन भूले को समझाओ शैतानी अंग हटाओ	१६६
२४	उगलो निगलो देओ और लेओ	२०१
२५	बर्णन हाल सुरत के उतार का संसार और पिंड में	२०५
२६	रचो भजो हटो तजो मरो जीवो और बसो	२१६
२७	निरखो और छोड़ो परखो और पकड़ो	२२१
२८	समेटो और चढ़ाओ मत विखरो और मत उतारो	२२५
२९	बचो सजो चलो और मिलो ...	२३१
३०	दुनिया में ज़रूरत के मुवाफ़िक़ दिल लगाना	२३७
३१	चलो चलो घर घंट पुकारे ॥ रलो मिलो संग दयाल पियारे ॥	२४४

नम्बर बचन	सुरखी यानी खुलासा मज़मून बचन	नम्बर सफ़ा
३२	निरबन्धी बंधन बंधा बँध निर बन्धी होय	२४६
३३	सच्चे परमार्थी के भक्ती की कार्र- वाई का बर्णन	२५७
३४	सहज उपदेश	२७३
३५	मालिक अपने निज बच्चों से गहरी प्रीत और प्रतीत चाहता है ॥ ...	३८०
३६	सुरत का आंखों के मुक्काम से अंतर में ऊपर की तरफ़ सुरत शब्द मारग के अभ्यास से चलाना और चढ़ाना ...	३६३
३७	दाता से दाता ही को मांगे और दात का आशिक्र न होवे ...	४००
३८	बर्णन सबब डिगमिग हो जाने जोव का	४०५
३९	मालिक कहता है कि जो चीज़ मेरे धाम में नहीं आसक्री और नहीं ठहर सक्री, उसको और उसके क़्याल और याद को छोड़ कर आओ ...	४१५

नम्बर बचन	सुरखी यानी खुलासा मज़मून बचन	नम्बर सफ़ा
४०	सब रचना प्रेम से पैदा हुई और प्रेम से ही ठहरी हुई है ...	४२५
४१	मालिक कुल्ल की तरफ़ से बावजूदे कि वह घट में मौजूद है, और कभी २ बोलता भी है, जीव बेपरवाह और भूले हुए हैं	४३५

राधास्वामी दयाल की दया राधास्वामी सहाय

बचन—१

जिस के दिल में सच्चा ख़ौफ़ मौत और दुनिया और नरकों के दुखों और चौरासी का और सच्चा फ़िक्र अपने जीव के कल्याण का पैदा हुआ है उसी को सतगुरु और उनका दर्शन और बचन और प्रेमीजन प्यारे लगेंगे। और सच्चे मालिक राधास्वामी दयाल के दर्शनों का शौक पैदा होगा। फिर उसी शख्स की परमार्थी हालत रोज़ बरोज़ बदलेगी और वही एक दिन धुरधाम में पहुँच कर परम आनंद को प्राप्त होगा ॥

१—जिस किसी को दुनिया का हाल और देहियों की नाशमानता और दुख सुख का भोग और मौत का

सिर पर खड़ा होना देखकर, सच्चा खौफ़ और फ़िकर अपने जीव के कल्याण का पैदा हुआ है, उसी को संत सतगुरु और उनका सतसंग प्यारा लगेगा । क्योंकि वहां उस को भेद सच्चे मलिक और उसके धाम का, जहां से जीव आदि में आया है और जुगत वहां चल कर पहुंचने की मालूम होवेगी, और उन से रास्ता तै करने में मदद मिलेगी ॥

२—संत सतगुरु के सतसंग और बचन से यह फ़ायदे हासिल होंगे—(१) संसै और गलती और भरम दूर होवेंगे, (२) फज़ूल तरंगों और दुनियां के सामान में पकड़ हलकी होवेगी, (३) सतसंग करने वाले की समझ और बूझ बढ़ेगी, (४) प्रीत और प्रतीत कुल्ल मालिक और सतगुरु के चरणों में पैदा होकर बढ़ती जावेगी, (५) भेद रास्ते का और जुगत उसके तै करने और कुल्ल मालिक के धाम में पहुंचने की दरियाफ़्त होवेगी, (६) दुनिया की असलियत और उसकी नाशमानता और धोखे की जगह होने की खबर पड़ेगी, (७) अंतर अभ्यास और रास्ता तै करने में मदद मिलेगी, (८) जब बचन सुनकर और अन्तर अभ्यास करके मन और बुद्धि निर्मल होवेंगे, तब सतसंगी जीव की रहनी भी दुरस्त होती जावेगी और परमार्थी रंग

चढ़ता जावेगा, (६) सुरत शब्द मारग का निश्चै आवेगा और अभ्यास दुरस्ती से बन पड़ेगा और अन्तर में कुछ रस भी मिलता जावेगा, (१०) राधास्वामी दयाल के दर्शन की उमंग और शौक पैदा होकर बढ़ेंगे, (११) मन के बिकारी अङ्ग घटते जावेंगे, (१२) और निर्मलता और सकारी यानी शुभ अङ्ग पैदा होते जावेंगे ॥

३—खुलासह यह है कि जो कोई सच्चा दर्द और सच्ची तलाश लेकर संत सतगुरु के सतसंग में शामिल होवेगा, उस की हालत चंद रोज में बदलनी शुरू होगी, यानी (१) अङ्ग (२) ढङ्ग (३) सङ्ग (४) रङ्ग बदल जावेंगे, यानी (१) अंग दीन और प्रेमी जैसा सच्चे परमार्थी का चाहिये हो जावेगा और दुजन्मा तिजन्मा चौजन्मा और पचजन्मा यानी पशु से मनुष्य और फिर देवता और ईश्वर कोटी और फिर हंस और परमहंस यानी संतगती को प्राप्त हो जावेगा (२) ढंग और स्वभाव बजाय संसारी के भक्तों का सा हो जावेगा, (३) संग संसारी और कपटी और अहंकारियों का छूट कर प्रेमी और सज्जनों को प्राप्त होगा, (४) और चौथे संसारी मलीन रंग उतरता और निर्मल प्रेम का रंग चढ़ता जावेगा ॥

४—जिस किसी के मन में सच्चा खौफ़ और सच्चा

शौक्र पैदा हुआ है, वह संत सतगुरु और प्रेमी जन का संग पाकर, और उनके वचन विलास सुन कर, और रात दिन की रहनी और बर्तावा निरख परख कर, जरूर अपनी संसारी समझ बूझ और रहनी और हालत पर अफ़सोस करके उनको बदलना शुरू करेगा, और अंतर अभ्यास की मदद से वह नई हालत और रहनी उस की मज़बूत और क़ायम होती जावेगी ॥

५—जो कोई कि सतसंग में शामिल होते हैं रप चित्त देकर वचन नहीं सुनते, और न उनके मानने का इरादह रखते हैं, उनका स्वभाव और रहनी और समझ बूझ जैसा कि चाहिए नहीं बदलेगी और संसारी आदतें और स्वभाव ज़बर रहे आवेंगे, और बर्तावा उनका सतसंग में विशेष करके संसारियों का सा रहेगा, और भक्ती अंग और कार्रवाइयों में उपरी बर्तेंगे ॥

६—इस किसिम के आदमी जब सतसंग में कोई ज़बर काम या रीत प्रेम और भक्ती की बर्तते देखते हैं, उनकी उनको बरदाश्त नहीं होती क्योंकि उनके हिरदे में उस दरजे का प्रेम नहीं है। लेकिन सतसंग में कुछ बोल नहीं सके, पर बाहर निकल कर दुनिया-दारों के सामने, जिन के साथ उनका ज़बर मेल रहा

आता है, उस चाल ढाल की बुराई और निंदा करते हैं, और प्रेमियों को नादान और बेहोश समझते हैं, बल्कि सतगुरु को भी दोष लगाते हैं, कि वे प्रेमियों को ऐसी कार्रवाई से क्यों नहीं रोकते और उनके साथ बाज़ी २ कार्रवाई में आप भी क्यों शामिल हो जाते हैं ॥

७—इसी सबब से बुद्धिमान और विद्यावान जो कि अहंकारी और असल में निपट संसारी होते हैं, और मालिक के चरनों में प्रेम से खाली, संतों और उनके प्रेमी जनों के सतसंग में शामिल होने के क्राबिल नहीं समझे जाते हैं । क्योंकि यह अपनी ओछी और संसारी मलीनता की सनी हुई बुद्धि से, सतसंग की कार्रवाई और भक्ति अंग के बर्ताव को देख कर ताने मारते हैं, और प्रेमियों को नादान या अज्ञखुदरफ़ूता समझते हैं, और सिर्फ़ गुफ़तगू ज़बानी या पोथी के पाठ को या अभ्यास करने को परमार्थी कार्रवाई समझते हैं, और इस बात से बे-ख़बर हैं कि जब तक मन और इन्द्रियां निर्मल और निश्चल न होंगी तब तक जो कुछ ऊपर की लिखी हुई परमार्थी कार्रवाई उन से बनेगी वह ऊपरी होगी । और जब तक प्रेम मन में न आवेगा, तब तक असर उस कार्रवाई का क्रायम नहीं रहेगा, और न सुरत यानी रूह

तक पहुंचेगा । और यह प्रेम और निर्मलता सतगुरु के दर्शन और बचन और सेवा और भजन और भक्ती अंगों में बर्ताव करने से हासिल होंगे और तब भजन और अभ्यास भी दुरुस्ती से बन पड़ेगा, और मन के विकारी अंग भी दूर होंगे ॥

८—विद्यावान और बुद्धिमान और ज्ञात पाँत और बड़े घराने और धन के अभिमानी लोग जो कभी इत्तफ़ाक़ से संतों के सतसंग में शामिल भी हो जावें तो वह चाहे जिस क्रूर सतसंग और अभ्यास करें, उनकी हालत सिवाय ज़ाहिर में बातें बनाने के अंतर में बहुत कम या बिल्कुल नहीं बदलेगी । क्योंकि कुल्ल कार्रवाई उनकी मान और अहंकार लिये हुए होवेगी, और उनके मन में सच्ची दीनता और सच्चा भाव और प्यार सतगुरु और कुल्ल मालिक के चरणों में और भी प्रेमी जनों में कभी नहीं आवेगा । इसी वजह से वे लोग हमेशा ख़ाली रहेंगे, बल्कि मान और अहंकार ज़्यादा हो जावेगा । लेकिन इस क्रिसम के लोगों का सतसंग में ठहरना मुश्किल है, उन से प्रेमियों की हालत नहीं देखी जा सकी है, और न प्रेमियों के भक्ती अंग की कार्रवाई की बरदाश्त हो सकी है ॥

९—सच्चे प्रेमी का विद्यावान और बुद्धिवान और

मानी और अहंकारी लोगों से मेल और मुहब्बत बहुत कम यानी सिर्फ़ जरूरत के मुवाफ़िक़ क़ायम रहेगी, और उसकी नज़र में दुनिया और उसके सामान, और उसके बड़े आदमियों की इज्जत और क़दर दिन २ घटती जावेगी, और उनका संग करने में अपना नुक़सान और अकाज मालूम पड़ेगा ॥

१०—सच्चे और प्रेमी परमार्थी के मन में हमेशा यही चाह बनी रहेगी, कि मन मत छोड़ कर जिस क़दर जल्दी बन सके गुरुमुख अंग में बर्ताव करूँ, और कुल्ल मालिक सत्त पुर्ष राधास्वामी दयाल और सतगुरु की मौज के साथ मुवाफ़िक़त करूँ और रजा में बरतूँ, और इस आसा के पूरन करने के वास्ते उसकी कोशिश बराबर जारी रहेगी ।

११—सच्चे प्रेमी के मन और सुरत की चाल अंतर में भी सहज बढ़ती जावेगी, और प्रीत और प्रतीत कुल्ल मालिक राधास्वामी दयाल और सतगुरु के चरनों में दिन २ गहरी होती जावेगी, और उनकी मेहर से एक दिन उसका काम बन जावेगा, यानी धुरधाम में पहुंच कर अमर और परम आनंद को प्राप्त होगा ॥

१२—कुल्ल जीवों को मुनासिब और लाज़िम है, कि जहां तक मुमकिन हो सच्चे प्रेमी यानी गुरुमुख का

संग करें, और उसी के पैतरोँ पर चलें । यानी संत सतगुरु के सतसंग में शामिल होकर, जिस क्रदर बन सके सुरत शब्द मारग का उपदेश लेकर कमाई करें, और उनके चरनों में थोड़ा बहुत प्रेम लावें, तो उनके जीव का भी गुज़ारा सहज में हो जावेगा ॥

१३—जो जीव कि संसारी परमार्थ कर रहे हैं, यानी सिवाय राधास्वामी मत के और मतों की चालों में चल रहे हैं, और थोड़ा बहुत अभ्यास भी (जिस को वे अंतर-मुख समझते हैं) करते हैं, उनको खबरदार किया जाता है, कि उस कार्रवाई से सच्चा और पूरा उच्चार हासिल नहीं होगा, और न घर की तरफ़ का रास्ता तै होगा, क्योंकि बिना सुरत शब्द मारग के अभ्यास के यह रास्ता तै होना ना मुमकिन है । और प्राणों का खींच कर चढ़ाना और रोकना खास कर इस चक्र में किसी जीव से दुरुस्ती के साथ बनना ना मुमकिन है । इस वास्ते मुनासिब और लाज़िम है कि जिस क्रदर तहक्रीक़ात उनको मंज़ूर है, राधास्वामी संगत में करके सुरत शब्द का अभ्यास जिस क्रदर बने जारी करें और अपना जनम सुफल करें । यानी सच्चे उच्चार के रास्ते पर आजावें, नहीं तो जनम मरन के चक्कर से छुटकारा नहीं होगा ॥

१४—संसारी जीवों से भी दया करके कहा जाता है, कि दुनिया के हाल पर नज़र करके और कुल्ल रचना की हालत डावाँडोल और अनअस्थिर यानी नाशमान समझ कर, थोड़ी बहुत करनी राधास्वामी मत के मुवाफ़िक़, वास्ते अपने आइंदा के फ़ायदा यानी जीव के कल्याण के लिये ज़रूर शुरू करें, और इसी जिंदगी में अपनी हालत बदलती हुई देखें, ताकि आइंदा की बेहतरी का यक़ीन आजावे, और फिर थोड़ा बहुत शौक़ और उमंग के साथ कार्रवाई जारी करके, एक दिन परम धाम और परम आनंद को प्राप्त होजावें ॥

बचन--२

दुनिया में जो कोई दुखिया होता है वह अपने सच्चे प्यारे या हितकारी के सामने अपना हाल बयान करके थोड़ी बहुत समझौती या शान्ती या मदद हासिल करता है। लेकिन जो वह संत सतगुरु के सनमुख जावे, और उनके बचन सुनकर थोड़ी बहुत उनकी

पहिचान करे, तो उसको परम शान्ती प्राप्त हो सकती है। और कोई अर्सह सतसंग और अभ्यास से दुख सुख के चक्कर और घेरे से निकल सकता है ॥

१—दुनिया में हर शख्स अपने दुख और दर्द का हाल किसी अपने प्यारे के सामने कह कर अपने मन और चित्त को हलका करता है। और जो मुमकिन होता है तो उस प्यारे से कुछ मदद वास्ते कम करने या दूर करने उस दुख के लेता है। लेकिन हमेशा हर हालत और हर सूरत में मदद, या किसी किसम की शान्ती नहीं मिलती। और बाज़े ऐसे सख्त दुख हैं कि वह किसी जुगत से दूर नहीं हो सके ॥

२—लेकिन जो कोई सन्त सतगुरु या साधगुरु के सतसंग में जाकर अपना हाल अर्ज़ करे, तो वे अपने अमृत रूपी बचनों से थोड़ी बहुत शान्ती फ़ौरन् बख़्शते हैं। और जो सतसंग जारी रखे तो यकीन है, कि किसी किसम का दुख और कलेश उसके हिरदे में न रहे और हर वक़्त थोड़ा बहुत कुल्ल मालिक राधास्वामी दयाल के चरणों में लौलीन रहे, और संसार की तरफ़ से उदासीनता उसके मन में छाई रहे ॥

३—सन्त सतगुरु की ऐसी महिमा है, कि जो उनके सतसंग में कोई सच्चा दुखिया या स्वार्थी आजावे, और कोई काल हाज़िर रह कर चित्त देकर उनके बचन सुने, तो उनकी मेहर और दया से उसका दुख और क्लेश भी दूर हो जावे, और उसका मतलब भी या तो पूरा हो जावे, या उसके मन में वह ख्वाहिश बिल्कुल दूर हो जावे और परमार्थ की दात मुफ्त में अलावा इसके बख्शिश मिले ॥

४—सन्तों का परमार्थ बहुत भारी है, और हर किसी को प्राप्त नहीं हो सका। जिन पर धुर की मेहर है, वही सन्तों के सन्मुख आते हैं, और प्रीत के साथ उनके सतसंग में ठहर सकते हैं। हर एक जीव की ताकत नहीं है कि सतसंग में ठहर सके ॥

५—सन्तों के सतसंग में कुल्ल-मालिक राधास्वामी दयाल की महिमा, और उनके निज धाम का भेद और रास्ते और मंज़िलों का हाल बर्णन किया जाता है, और जुगत चलने की सुरत शब्द मारग के वसीले से बराबर प्रघट करके सुनाई जाती है, और दुनिया और दुनियादारों के परमार्थ का हाल भी खोल कर समझाया जाता है, कि जिस्से जीवों की आंख खुलती

जाती है और सच्चे मालिक से मिलने का सच्चा रास्ता मालूम होता है ॥

६—जो जीव कि सच्चा दर्द अपने निज घर में यानी कुल्ल मालिक राधास्वामी दयाल के चरणों में पहुंचने का रखते हैं, और संसार और उसके सामान से किसी क्रूर सेरी और उदासीनता मन में पैदा हुई है, वेही संतों के बचन को आदर भाव के साथ सुनेंगे, और जहां तक मुमकिन होगा, उनकी दया का बल लेकर, उनके मुवाफ़िक़ कार्रवाई करेंगे ॥

७—जिन जीवों के हिरदे में परमार्थ का ख़ास शौक़ नहीं है, लेकिन इत्तफ़ाक़ से संतों के सतसंग में आ जावें, तो कोई दिन की हाज़िरी के बाद उनके दिल में सच्चे परमार्थ का सच्चा शौक़ पैदा हो जावेगा । और फिर वे मुवाफ़िक़ और प्रेमी जन के भक्ती के अंगों में बर्ताव करेंगे, और उपदेश लेकर अंतर अभ्यास में भी लग जावेंगे । इस तरह उनके जीव का कारज भी सहज में बन जावेगा ॥

८—खुलासा यह है कि संत सतगुरु के दर्शन और सतसंग की बड़ाई और महिमा कोई बर्णन नहीं कर सका है, यानी जो जीव साधारन तौर पर उनके सन्मुख आ जावेंगे, उनके भी उद्धार का सिलसिला जारी

हो जावेगा । और चौरासी का चक्कर बन्द होकर उनको बराबर नरदेही मिलेगी, जब तक कि वे सत्तलोक में न पहुँचें । जब कि आम जीवों पर संत सतगुरु ऐसी दया फ़रमाते हैं, तो फिर सच्चे परमार्थियों की हालत और बख़्शिश का, जिस क्रूर कि उनको मिलेगी, क्या बयान हो सका है । यानी वे जीव जल्द माया के घेर से निकाल कर दयाल देश में पहुँचाये जावेंगे । और उनके करम बहुत जल्द काट कर निर्मल कर लिए जावेंगे । यह फ़ायदा नित्त के सतसंग और अंतरमुखी सुरत शब्द मारग के अभ्यास से हासिल होवेगा ॥

६—सुरत शब्द मारग से मतलब यह है कि रूह यानी जीवआत्मा को बाहर से उसका रुख फेर कर शब्द की धुन में जो हरदम घट २ में हो रही है लगावें । और उसको सुनते हुये ऊपर को चढ़ाना, यानी जिस मुक़ाम से आवाज़ आ रही है, वहां पहुँचाना ॥

१०—शब्द की धुन से मतलब चेतन्य की धार से है, जो कि आदि में कुल्ल मालिक राधास्वामी दयाल के चरणों से निकली, और नीचे उतरकर कई ठेके यानी मंज़िलों पर ठहरती हुई, और मंडल बांध कर रचना करती हुई, इस लोक में और पिंड में आई है । आदि में शब्द प्रघट हुआ यानी जो चेतन्य धार

कुल्ल मालिक के चरनों से निकली, उसके साथ आवाज़ हुई, और वही धार और आवाज़ कुल्ल रचना की करतार है, इस वास्ते जो कोई आवाज़ को पकड़ कर अन्तर में चलेगा, वही धुर धाम में पहुंचेगा ॥

११—शब्द के बराबर कोई रास्ता दिखाने वाला और अन्धेरे में प्रकाश करने वाला नहीं है, और शब्द ही ज़हूरा और निशान कुल्ल मालिक यानी चेतन्य का है । इसी वजह से शब्द सब को प्यारा लगता है, और शब्द ही से कुल्ल रचना की कार्रवाई और जीवों के कारोबार जारी है ॥

१२—कुल्ल मालिक का स्वरूप शब्द है, और जितने पद यानी अस्थान रचे गये हैं, जैसे सत्त नाम और ब्रह्म व पारब्रह्म और आत्मा और परमात्मा वगैरह सब शब्द स्वरूप हैं, और कुल्ल जीव भी शब्द स्वरूप हैं । इस सबब से बगैर शब्द की उपाशना और ध्यान के, कोई रास्ता तै करके निज घर में नहीं पहुंच सका है ॥

१३—इस वास्ते कुल्ल जीवों को जो अपना पूरा और सच्चा उद्धार चाहते हैं, मुनासिब और लाज़िम है, कि बाहर संत सतगुरु का सतसंग और उनके चरनों में सेवा और प्रीत करें और अंतर में शब्द गुरू के चरनों

में, जो सन्त सतगुरु का निज रूप है प्रीत लाकर, अभ्यास शब्द के सुन्ने का करें, तब काम दुरुस्त बनेगा ॥

बचन--३

जो कोई तीनों गुन यानी सत रज तम के चक्कर और घेर में रहकर परमार्थ की कार्रवाई करे, तो वह किसी न किसी अस्थान पर माया के घर में रहेगा । लेकिन जो प्रेम और भक्ति के साथ संत सतगुरु से उपदेश लेकर करनी करेगा, तो उसको संतों का सिद्धान्तपद यानी कुल्ल मालिक राधास्वामी दयाल का धाम एक दिन प्राप्त हो सका है ।

१—जिन मतों का सिद्धान्त माया के घेर में है, उन मतों के पैरोकार यानी मानने वाले हमेशा माया के घेर में रहेंगे ॥

२—जो कोई उन में से अभ्यास अंतर मुख वास्ते प्राप्ती अपने मत के सिद्धान्त पद के करेंगे, वे कुछ काल

सुख अस्थान में बासा पावेंगे, लेकिन जनम मरन का चक्कर चाहे बहुत देर के बाद होवे, नहीं छूटेगा । और बाक़ी जीव जो सिर्फ़ टेकी होंगे, और कुछ अभ्यास अन्तर मुख वास्ते समेटने और चढ़ाने मन और सुरत या प्राण वगैरह के नहीं करेंगे, वे अपने करम अनुसार नीचे ऊंचे लोक और जोन में बासा पावेंगे, और इनका जनम मरन बनिस्वत अभ्यासी जीवों के जल्द होता रहेगा ॥

३—मालूम होवे कि जहां तक तीन गुन और पांच तत्त की दौड़ है, वहां तक माया का घेर है, चाहे अति सूक्ष्म होवें और चाहे महा अस्थूल, इस वास्ते ऐसा जतन करना मुनासिब है, कि जिस्से सुरत इस घेर के पार पहुंचे । और वह जतन सुरत शब्द का अभ्यास है ॥

४—इस अभ्यास का उपदेश सिर्फ़ राधास्वामी मत में (जो कि संत मत है) जारी है । जो कोई उस की कमाई करेगा, वह एक दिन माया के घेर से निकल जावेगा ॥

५—राधास्वामी मत कुल्ल मालिक राधास्वामी दयाल ने आप सन्त सतगुरु रूप धारन करके जारी फ़रमाया है । और उस में मुफ़स्सिल भेद रास्ते और मंज़िलों

का मैं शब्द हर एक मुक्राम के खोल कर सिलसिले-वार वर्णन किया है। और जुगत अभ्यास की दया करके ऐसी आसान कर दी है, कि जिसको लड़का जवान बूढ़ा और स्त्री और पुर्ष बे तकलीफ़ सहज में कमा सकते हैं। और वास्ते दुरुस्ती से करने इस अभ्यास के कोई ज़रूरत घर बार और रोज़गार छोड़ने की नहीं है, यानी ग्रहस्त में बैठ कर यह अभ्यास दुरुस्ती से बन सका है, बशर्ते कि थोड़ा बहुत शौक़ दर्शन मालिक कुल्ल और अपने जीव के कल्याण का दिल में मौजूद होवे ॥

६—राधास्वामी मत में जो अभ्यास मुकर्रर है, वह अपने घट में करने का है। बाहर मुख कार्रवाई सिवाय सतगुरु और प्रेमी जन के सतसंग और बानी के पाठ के किसी क्रिस्म की जारी नहीं है ॥

७—अंतर मुख कार्रवाई दो क्रिसम की है, एक मन और सुरत का समेटना और जमाना सुरत के असली मुक्राम पर पिंड में, और दूसरे चढ़ाना मन और सुरत का शब्द को सुन कर। पहिली कार्रवाई को सुमिरन और ध्यान कहते हैं, और दूसरी को भजन। इन दोनों की तरकीब उपदेश के वक्त्र, समझाई जाती है ॥

८—राधास्वामी मत में प्रेम की मुख्यता है, यानी जब तक कि परमार्थी के हिरदे में थोड़ा बहुत प्रेम कुल्ल मालिक के चरणों का, और संत सतगुरु में, न होगा, तब तक सतसंग बाहर का और शब्द का अभ्यास अंतर में दुरुस्ती से नहीं बनेगा ॥

९—राधास्वामी दयाल की बानी और बचन में बराबर प्रेम की महिमा, और प्रेम की हालत का अपने अपने दरजे के मुवाफ़िक़, ज़िकर है। उसके पढ़ने और सुन्ने से थोड़ा बहुत प्रेम हिरदे में जागता है, और ज़्यादातर सतगुरु के दर्शन और बचन और सेवा से, और भी सच्चे प्रेमियों की हालत और भक्ती की कार्रवाई देख कर प्रेम बढ़ता है, और दिन २ नवीन शौक़ पैदा होता है ॥

१०—जिस मत में कि मालिक के चरणों का प्रेम नहीं है, वह मत ख़ाली है, और जिस घाट में कि प्रेम नहीं, वह भी ख़ाली है ॥

११—बग़ैर प्रेम या शौक़ के कोई शख़्स कुछ काम संसारी या परमार्थी नहीं कर सका, और न बग़ैर प्रेम के किसी के हिरदे में पूरी सफ़ाई हो सकी है ॥

१२—मालिक के चरणों का प्रेम बड़ी भारी दौलत है। जिस किसी को यह दौलत थोड़ी सी भी मिली

वही मालिक का मंज़ूर नज़र हो गया और उसी का परमार्थी भाग जागा और उद्धार का रास्ता जारी हुआ ॥

१३—जहां प्रेम है वहां हमेशा खुशी और आनंद है, और जहां प्रेम की हान है, वहां सदा दुख और क्लेश और विरोध का बासा है ॥

१४—जहां सच्चा प्रेम है, वहीं सच्ची दीनता और सेवा है, और वहीं हर तरह की ताकत और शक्ती हर वक्त मौजूद है ॥

१५—माया और माया के पदार्थ सुरत और मन की धार को अपनी तरफ खींच कर सोख जाते हैं, और जो उनमें प्रीत आती है उसका नाम मोह है। यह परमार्थ की तरफ से हटाने वाला, और माया के जाल में फँसाने वाला है ॥

१६—मान और अहंकार और ईर्ष्या परमार्थी प्रेम के सुखाने वाले हैं, और क्रोध और विरोध को पैदा करते हैं। सच्चे परमार्थी को इन बिकारों से बचते रहना चाहिये ॥

१७—यह प्रेम कुल्ल मालिक राधास्वामी दयाल और संत सतगुरु की दात है। जिस किसी को वे दया करके इसका किनका बखूशें वही जीव बड़भागी है,

और उसी से सुरत शब्द मारग का अभ्यास आसानी से बन पड़ेगा ॥

१८—इस वास्ते सब जीवों को लाज़िम है, कि पहिले संत सतगुरु और उनके प्रेमी सेवकों का खोज लगावें । जब वे मिल जावेंगे तो सब काम परमार्थ का आहिस्ते २ बन जावेगा ॥

बचन--४

आदि में शब्द प्रघट हुआ, शब्द से ही कुल्ल रचना हुई, और शब्द ही सब की रक्षा और सम्हाल कर रहा है । शब्द से ही सब कारज सिद्ध होते हैं ॥

१—आदि में शब्द प्रघट हुआ और शब्द से ही कुल्ल रचना हुई, यानी जैसे कि शब्द की धार उतर कर, रास्ते में जगह २ ठहरती और मंडल बांध कर रचना करती आई, वैसे ही रचना का बिस्तार होता गया ॥

२—पहिले दरजे में हंस और परम हंस और दूसरे दरजे में ब्रह्मसृष्टी यानी ईश्वर कोटि और तीसरे दरजे में देवता और मनुष्य और चारखान की रचना हुई ॥

३—शब्द से मतलब उस आवाज़ से है जो चेतन्य की धार के साथ हो रही है। वही आवाज़ हुक्म और नाम और आकाशवानी और आवाज़ आसमानी और कलाम इलाही यानी मालिक की आवाज़ कहलाती है ॥

४—इस आवाज़ का बहुत भारी असर है, यानी वही चेतन्य की शक्ती और उसका ज़हूरा और निशान है। जहां शब्द है वहीं चेतन्य प्रघट है, और जहां शब्द गुप्त है वहीं चेतन्य भी गुप्त है ॥

५—हर एक मुक़ाम का शब्द उस लोक या मंडल की रचना में व्यापक है, और उसी के असर से कुल्ल कार्रवाई उस लोक या मंडल के रचना की जारी है ॥

६—बच्चा जब पैदा होता है तब वह अपने हमजिन्स यानी माता पिता भाई बहन और कुल कुटम्बी और रिश्तेदार और दोस्त आशना और विरादरी वगैरह का शब्द सुनकर, उन्हीं के मुवाफ़िक़ कार्रवाई सीखता और करता है। इसी तरह जानवरों के बच्चे भी अपने मा बाप और हमजिन्स की बोली सुनकर सीखते हैं, और उसके मुवाफ़िक़ कार्रवाई करते हैं ॥

७—अब समझना चाहिये कि मा बाप का शब्द सुनकर और मानकर, बच्चे क़ाबिल इसके होते हैं कि

उस्ताद के पास जाकर उसका शब्द सुनें और मानें ताकि बिद्या अच्छी तरह आजावे और बुद्धी जाग उठे ॥

८—इसी तरह जिस किसी ने उस्ताद के शब्द को चित्त से सुना और माना, वह पढ़ लिख कर होशियार और क्राबिल इस बात के हो गया, कि राजा और हाकिम का संग करके बन्दोबस्त देशों और बहुत से जीवों का कर सके। और मुल्क का और घरों का इन्तज़ाम इसी क्रायदे के मुवाफ़िक़ दुनिया में जारी है ॥

९—इसी तरह इन लोगों में से जो कोई सच्चे गुरु के सतसंग में गया, और उनका बचन सुना और माना, वह प्रेम की दौलत पाने का मुस्तहक़ हुआ यानी दिन २ प्रीत और प्रतीत उसकी मालिक के चरनों में बढ़ती जावेगी, और सुरत शब्द मारग का अभ्यास करके, जिस क्रदर फ़ासला कि माबैन इस जीव और कुल्ल मालिक के धाम के वाक़ै है, तै होता जावेगा। यानी एक दिन वह ऊंचे से ऊंचे देश में पहुंच कर परम आनंद को प्राप्त होगा, और काल और माया के जाल से निकल कर, कष्ट और क्लेश और जनम मरन और दुख सुख के चक्कर से क़तई छुटकारा उस का हो जावेगा ॥

१०—सुरत शब्द के अभ्यास से मतलब यह है, कि

अंतर में ऊंचे देश के चेतन्य का शब्द सुनता हुआ अभ्यासी निज धाम में जहां से कि आदि में शब्द प्रगट हुआ पहुंच जावे। यानी शब्द की डोरी को पकड़ कर एक मुकाम से दूसरे मुकाम पर चढ़ता चला जावे ॥

११—हर जगह रचना में कार्रवाई शब्द यानी चेतन्य की है। शब्द से ही प्रेम और ज्ञान यानी समझ बूझ और प्रीत प्रतीत हासिल होती है, और शब्द से ही ईर्ष्या विरोध और बिकारी अंग पैदा होते हैं, क्योंकि कुल्ल रचना दयाल और काल की शब्द ही के वसीले से पैदा हुई है और जारी है ॥

१२—जिस किसी का मन दुनिया का हाल नाश-मानता का देख कर ठंडा हुआ है, और दुख सुख और जनम मरन के चक्कर से बच कर परम आनंद के धाम में विश्राम चाहता है, उस को मुनासिब है कि संत सतगुरु की सरन लेकर उनके सतसंग में शामिल होवे, और काल और दयाल का भेद समझ कर काल अंग और काल देश को त्यागता हुआ दयाल देश की ओर चले और दयाल शब्द की डोरी पकड़ कर कुल्ल मालिक राधास्वामी दयाल के निज धाम में पहुंच कर अमर आनंद को प्राप्त होवे। यानी इस

लोक के शब्द को जो माया के पदार्थों में लुभाने-वाला और फँसाने और अटकाने वाला है, छोड़ कर दयाल देश यानी अपने निज घर की सुध ले कर माया के घेर से निकलने का जतन शुरू कर देवे तो संत सतगुरु की मेहर से एक दिन निज धाम में बासा पा जावेगा ॥

१३—मालूम होवे कि हर मुक़ाम और हर एक हालत और सूरत में कुल्ल कार्रवाई शब्द की है, चाहे दयाल का होवे या काल का। इस वास्ते सच्चे परमार्थी लोगों को चाहिये, कि शब्द २ का भेद समझ कर और मन और माया की कार्रवाई से बच कर दयाल देश में पहुंचने का इरादह करें ॥

दयाल देश में पहुंचाने वाली धार जुदी है और काल देश में भरमाने और भटकानेवाली धार जुदी है। इनका भेद संत सतगुरु के सतसंग में मिलेगा, और उन्हीं की मेहर और दयाः से जीव काल और माया के जाल से निकल कर पार जावेगा, और कोई जतन और जुगत बचने की नहीं है ॥

१४—इस वास्ते कुल्ल जीवों को मुनासिब और लाज़िम है, कि पहिले खोज संत सतगुरु या उन की संगत का करके उस में शामिल होवें, और सुरत शब्द

मारग का उपदेश लेकर अभ्यास शुरू करें तब उनका काम आहिस्ते २ संत सतगुरु की मेहर से बन जावेगा, नहीं तो माया के घेर में पड़े रहेंगे, और चौरासी में भरमते रहेंगे ॥

बचन--५

सुरत का जगत में उतार और
फंसाव और जगत उस के उद्धार
यानी चढ़ाव की घर की तरफ ॥

१—आदि में कुल्ल मालिक राधास्वामी दयाल के चरनों से शब्द की धार प्रघट हुई, उसी धार का नाम आदि सुरत है। यह धार जगह २ मंडल बांध कर रचना करती हुई नीचे उतरी, और तीसरी दरजे यानी मलीन माया के देश में पिंड के नाके पर जिस को छठा चक्र और तीसरा तिल कहते हैं ठहरी। और फिर वहां से एक धार नीचे के चक्रों में उतर कर गुदा चक्र के अस्थान पर ठहरी और दो धारें दोनों आंखों में आईं और वहां बैठ कर देह और दुनिया का काम देने लगीं और इंद्रियों द्वारा भोगों और अनेक पदार्थों में रसी और फंसी ॥

२—जो कि कानून क्रुदरत का सब जगह यकसां

जारी है, इस वास्ते बाहर और पिंड के अंतर रचना एक ही तौर पर हुई । और सुरतें इस लोक में देहियों में बस कर, कुटम्ब परिवार और अनेक भोगों और पदार्थों में फंस गईं और जहां २ उन के मन का बंधन हो गया, वहां से दुख सुख का भोग करने लगीं ॥

३—जहां मन की प्रीत या तवज्जह होती है वहीं इस की धार आती जाती है, और जब २ उस के प्यारे जीव या वस्तु में कुछ खलल या बदल पैदा होता है उस वक्त्र जो वह मन के मुवाफ़िक़ है तो सुख, और जो नामुआफ़िक़ है तो दुख, मालूम होता है । और जहां मन की तवज्जह और लाग नहीं है या पहिले थी और फिर हट आई, वहां चाहे जैसी हालत बदले उसका असर नहीं मालूम होता ॥

४—इस्से ज़ाहिर है कि जिस क्रूर मनके बंधन या मोह या पकड़ें हैं, उसी क्रूर उसकी लाग या मानन के मुवाफ़िक़ हालत बदलने पर, एक दूसरे को दुख या सुख का असर पहुंचता है, यानी विशेष करके इस दुनियां में दुख सुख मानन का है ॥

५—कुल्ल जीव अपने रोज़मरह के बर्ताव से इस बात की जांच कर सक्ते हैं, कि संसार में दुख सुख का भोग विशेष करके मन के मानन का है । यानी

जहां २ और जिस २ में मन की लाग या बंधन है, सो जब २ वहां और उस में किसी किसम की नई हालत पैदा होवे कि जिस के सबब से दुख या सुख ब्यापे, तो प्रीत करने वाले को भी उस किसम का दुख सुख ब्यापेगा । और हाल यह है कि लगन वाले की देह या सामान में किसी किसम का हर्ज मर्ज-वाक़ै नहीं हुआ, वह हालत उसी शख्स या चीज़ पर गुज़री कि जिस में उसकी लाग थी ॥

६—देह का दुख सुख असली माना जाता है मगर जो गौर करके देखा जावे, तो यह भी जिस क्रूर मन की धार उस अंग में आती जाती है, उसी क्रूर उस अंग में लाग है, और उसी क्रूर वक्र, तकलीफ़ या आराम के उसका दुख सुख मन और सुरत को ब्यापता है, यानी यहां भी बहुत से मुआमलों में दुख सुख मानन ही का है । जैसे एक शख्स बुखार या कोई और बीमारी से बीमार है और चारपाई में पड़ा हुआ है, लेकिन इसी वक्र, उसके किसी ख़ास प्यारे की तबिअत सख्त बीमार हो गई, तौ उस वक्र, वह शख्स अपनी बीमारी को भूल कर फ़ौरन उठ बैठता है, और अपने प्यारे के मुआलजे में तवज्जह और मदद करता है । सख्त बीमारी या निहायत दरजे

की जोफ़ की हालत में, शायद यह बात किसी २ से जिसका बंधन देह में विशेष है, न बन पड़े ॥

७—सिवाय इस के ऐसी सूरत में कि जब किसी का कोई मतलब ख़ास या काम बनता होवे, या कोई सख़्त तकलीफ़ और बला दूर होनी मुमकिन होवे, तो जो कोई तकलीफ़ कम दर्जे की आन कर पड़े, तो लोग उसकी सहज में बरदाश्त करते हैं, और कोई शिकायत किसी किसम की नहीं करते। या कोई शख्स कुछ बीमार है और उस पर सख़्त और भारी मुसीबत या सदमा नाज़िल होवे, तो अपनी बीमारी को फ़ौरन भूल कर, उस सदमे के रंज में शामिल और गिरिफ़्तार हो जाता है। इन सब सूरतों में साफ़ नज़र आता है कि दुख सुख मन का मानन है, और मन की धार के लाग और बंधन का नतीजा है, और जब जहां से लाग घट गई या दूर हो गई, यानी मन का बंधन नहीं रहा और धार की आमदरफ़्त मौक़ूफ़ हो गई, या कि तवज्जह दूसरी तरफ़ हो गई, फिर वहां कैसा ही दुख या सुख पैदा होवे, उसका असर प्रीत और लाग छोड़ देने वाले शख्स को बिल्कुल नहीं पहुंचता ॥

८—और भी देखने में आता है कि जब किसी के मन की धार को जो एक तरफ़ जा रही है बदल दिया-

जावे, तो फ़ौरन उसकी हालत भी बदल जाती है । जैसे कोई बालक खेलते हुए गिर पड़ा और ख़फ़ीफ़ चोट भी आई और रोनेलगा, मा बाप ने फ़ौरन कोई खिलौना या बाजा उसको दिखला कर उसकी तवज्जह या धार को खींच लिया, तब फ़ौरन रोना बंद हो गया, और उस खिलौने या बाजे को देखकर बालक मगन हो गया ॥

६—इसी तरह जब कोई शख्स फ़िकर या रंज या चिन्ता में बैठा हुआ है, और उसी वक़्त कोई ख़ास खुशी की ख़बर आई, तो वह फ़ौरन उस दुख या चिन्ता को भूल जाता है और खुशी मनाता है, यानी मन की धार फ़ौरन बदल जाती है, और उसी मुवाफ़िक़ लाग का भी फल बदल जाता है ॥

१०—अब गौर करना चाहिये कि इस दुनिया में सब जीवों की लाग कुटम्ब परिवार और विरादरी और अनेक तरह के दुनिया के सामाना में हो रही है, और यह सब नाशमान हैं यानी हमेशह बदलते रहते हैं । फिर जौ कोई इन में प्रीत करेगा जब २ उनकी हालत बदलेगी या अभाव हो जावेगा, तब तब उस शख्स को अपनी लगन यानी मन की धार के मुवाफ़िक़ सुख या दुख ब्यापेगा ॥

११—अकलमंद और विचारवान को चाहिये कि ऐसे पद या वस्तु में चित्त लगावे, कि जो हमेशा एक रस कायम रहे, और जिस्से मेल करने से दम दम रस और आनंद और शौक बढ़ता जावे। और एक दिन उससे मिलने या उसके निकट पहुंचने पर महा चेतन्य महा प्रेम महा आनंद और महा सुख का भंडार खुल जावे, और जिसकी तरफ तवज्जह करने से दुनिया और देह के दुख सुख आहिस्ते २ बिसरते जावें ॥

१२—ऐसा पद कुल्ल मालिक राधास्वामी दयाल और उनका धाम है जो सब रचना के परे और निर्मल चेतन्य देश है। और जोकि सब जीव आदि में उसी पद से आये हैं, इस वास्ते जब तक कि अपने निज घर में उलट कर न जावेंगे, तब तक सच्चा और हमेशह का सुख प्राप्त नहीं होगा ॥

१३—जोकि कुल्ल रचना की कार्रवाई धारों के साथ है, और देहियों की कार्रवाई भी मन और इन्द्रियों की धार के साथ होती है, इस वास्ते जिस कार्रवाई के फल या नतीजे को बदलना मंजूर है, तो उस धार का जिसके वसीले से वह कार्रवाई होती है, रुख बदलना चाहिये ॥

१४—इस दुनिया में कुल्ल कार्रवाई जीवों की मन

और इन्द्रियों की धार के वसीले से होती है, और जोकि यह सब रचना बाहर है, इस वास्ते सब धारों का रुख बाहर की तरफ है, और इनकी कार्रवाई से दुख सुख का फल मिलता है। और जो इससे बचना मंज़ूर है तो इन धारों का रुख बदलना चाहिये, यानी अन्तर में अपने घर की तरफ मोड़ना चाहिये क्योंकि वह घर सुख का भंडार है और जो सुरत की धार वहां से आई है, वह भी सुख और आनंद स्वरूप है। जो इस धार का रुख अंतर में ऊपर की तरफ मोड़ा जावे, तो जिस क्रूर चाल चलेगी ज़्यादाह से ज़्यादाह सुख मिलता जावेगा, और एक रोज़ महा सुख के भंडार में पहुंचकर हमेशह को विश्राम मिलेगा ॥

१५—इस बात का इमतहान अपनी हालत की जांच से हो सका है, यानी एक उस हालत को देखो, कि जब धारें मन और इन्द्रियों की बाहर के कामों में बिखर रहीं हैं, और दोनों क्रिस्म की कार्रवाई एक मनके मुवाफ़िक और दूसरी नामुवाफ़िक जारी है, और दूसरी हालत को परखो कि जो इन धारों का रुख फेरने, और मन और सुरत की धार के साथ शामिल करके, अंतर में ऊपर की तरफ चढ़ाने से पैदा होती है। पहिली हालत में दुख सुख का भोग होता

है, और दूसरी हालत आनंद और सखर की है, जो स्वरूप या रोशनी का दर्शन करके और शब्द को सुनकर हासिल होती है ॥

१६—जो कोई इस तरह पर धार को बदलने की तरकीब जानता है और उसका अभ्यास करता है, वह संसार और उसके दुख सुख से जब चाहै अपना थोड़ा बहुत बचाव कर सका है, और अंतरी आनंद ले सका है। इसी का नाम सच्चा परमार्थ है, यानी देह और दुनिया के बंधन और दुख सुख से आहिस्ते २ छुटकारा होना और घट में आनंद का प्राप्त होना ॥

१७—यह परमार्थ सब जीवों को कमाना चाहिये, बगैर इसके किसी का सच्चा और पूरा उद्धार नहीं होगा। इसके सिवाय जितनी कार्रवाई परमार्थ के नाम से संसार में जारी है और जिस का तअल्लुक अंतर सुरत और शब्द की धार से नहीं है, चाहे वह किसी किसम की मुद्रा या प्राणायाम का ही साधन होवे, शुभ करम का फल यानी कोई अर्सह तक सुख देवेगी, लेकिन धर की तरफ़ चाल नहीं चलेगी, और न उद्धार की सूरत नज़र आवेगी ॥

१८—यह निर्मल और सच्चा परमार्थ सिर्फ़ संत सत-गुर या उनके सच्चे और प्रेमी सेवक से मिल सका है,

और आज कल उसकी कार्रवाई राधास्वामी मत की संगत में, जहां तहां बहुत आसान तौर के साथ जारी है। और किसी मत में उसका भेद और तरीका अभ्यास का जिक्र भी नहीं है, बल्कि कुल्ल मत वाले बाहर मुखी परमार्थ की कार्रवाई कर रहे हैं, जोकि शुभ कर्म में दाखिल है ॥

१६—राधास्वामी मत में सच्चे और कुल्ल मालिक का भेद और उसके धाम की महिमा और वहां से सुरत की धार का उतार माया देश में मैं शरह अस्थानों के जहां २ वह रास्ते में ठहरती, और मंडल बांध कर रचना करती आई है, मुफ़स्सिल बयान किया है। और इसी तरह से सुरत के उलटाने का तरीका बहुत आसान जुगत, यानी शब्द मार्ग के बसीले से (जिस को लड़का जवान बूढ़ा औरत और मर्द ग्रहस्त और विरक्त बिला किसी किसम की तकलीफ़ या ख़तरे के कमा सके हैं) उपदेश किया है ॥

२०—जो कोई सच्चा परमार्थी प्रेम और दर्द लेकर राधास्वामी मत में शामिल होवे, और भजन और ध्यान का अभ्यास करे, तौ उसको बहुत जल्द अपने अंतर में, थोड़ा बहुत रस और परचा मिल सका है, कि जिस से उसको इस बात का निश्चय हो जावेगा,

कि इसी अभ्यास से उसका काम दुरुस्त बनेगा, और एक दिन निज घर में पहुंच कर वहां विश्राम पावेगा, और हमेशा के वास्ते सुखी हो जावेगा । इस वास्ते सब जीवों को मुनासिब और लाज़िम है, कि अपने जीव के कल्याण के वास्ते, कुल्ल मालिक राधास्वामी दयाल और संत सतगुरु की सरन लेकर राधास्वामी मत के अभ्यास में शामिल हों । अगर सुरत शब्द मारग की कमाई जिस क्रदर बन सके दिलोजान से करें, तो उनको चन्द्रोज में ही बहुत कुछ तजर्बा इसी जिंदगी में हासिल होगा, कि जिससे उनको पूरा यक्नीन हो जावेगा, कि उनके उद्धार में कतई शक नहीं है, चाहे दर्शन कुल्ल मालिक का जिन्दगी में हासिल होवे या नहीं पर उसका जलवह और प्रकाश, और शब्द जोकि निज रूप का निशान है जरूर नज़र आवेगा और सुनाई देगा और अखीर वक्र पर मौज से संत सतगुरु आप दर्शन देकर अपने जीवों की सुरतों को गोद में बैठाकर सुख अस्थान में बासा देंगे ॥

बचन—६

दुनियां की मान बढ़ाई और भोग विलास देखकर हर कोई उनकी चाह उठाता है, और अपनी ताकत के मुवाफ़िक़ जतन करता है, और उसमें थोड़ी बहुत कामयाबी होती है, लेकिन दुनिया और उसके सामान की नाशमानता और अनेक तरह के दुख और मौत सब के सिर पर खड़ी देखकर बहुत कम जीव ख़ौफ़ लाते हैं, और इनमें से भी निहायत ही कम जीव कोई जतन अपने बचाव का करते हैं ॥

१—दुनिया में दौलत और लियाक़त और हुनर और गुन और हकूमत और भोग विलास वग़ैरह देख कर उनकी चाह हर कोई उठाता है, और उनके हासिल करने के वास्ते जतन करता है, जिसमें अक्सर थोड़ी बहुत कामयाबी भी होती है ॥

२—लेकिन बहुत कम ऐसे जीव हैं कि दुनिया और उसके सामान की नाशमानता, और अनेक तरह के दुखों की तकलीफ और सब के सिर पर मौत को खड़ा हुआ देख कर, ख़ौफ़ मनमें लाते हैं। और इनमें से भी निहायत कम ऐसे जीव हैं, कि जो कुछ जतन जैसा कि अपने २ मत में जारी है करने को तैयार होते हैं, या दरियाफ़्त करके करते हैं ॥

३—पहिले तो कुल्ल जीवों की लाग और चाह मन और इन्द्रियों के भोगों में जबर धरी हुई है, और उनके निमित्त जो जतन कर रहे हैं, उस्से उनको फ़ुर्सत ही नहीं होती कि दूसरे काम की तरफ़ मुतव-ज्जह होवें ॥

४—जब २ किसी को सख़्त दुखी देखा या सुना या कहीं कोई सख़्त सदमा या बला नाज़िल हुई, या यका-यक और बेवक़्र या ग़ैरमामूली मौत वाक़ै हुई, तब कुछ मन में ख़ौफ़ आता है, और इरादह भी करते हैं कि कोई जतन उनके दूर होने के वास्ते, या उनका असर कम ब्यापने के लिये करें। मनर जहां दो चार रोज़ गुज़रे और वह ख़ौफ़ हलका पड़ा, फिर कोई शख़्स खबर भी नहीं लेता कि वह जतन सच्चा क्या

है और किस्से दरियाफ्त हो सका है, और कैसे उनकी कार्रवाई की जा सकी है ॥

५—बाज़े जीव जो भोले और थोड़े प्रेमी हैं, उनके दिल में दुनिया का नाकिस और उलटा हाल देखकर सच्चा ख़ौफ़ पैदा होता है, और वे वास्ते रफ़ा करने उसके, अपने मज़हब के मामूली पेशवाओं से सलाह लेकर, मामूली कार्रवाई मुताबिक़ पुरानी चाल और दस्तूर के, जैसे नाम का सुमिरन ज़बान से, और मानसी ध्यान बेठिकाने, और दान पुन्न और ब्रत और तीर्थ और पोथियों का पाठ वग़ैरह करते हैं, पर ऐसी कार्रवाई करके ज़रा भी ग़ौर नहीं करते, कि ज़िन्दगी में कुछ इसका फ़ायदा नज़र आया या नहीं और जो ज़िन्दगी में नहीं मालूम हुआ तो बाद मरने के उसके प्राप्ती की कैसे उम्मीद हो सकी है ॥

६—सबब इस भूल और ग़फ़लत का यह है, कि जीवों की तबिअत का सर्व अंग करके भुकाव दुनिया की तरफ़ हो रहा है, और उसके कारोबार के करने और सोचने और बिचारने से उनको बहुत कम फ़ुर्सत मिलती है कि वे दूसरी बात का ख़्याल करें ॥

७—इस में कुछ शक नहीं कि दुख और मौत वग़ैरह का चक्कर हर रोज़ प्रत्यक्ष चल रहा है और हर एक

जीव को अपनी मौत की याद दिलाता है, लेकिन यह याद भी रोजमर्रा के हिसाब से साधारण हो जाती है, और सिवाय दस पांच मिनट के ज़्यादा देर तक उसका असर नहीं रहता ॥

८—जब कोई भारी वारदात या मुसीबत या मरी या सख्त अकाल वाक़ै होता है, उस वक़्त जीवों के मन में भारी ख़ौफ़ और चिंता और फ़िक्र अपने २ बचाव की पैदा होती है, और कोई दिन उसका ठहराव भी होता है, और इस अरसे में हर कोई जिस क्रूर बन सका है, ख़ैरात और दान वगैरह देता है और थोड़ी बहुत मालिक की याद भी करता है, और बाज़े लोग खोज और तलाश निसबत मालिक और तरकीब और रास्ता उसके मिलने के करते हैं, और कोई २ दुनिया की नाशमानता और सख्त वाक़ै देख कर ज़्यादा डर जाते हैं और जीते जी मालिक से मिलने या मौत से निश्चित हो जाने का जतन जैसा कुछ कि दरियाफ़्त होवे करते हैं ॥

९—पिछली क्रिसम के लोगों में से जिस किसी को भाग से संत सतगुरु या साध गुरु मिल जावे तो उनसे पूरा भेद कुल्ल मालिक राधास्वामी दयाल और उनके धाम का और भी रास्ते की मंज़िलों का और जुगत

चलने की अपने घट में दरियाफ्त करके सीधे रास्ते पर उस की चाल चल सकी है और फिर वही जीव एक दिन निज धाम में पहुंच कर मौत से निचिन्त और जन्म मरन के चक्कर से रहित हो कर परम आनंद को प्राप्त हो सके हैं ॥

१०—बाक़ी जीवों को जो २ जिस क़द्र कार्रवाई दान पुन्य और नाम का सुमिरन और ध्यान और पोथियों का पाठ और तीर्थ व्रत वगैरह करेंगे वह शुभ कर्म में दाखिल होकर उस के फल के एवज़ में सुख पावेंगे, पर जन्म मरन नहीं छूटेगा और इस वास्ते सच्चा उद्धार भी नहीं होवेगा ॥

११—सच्चे उद्धार से मतलब यह है कि सुरत यानी रूह माया देश को छोड़ कर अपने निज देश यानी कुल्ल मालिक के धाम में पहुंच कर अमर आनंद को प्राप्त होवे । और माया देश की हद्द तीन लोक तक है जिस में पिंड और ब्रह्मंड दोनों शामिल हैं और कुल्ल मालिक का धाम पिंड ब्रह्मंड के परे है, जिस को निर्मल चेतन्य देश अथवा संत और दयाल देश भी कहते हैं, वहां काल और करम और मन और माया नहीं है, और इस सबब से कष्ट और क्लेश और दुख सुख और जनम मरन का चक्कर भी नहीं है ॥

१२—इस ऊंचे से ऊंचे धाम और कुल्ल मालिक राधास्वामी दयाल का पता और भेद सिर्फ संतों के पास है पर उनका मिलना दुर्लभ है। बड़भागी जीवों को अपनी दया से दर्शन देते हैं, और भेद समझाकर और जुगत चलने की बताकर उनसे रास्ता तै कराते हैं, और परम धाम में बासा देते हैं ॥

१३—इस जमाने में कुल्ल मालिक राधास्वामी दयाल ने जीवों को निहायत दुखी और बल हीन देख कर अति दया करके संत सतगुरु रूप धारण फ़रमाया, और भेद अपने निज धाम और उस के रास्ते और मंज़िलों का खोल कर समझाया, और जुगत चलने की इस क्रूर आसान कर दी, कि हर कोई लड़का जवान बूढ़ा और मर्द चाहे विरक्त होवे या ग्रहस्त उस को बे ख़तरे और बेतकलीफ़ सहज में कमा सकें, और थोड़े दिन के अभ्यास में अपना सच्चा उद्धार होता हुआ इसी ज़िंदगी में देखलें, और कुल्ल मालिक राधास्वामी दयाल की दया और रक्षा के परचे अंतर और बाहर परख लेवें ताकि पूरा इतमीनान और तसल्ली अपने सच्चे उद्धार की निसबत इसी ज़िंदगी में हो जावे ॥

१४—जो कोई सच्चा खोजी और दर्दी है, उस को यह भेद और तरीक़ा अभ्यास का आज कल राधास्वामी

संगत से आसानी से मिल सका है और यही सच्चा रास्ता सच्चे और पूरे उद्धार का है। और तरीके रास्ते में थक कर रह गये, धुर धाम का भेद सिवाय राधास्वामी मत के और किसी मत में पाया नहीं जाता ॥

१५—गौर करने की बात है कि जब सुरत रूह की बैठक जाग्रत अवस्था में आंख के मुक्काम पर है, और वहीं से धार ऊंचे देश की तरफ अंतर में वक्रत सोने या मौत के खिंच जाती है, और देह और इन्द्रियां और मन फौरन वक्र खिंचने धार के बेकार हो जाते हैं, तो फिर रास्ता मुक्की और उद्धार का इसी मुक्काम से अंतर में जारी हो सका है। बाहर जिस क्रूर कार्रवाई की जावे, जो उसका सिलसिला रूह की धार से अंतर में नहीं लगा हुआ है, यानी सुरत और मन की चढ़ाई में कुछ मदद उस कार्रवाई से नहीं मिलती है, तो वह करतूत शुभ करम का फल देगी। और उस मुक्काम पर जहां माया और मन और काल और कर्म नहीं हैं, नहीं पहुंचावेंगी और इस सबब से पूरा उद्धार नहीं होवेगा ॥

१६—इस वास्ते कुल्ल जीवों को जो देह के दुख सुख और मौत की सख्त तकलीफ से बचना चाहें, मुनासिब और लाजिम है कि राधास्वामी संगत में

सब जानदार उस्से नीचे और उसकी ताबेदारी करते हैं, तो जरूर उसके घट में कुल्ल मालिक का जल-वह और प्रकाश ज़्यादाह से ज़्यादाह प्रघट है ॥

२—(१) ऐसे कुल्ल मालिक के चरनों में प्रतीत सहित प्यार और प्रीत करना हर एक जीव पर फ़र्ज़ है। (२) और जब हम देखते हैं कि हम कोई काम अपनी ताक़त से अपनी मर्ज़ी के मुवाफ़िक़ वास्ते अपने सुख के नहीं कर सक़े, और जब दुख आता है तो उसको भी फ़ौरन नहीं हटा सक़े तो उस मालिक का दिल में ख़ौफ़ रखना भी ज़रूर चाहिये, ताकि हम ख़िलाफ़ उसकी मौज और मरज़ी के किसी काम में कोशिश न करें, और उदूल हुकमी की सज़ा के भागी न होवें और कोई काम ऐसा न करें कि उसके नाप-संद होवे। (३) और जोकि वह सब से बड़ा और सब का मालिक और सब का हितकारी और कार-साज़ है, इस वास्ते उसके चरनों में हमेशा दीनता रखना, और जिस क्रदर बने उसकी सेवा और ख़िदमत करना भी ज़रूर चाहिये ॥

३—दुनिया में जो राजा महाराजा अमीर और धनवान और हकूमतवान और विद्यावान और गुन-वान और स्वरूपवान वग़ैरह होते हैं, उन की तरफ़

कुल्ल जीवों के मन में तवज्जह और दर्शनों का इरादह और दीनता और शौक्र सेवा का आपही आप पैदा होता है, फिर कुल्ल मालिक के चरनों में जो सब का रचनेवाला और पालन करनेवाला है, किस क्रुदर दीनता और सेवा करना मुनासिब और जरूरी है ॥

४—निशान प्रीत और प्रतीत का यह है, कि कुल्ल मालिक की महिमा और उस की क्रुदरत और लीला के विलास और बानी को निहायत तवज्जह और प्यार और शौक्र के साथ पढ़े और सुने। और जो कोई उस की महिमा और लीला सुनावे वह प्यारा लगे, और दिन २ शौक्र उस के दर्शन का बढ़ता जावे ॥

५—निशान दीनता और सेवा का यह है, कि कुल्ल मालिक को सर्व समर्थ जान कर, सच्ची दीनता उसके चरनों में लावे, और जब तब वास्ते प्राप्ती दर्शनों के अंतर में प्रार्थना करता रहे, और सेवा की उमंग उठती रहे, और जो कि मालिक आप किसी चीज़ का मुहुताज नहीं है, तो जो कोई उसके बच्चों में से भूखा नंगा या बीमार होवे, उस की मदद अपनी ताकत और फुर्सत के मुवाफ़िक़ करे और जो उस के आशिक़ और प्रेमी है उनकी ख़िदमत उमंग के साथ करे।

६—कुल्ल मालिक के दर्शनों के शौक्र के साथ ही,

लीफ़ पहुँचे, न करना चाहिये, बल्कि ऐसी कार्रवाई करना मुनासिब है कि जिस्से सब सुख पावें, और जो ऐसा न कर सके तो अपने मतलब के लिये दुख देना भी मुनासिब नहीं है ॥

१२—जो कुछ ऊपर लिखा गया है यह हर एक शख्स की खास कार्रवाई से तअल्लुक रखता है। और जहां से जमाअत और गिरोह या कोई खास क्रौम या मुल्क के बाशिंदों से तअल्लुक रखता है, वहां कुल्ल कार्रवाई वास्ते आम बन्दोवस्त और आम नफ़ा और नुक़सान और आम मसलहत के मुवाफ़िक़ की जावेगी। वहां एक २ आदमी के नफ़े और नुक़सान का जुदा २ ख़्याल रखना मुमकिन नहीं है ॥

१३—परमार्थी शख्स को खास कर मुनासिब है, कि जो कार्रवाई दूसरों के साथ करे उस में दया और मित्र भाव पेश नज़र रखे, और अपने मन की हालत और ख़्वाहिश जो बरखिलाफ़ उसके न होवे, जहां तक मुमकिन होवे ग़ालिब न होने देवे ॥

— — —

३—तीसरा भाग अपने निज आपे यानी निज रूप के साथ बर्ताव ॥

— — —

१४—मालूम होवे कि निज आपा जीव का सुरत यानी रूह है, और उसकी बैठक पिंड के नाके पर

तीनों शरीर अस्थूल सूक्ष्म और कारन और तीनों अवस्थाओं के परे है। यह आपा कुल्ल मालिक की अंस सत् चित् आनंद स्वरूप है, और असल में सदा निरलेप और निरबंध रहता है, पर मन और इन्द्री और देहियों और पदार्थों का संग करके, इस का रुख बाहर और नीचे की तरफ़ मुड़ गया है, और इस सबब से दुख सुख भोगता है ॥

१५—जो कोई कुल्ल मालिक राधास्वामी दयाल और उनके निजधाम का भेद लेकर, अपने निज आपे यानी सुरत को जो उनकी अंस है, संतों की जुगत लेकर निज घर की तरफ़ चढ़ावेगा, वही देहियों के बंधन से छूटता जावेगा, और उसी का रुख जो औंधा हो रहा है, सीधा होकर ऊंचे देश की तरफ़ को बदल जावेगा, और रफ़्तः २ एक दिन निज धाम में पहुंच कर वासा पावेगा, और देहियों के बंधन और दुख सुख और जनम मरन के चक्कर से छुटकारा हो जावेगा। और जो इस तरह की कार्रवाई नहीं की जावेगी, यानी मन और सुरत का भुकाव और फंसाव संसार और उसके पदार्थों ही में रहा आवेगा, तो सुरत हमेशह ऊँच नीच देही के बंधन में गिरिफ़्तार रह कर, दुख सुख और जनम मरन के चक्कर में पड़ी

रहेगी । यह निहायत दरजे का जुल्म अपने आपे पर है, कि जो उसको देहियों बंधन और दुख सुख के भोग से बचाया और छुड़ाया न जावे, और ऐसे ही शस्त्रूस आतम घाती कहलाते हैं, क्योंकि जो उमर भर संसारी करतूत वास्ते प्राप्ती धन और भोग बिलास के करते रहे, और उसी की ज़बर बासना चित्त में रही, और अपने सच्चे मालिक और निज घर का भेद न जाना, तो संसारी बासना और स्वाभाविक संसारी करतूत के मुवाफ़िक, बारम्बार देह धरकर, अपनी करनी का फल दुख सुख भोगना पड़ेगा । और यह बड़ा भारी अपराध अपनी सुरत के निस-बत किया जावेगा, कि वह बजाय अपने ऊंचे देश की तरफ़ चलने के, नीचे के माया देश में गिरिफ़्तार रही आवेगी, और देहियों के साथ जनम मरन का दुख सुख भोगती रहेगी ॥

४—चौथा भाग अपने मन और देह रूप आपे के साथ बर्ताव ॥

१६—देह रूप आपा मतलब मन से है, जोकि कुटुम्ब परिवार और अनेक तरह के भोगों और पदार्थों और माल और असबाब में अपना बंधन ठान कर, उनके हानि लाभ में दुख सुख सहता है ॥

१७—इस दुख सुख की दो किसमें हैं, एक असली यानी जो अपने देह और माल से तअल्लुक रखता है, दूसरा मानन का कि जो दूसरे से तअल्लुक रखता है, और बसबब मुहब्बत के अपने को भी उसका असर पहुंचता है ॥

१८—असल में दोनों किसम के दुख सुख बसबब तवज्जह अपने मन की पैदा होते हैं यानी जो अपने मन की धार किसी शख्स या किसी चीज़ में शौक और मुहब्बत के साथ आवे जावे, तो उस से बंधन पैदा होता है, और उस शख्स या चीज़ की हालत बदलने में, उसका असर इस शख्स के मन पर भी पहुंचता है ॥

और जब वही धार कोई वजह से उस शख्स या चीज़ से दुखी या नाराज़ या नफ़रत खाकर हट आवे, तो उस शख्स की हालत बदलने में यानी उस पर दुख सुख का चक्कर आने के वक़्त, इस शख्स के मन पर कोई असर नहीं पहुंचता । इस्से साफ़ जाहर है कि यह दुख सुख का असर सिर्फ़ मन की धार के तअल्लुक यानी आमद रफ़्त के सबब से है । इसी को बंधन कहते हैं, और यह असर जो पैदा होता है सिर्फ़ मानन है, यानी जो उस शख्स या चीज़ में प्यार है, तो उस

की हालत बदलने पर असर होगा, और जो प्यार या तअल्लुक नहीं है, यानी आमद रफ्त धार की बंद है, तो कोई असर नहीं होगा ॥

१६—अब गौर करो कि जिस क्रदर जीवों और चीजों में जिस किसी के मन का बंधन है, उसी क्रदर उसका मन उनके सबब से दुख या सुख का असर सहता रहेगा । और जितना जिसका मन सिमट कर अपने अंतर में ऊंचे देश की तरफ लगता है, और दुनिया के दूसरे जीवों और चीजों में तवज्जह उसकी बहुत कम है या बिल्कुल नहीं है, तो उसको उसी क्रदर रस अंतर में आवेगा और दुनियां का दुख सुख उसको बहुत कम बल्कि बिल्कुल नहीं ब्यापेगा ॥

२०—असल में दुनिया के दुख सुख की जड़ बहुत कमजोर है, यानी उसका असर सिर्फ आंख के अस्थान पर बैठते वक्र होता है, और यहां से जरा सरकने पर उसका जरा भी असर नहीं रहता । बल्कि उस शख्स और चीज की, जिसके सबब से दुख सुख का चक्कर आया सुध भी नहीं रहती, कि कौन है और अपना है, या बेगाना, और ऐसे ही जिस किसी से अपना मन हट जावे, उसके दुख सुख का भी असर बिल्कुल नहीं होता । इस वजह से संतों ने संसार के

दुख सुख को भ्रम कहा है, यानी इस शस्त्र की नाक्रिस समझ से पैदा होता है, और जब हकीकत मालूम हो गई तब वह आपही आप जाता रहता है ॥

२१—परमार्थी शस्त्र को मुनासिब है कि जहां तक मुमकिन होवे, अपने मन को किसी शस्त्र या चीज में ज़्यादाह न बांधे, और प्रीत लगाते वक्त भी अपने मन में समझ ले, कि इस बंधन से दुख सुख का थोड़ा बहुत असर सहना पड़ेगा। सो जब ऐसा चक्कर आवे उस वक्त उस शस्त्र की जिस क्रूर मदद या सहायता हो सके कर देवे, और फिर अपने मन को चरनों में लगाकर न्यारा कर लेवे, ताकि उस में दुख सुख का ज़्यादाह असर ठहरने या धसने न पावे और मालिक की मौज का ख्याल करके, उसी का आसरा और भरोसा रखे, कि जो कुछ होगा वही मुनासिब और मसलहत से खाली नहीं होगा ॥

२२—कुल्ल जीवों को अपने मन के निरबंध रखने की, जहां तक मुमकिन होवे कोशिश रखना चाहिये, क्योंकि बंधन से दुख सुख पैदा होता है, और यह दुख सुख परमार्थी कार्रवाई में बहुत बिघन डालना है, और संसारी ऐश और मजे को भी कड़वा और

फीका कर देता है, और परमार्थ में भी चित्त को विकल और गदला रखता है ॥

२३—जो कोई ऐसा नहीं करता यानी अपने मन की सम्हाल नहीं रखता, और जल्दी हर एक शस्त्रस या चीज़ में बंध जाता है, तो वह उपरी दुख सुख के भटके बहुत सहता है, और फ़ज़ूल और बेफ़ायदह अपने मन को खटाई में डालता है ॥

५—पांचवां भाग कुल्ल मालिक का खोज और पता लगाना, और उस के धाम में पहुंचने और दर्शन करने की जुगत दरियाफ़्त करना ॥

२४—जब कि मनुष्य को आसमानी और ज़मीनी रचना और क़ुदरत देख कर यह यक़ीन होगया कि कोई सच्चा और कुल्ल मालिक और करता इस रचना का ज़रूर है, और वह सब से बड़ा और सर्व समर्थ और महा आनंद और महा चेतन्य सरूप है, तो सिर्फ़ उससे मिलने की चाह सब को उठाना चाहिये ॥

२५—दुनिया में राजा और महाराजा और अमीर और साहूकार और ज़रा २ से हाकमों से मिलने और उनके देखने के वास्ते, निहायत शौक़ के साथ लोग

जतन करते हैं और धन भी खर्च करते हैं, और जब मुलाक़ात हो जाती है, तब निहायत खुश होते हैं, फिर कुल्ल मालिक से मिलने के वास्ते किस क्रदर तद्बीर और कोशिश करना हर एक जीव पर लाजिम है ॥

२६—उस कुल्ल मालिक का पता और भेद सिर्फ़ संतों से या उनके प्रेमी सेवक से मालूम हो सका है, इस वास्ते संतों को या उनकी संगत को तलाश करके उनसे भेद रास्ते का और जुगत चलने की दरियाफ़्त करना जरूर चाहिये, ताकि जीव जतन में लग जावें और आहिस्तः २ रास्ता तै करते जावें ॥

२७—जतन और जुगत संतों की यह है कि सुरत को शब्द में जिसकी धुन घट २ में ही रही है लगाकर अपने घट में ऊँचे देश की तरफ़ लगाना, और स्वरूप का ध्यान करके मन और सुरत को समेट कर एक अस्थान से दूसरे और दूसरे से तीसरे पर चढ़ाना ॥

२८—शब्द की बराबर कोई गुरू नहीं है यानी अंतर में रास्ता दिखाने वाला और प्रकाश करने वाला इस्से बढ़कर कोई नहीं है ॥

२९—जो कोई शख्स अपना बासा मृत्यु लोक में न चाहे, और देहियों के साथ बंधन और जो उनके

साथ दुख सुख लाजमी है, बार २ भोगने से बेजार हो गया है, और कुल मालिक के धाम में पहुँच कर उसके दर्शन का विलास और परम आनंद की प्राप्ती चाहता है, उसको चाहिये कि जिस क्रूर जल्द हो सके, संत सतगुर या उनकी संगत से मिल कर और उपदेश लेकर चलना शुरू करे, तो एक दिन धुर धाम में पहुँच कर परम आनंद को प्राप्त होगा ॥

३०—और जो ऐसी कार्रवाई नहीं की जावेगी, तो जनम मरन और चौरासी के चक्कर से उसका छुटकारा हरगिज नहीं होगा ॥

६—छठा भाग अभ्यास करना सुरत शब्द मारग का कुल्ल जीवों को चाहे औरत होवे या मर्द वास्ते अपने जीव के कल्याण के फ़र्ज और लाजिम है ॥

३१—मालूम होवे कि सब जीवों की सुरत यानी रूह की बैठक जाग्रत समय आंख में है, और इसी अस्थान पर बैठ कर देह और दुनिया को कार्रवाई की जाती है, और दुख सुख और चिंता और फ़िकर ब्यापता है ॥

३२—जब आंख के अस्थान से सुरत की धार

अंतर में खिंच जाती है, उस वक्र, देह और दुनिया की खबर नहीं रहती, जैसे सोते वक्र, या जबकि किसी फोड़े या जखम के काटने को डाक्टर लोग शीशी सुंघाते हैं, या जब कि गश् आ जाता है, या किसी सख्त बीमारी के सबब से आंखें या पुतली चढ़ जाती हैं, और मरने के वक्र, भी इसी तरह पुतली खिंच जाती हैं ॥

३३—इस्से साफ़ ज़ाहिर है कि सुरत की धार का खिंचाव, अंदर में पहिले आंख के मुक़ाम से होता है, और फिर सब देह में से सिमटाव शुरू होता है और मरने के वक्र, भी सुरत आंख के मुक़ाम से हट कर, और कुछ दूर तक अंतर में खिंचाव और चढ़ाई के बाद, देह छोड़ जाती है, जिसका नाम मौत है ॥

३४—जबकि पैदायश के वक्र, से सुरत का उतार मस्तक से पिंड में, ख़ास कर आंख के मुक़ाम पर, और मरने के वक्र, सिमटाव और खिंचाव कुल्ल देह ख़ास कर आंख के मुक़ाम से, साफ़ नज़राई देता है, तौ हर शख्स पर चाहे इस्त्री होवे या पुर्ष फ़र्ज और लाज़िम है, कि जीते जी इस रास्ते को जिस क़दर बन सके खोले और तै करे, ताकि अख़ीर वक्र, पर

हाथ पैर पीटना और सिर धुन्ना न पड़े, यानी जम दूतों के हाथ से चोट खानी न पड़े ॥

३५—इन आंखों से साफ़ दिखलाई देता है कि जब कोई शख्स स्त्री या पुरुष चोला छेड़ता है, तो वह कैसा ही खूबसूरत होवे चंद मिनट मरने के बाद उसकी सूरत ऐसी बिगड़ जाती है और भयानक हो जाती है, कि उसकी तरफ़ देखा नहीं जाता। यह सबूत इस बात का है, कि वक्र चोला छोड़ने के उस शख्स को सख्त तकलीफ़ हुई और सख्त चोटें खानी पड़ीं, कि जिनके सबब से चेहरे का रंग रूप बिगड़ गया और डरावना हो गया ॥

३६—बरखिलाफ़ इसके जिस शख्स ने राधास्वामी मत का उपदेश लेकर, थोड़ा बहुत अभ्यास शौक के साथ इस ज़िंदगी में किया है, उस का चेहरा और रंग रूप वक्र मौत के बदल कर ऐसा सुहावना और खिला हुआ और चमकता मालूम होता है कि जाने वह शख्स ज़िंदह और निहायत खुशी से भरा हुआ है ॥

३७—सबब इसका यह है कि उसके मुवाफ़िक़ हुकम सत्तपुर्ष राधास्वामी दयाल और संतों के आंख के मुक़ाम से सुरत को अंतर में ऊंचे यानी निज घर की तरफ़ चढ़ाने का अभ्यास किया। और जिस क्रूर

उसकी चाल अंतर में चली, उसी क्रूर आवाज़ आसमानी उसको सुनाई दी और नूर और प्रकाश नज़र आया, कि जिस को सुनकर और देख कर वह मगन होता था और ज़्यादाह कोशिश वास्ते बढ़ाने अपनी चाल के करता था और जब कि अखीर वक्र पर कुल्ल सिमटाव और खिंचाव, मन और सुरत का ऊपर की तरफ़ को हुआ, तब शब्द भी जोर शोर से गाजने लगा और नूर का भी भंडार नज़र आया, कि जिस को देख कर और सुनकर महा आनंद प्राप्त हुआ, और उस गहरी खुशी का निशान चेहरे और रंग रूप पर बाक़ी रहा ॥

३८—अब मालूम होवे कि राधास्वामी अथवा संत मत का मतलब यही है कि सुरत को जो सच्चे मालिक के धाम से शब्द यानी चेतन्य की धार के साथ उतर कर, पिंड में आंख के मुक़ाम पर ठहरी है, और यहां से बवसीले और चक्रों और रंगों के अंग २ में फैली है, आसमानी आवाज़ सुनकर और उँचे मुक़ाम की रोशनी दिखाकर, घर की तरफ़ को उलट कर चलाना और चढ़ाना ताकि मरने से पहिले उस रास्ते को थोड़ा बहुत साफ़ और तै करले, और आवाज़ आसमानी और क्रुदरती स्वरूप नूरानी

में उसका प्यार आजावे, और अस्त्रीर वक्र पर इन दोनों की पहिचान कर के शौक्र के साथ इनकी तरफ़ को चले और परम आनंद को प्राप्त होवे ॥

३६—जो जीव कि संतों का बचन नहीं मानते और दुनियां के कामों और भोग बिलास में अपनी उमर खर्च करते हैं, वह अस्त्रीर वक्र पर दुनिया की मुहब्बत के सबब से बारम्बार इस तरफ़ को यानी पिंड में नीचे की तरफ़ भोका खाते हैं, और काल उनकी सुरत को ऊपर को खींचता है, सो इस खींचातानी और कशाकशी में बहुत भटके और कलेश सहते हैं, और अपने करमों और ख्वाहशों के मुवाफ़िक़ जम दूतों के हाथों से बहुत तकलीफ़ उठाते हैं, इसी सबब से उनका चेहरा और उसका रूप रंग मौत के वक्र विगड़ जाता है, और निहायत भयानक हो जाता है ॥

४०—अब गौर करो कि कुल्ल जीवों को यह बात लाज़िम है कि नहीं, कि मरने से पहले उस रास्ते पर जहां कि काल ले जावेगा चलना शुरू करें और जीते जी थोड़ा बहुत कुदरत का खेल अपनी आंखों से देखें और अपने और कुल्ल मालिक के निज रूप का, जोकि नूरानी और चेतन्य शब्द स्वरूप है, थोड़ा-बहुत जलवह और प्रकाश देखकर मगन होवें, ताकि अस्त्रीर

वक्र पर जब वह स्वरूप अपना प्रकाश ज़्यादाहतर दिखलावे और सुरत को खींच कर अपने चरनों में लगावे, तब यह शस्त्र भी निहायत मगन हो कर और निहायत शौक्र के साथ अपने मालिक के चरनों में लिपट कर ऊँचे धाम की तरफ़ चले, और पिंड को खुशी के साथ छोड़ देवे ॥

४१—सुरत के चढ़ाने का अभ्यास जो राधास्वामी मत में जारी है, उसको सुरत शब्द योग कहते हैं, यानी सुरत को आवाज़ के बसीले से ऊँचे देश में चढ़ाना और धुर मुक्राम में जो कुल्ल मालिक का धाम है और जहां से आदि शब्द प्रघट हुआ, पहुंचा कर, परम आनंद को प्राप्त कराना । सिवाय इस के और कोई तरीका कुल्ल मालिक के चरनों में पहुंचने का ऐसा आसान और रसीला नहीं रचा गया है ॥

४२—जो जीव यह अभ्यास करेंगे, यहां भी और वक्र मौत और उसके पीछे सुख पावेंगे, और जो यह अभ्यास नहीं करेंगे, वह यहां भी दुखी रहेंगे और अखीर वक्र पर और बाद मरने के महा दुख और क्लेश पावेंगे, और उनके जनम मरन का चक्कर कभी नहीं छूटेगा ॥

७—सातवां भाग जरूरी उपदेश ॥

४३—अब सब को आम तौर पर समझाया जाता है, कि अपने जीव के फ्रायदे के वास्ते, थोड़ा बहुत अंतर अभ्यास सुरत और मन के चढ़ाने का शब्द के वसीले से हर एक शख्स को, चाहे मर्द होवे या औरत जरूर करना चाहिये । जो किसी को ज़्यादाह फुर्सत न मिले तो दिन रात में दो दफ़े एक २ घंटा करके, जरूर राधास्वामी मत के मुवाफ़िक़ अभ्यास यानी ध्यान और भजन करना चाहिये ॥

४४—यह अभ्यास कुछ मुशकिल नहीं, बल्कि इस क़दर आसान है, कि दस बारह वर्ष का लड़का और जवान और अस्सी वर्ष का बूढ़ा, बिला तकलीफ़ बैठे २ और लेटे २ कर सका है ॥

४५—संजम इस अभ्यास में सिर्फ़ इस क़दर हैं (१) कि मांस अहार और नशे की चीज़ खाना या पीना नहीं चाहिये (२) अपने मतलब के वास्ते किसी को दुख देना या उसका हक़क़ मारना नहीं चाहिये (३) रोज़मरह खाना खाने में इस क़दर एहतियात रखना चाहिये कि भूख से दो चार लुक़मे^१ कम खावे (४) और संत सतगुर और कुल्ल मालिक राधास्वामी

दयाल के चरनों में सच्चा भाव और प्यार, और उनके दर्शनों की प्राप्ती के वास्ते सच्चा शौक्र और दर्द और तड़प, चाहे वह शुरू में थोड़ा ही होवे फिर दया से बढ़ता जावेगा (५) फ़ज़ूल ख़्वाहश तरक्की दुनियां की यानी ज़्यादती धन और माल और कुटुम्ब परिवार और मर्तबह और हकूमत और दुनिया की नामवरी की न उठावे (६) दुनियादारों और अमीरों और धनवालों का संग ज़रूरत के मुवाफ़िक़ करे, ज़्यादाह बक्र अपना इनकी सोहबत में जहां तक मुमकिन होवे ख़र्च न करे (७) परमार्थ की कार्रवाई में दुनिया दारों की, जो कि असली परमार्थ से निपट बेख़बर और नादान हैं, निंघा अस्तुत का ख़्याल न करे (८) सच्चे परमार्थ के हासिल करने के वास्ते, तन मन धन के लगाने में (जिस क्रदर कि अपनी ताक़त होवे और बन सके) दरेग़ न करे, यानी कुछ सोच विचार मन में न लावे, लेकिन पहिले कोई दिन सतसंग और अंतर अभ्यास करके जांच कर ले कि यह परमार्थ सच्चा है और सच्चे मालिक और संत सतगुरु की दया उसके साथ है ॥

४६—यह उपदेश संत सतगुरु निहायत दया और जीवों का हित करके फ़रमाते हैं, और कोई मतलब

अपनी मान बढ़ाई या पूजा प्रतिष्ठा या धन और सेवा लेने का नहीं। तन और धन की सेवा जो किसी क्रूर जारी है, वह भी वास्ते बढ़ाने प्रेम और भक्ति जीवों के कराई जाती है, और उसमें भी इस क्रूर एहतियात् रहती है, कि हर एक अपनी उमंग और ताकत के मुवाफिक, अपनी खुशी से जिस क्रूर चाहे सेवा करे, किसी क्रिस्म का जोर या दबाव नहीं डाला जाता और न हुकम किया जाता है ॥

४७—जीवों को यह बात अच्छी तरह समझ लेना चाहिये, कि उनकी देह कुल्ल रचना का नमूना है, यानी जो कुछ कि बाहर रचना में है, वह सब छोटे पैमाने के हिसाब से उनके अन्तर में मौजूद है, और कुल्ल मालिक राधास्वामी दयाल का तख्त भी घट में है, और उसका रास्ता भी घट में जारी है, बल्कि ब्रह्म और परमेश्वर और परमात्मा और खुदा और गौड का मुकाम भी घट में मौजूद है। संत सतगुरु सिर्फ़ तरकीब घट में भांकने और चलने की बताते हैं, और बाक़ी कारख़ाना माया और कुदरत का, जिस क्रूर सुरत रास्ता तै करती जावेगी आपही नज़र आवेगा, और सब मुक़ामों और दरजों को आहिस्ते २ तै करती हुई, अख़ीर में सुरत अपने

सच्चे माता पिता कुल्ल मालिक राधास्वामी दयाल के सनमुख पहुंच कर, परम आनंद को प्राप्त होगी ॥

४८—अब जीवों को इख्तियार है कि चाहे इस उपदेश को मानें या न मानें, लेकिन इस क्रूर याद रखना चाहिये, कि जो इसी ज़िन्दगी में अपनी सुरत को आँख के मुक़ाम से सरकाने और अंतर में ऊँचे देश की तरफ़ चढ़ाने का जतन नहीं करेंगे तो वे काल पुर्ष और जमदूतों के हाथ से, बहुत कष्ट और कलेश मरने के बक्र. सहेंगे, और बारम्बार देह धर के दुख सुख भोगते रहेंगे, और माया देश में ऊँच नीच देश और ऊँच नीच जोनों में, अपनी बासना और करमों के मुवाफ़िक़ भरमते रहेंगे ॥

४९—जो जीव संत बचन को मान कर सुरत शब्द मारग का थोड़ा बहुत अभ्यास इसी ज़िन्दगी में जारी कर देंगे, तो उनका परमार्थी भाग दया से बढ़ता जावेगा, और इस दुनिया में, और भी मौत के बक्र., और बाद मरने के उनकी सहायता होवेगी, और जब तक धुरधाम में न पहुंचेंगे तब तक सुख स्थान में बासा पावेंगे, और दो या तीन उत्तम जनम धारन करके, वही कमाई पूरी करेंगे ॥

५०—जो राधास्वामी मत के मुवाफ़िक़ अभ्यास नहीं

करेंगे, वे अपना परमार्थी भाग घटावेंगे, और माया के देश में नीच ऊँच जोन में भरमते रहेंगे। उनका बचाव दुख सुख और जनम मरन के चक्कर से कभी नहीं होवेगा। इस कष्ट और कलेश और अभागता के भागी, वे आप अपनी गफलत और वे परवाही के सबब से होवेंगे। संत सतगुरु जहां तक मुमकिन है पुकार कर खबर देते हैं, पर जो जीव न मानें तो वे क्या करें ॥

बचन—८

और मतों में वास्ते जीव के उद्धार के करम धरम यानी बाहर मुख कार्रवाई पर ज्यादा जोर दिया है, लेकिन संतों ने सिर्फ प्रेम और शब्द अभ्यास की मुख्यता रक्खी है, इससे सब कारज पूरा और दुरस्त बन सका है ॥

१—जितने मत कि दुनिया में जारी हैं, उन सब में बहुत करके बाहर मुख कार्रवाई पर वास्ते प्राप्ती मुक्ती या उद्धार के जोर दिया है, और उस कार्रवाई

का कुछ भी तअल्लुक सुरत की धार से, जिस की बैठक जाग्रत अवस्था में आंख के मुक़ाम पर है, नहीं है ॥

२—ऐसी कार्रवाई चाहे जिस किसम की होवे, उस का फ़ायदा सिर्फ़ शुभ करम का मिल सका है, और मुक्ती की प्राप्ती यानी बंधनों का ढीला होना या छूटना उस कार्रवाई से मुमकिन नहीं है ॥

३—और मतों में मुक्ती का भेद कि किस मुक़ाम पर पहुंचने से, और कौन से रास्ते और किस जुगत से चलकर हासिल होगी, बहुत कम बयान किया है, बल्कि बाहर मुख कार्रवाई का ही फल मुक्ती कहा है ॥

४—राधास्वामी दयाल ने दया करके सब भेद बहुत खोल करके सुनाया है, और मुक्ती का अस्थान और जुगत उसके प्राप्ती की घट में चढ़कर और चलकर वर्णन की है, और सिवाय इसके कुल्ल मालिक के धाम का भेद मुक़ पद के परे सुनाया है । क्योंकि जब तक कि जीव अपने निज घर में जहां से कि वह आदि में आया है न पहुंचेगा, तब तक सच्चा सुखी नहीं होवेगा । इस धुर मुक़ाम का ज़िकर या भेद किसी मत में नहीं है । यह कुल्ल मालिक राधास्वामी दयाल ने, जीवों पर अति दया करके, इसी ज़माने में प्रघट

किया है। और जो रास्ता तै करने की जुगत राधा-स्वामी दयाल ने अब बताई है, उसका भी जिकर या भेद और मतों में नहीं है। इस सबब से सब मतों में बाहर की कार्रवाई जारी है, और अंतर का भेद बहुत कम बल्कि बिल्कुल नहीं है ॥

५—सब मतों का सिद्धान्त माया देश यानी संतों के तीसरे और दूसरे दरजे में खतम हो जाता है, इस सबब से उनमें जीव का सच्चा और पूरा उद्धार नहीं हो सका ॥

६—संतों का सिद्धांत पद माया देश के पार यानी अब्बल दरजे में है। जोकि वहां माया और काल नहीं है, इस सबब से वहां कष्ट और कलेश और किसी किसिम का दुःख और जनम मरन भी नहीं है। वहां पहुंचने पर सुरत को सच्चा और पूरा आनंद हमेशः का प्राप्त होता है ॥

७—उस अस्थान के पहुंचने का रास्ता घट में है, और आंख के मुकाम से जारी होता है। जिस धार पर कि सुरत उतरी है, उसी धार को पकड़ कर उलटेगी।

८—वह धार चेतन्य यानी जान और शब्द की धार है। चेतन्य यानी जान का जहूरा और निशान शब्द

यानी आवाज़ है, और शब्द की बराबर कोई रास्ता दिखाने वाला, और अंधेरे में रोशनी करने वाला नहीं है। इस वास्ते जो कोई शब्द की धुन को सुनता हुआ चलेगा, वही शब्द यानी चेतन्य की धार पर सवार होकर, और इधर से उलट कर निज घर में जा सका है। और कोई तरकीब से यह रास्ता तै नहीं हो सका ॥

६—कुल्ल मतों में शब्द की महिमां बर्णन करी है, और यह कि वही कुल्ल रचना की आदि और सब का करतार है। पर भेद मुक़ामों और हर एक मुक़ाम के शब्द का और जुगत उसके अभ्यास की किसी मत में साफ़ तौर पर नहीं बयान की है। इस सबब से शब्द का अभ्यास किसी मत में जारी नहीं है ॥

१०—जो किसी मत में थोड़ा बहुत अन्तर अभ्यास जारी भी है, तो वह उन धारों का है जिनका निकास और भी ख़तम होना माया देश में है, जैसे प्राण की धार रोशनी की धार वगैरः, और भी शब्द की धार जो कि काल के घर में जारी है ॥

११—इन धारों के अभ्यास से कोई जीव माया के देश के पार नहीं जा सका, और इस वास्ते उसका पूरा उद्धार भी नहीं हो सका। सिवाय इसके इन धारों

का अभ्यास ऐसा कठिन और खतरनाक है कि हर एक से बन्ना मुशकिल है, और ग्रहस्ती तो उसको बिलकुल नहीं कर सके, क्योंकि संजम उसके बड़े सख्त हैं ॥

१२—शब्द का अभ्यास बगैर रोकने प्राणों के बहुत आसानी के साथ बन सका है, और चाहे ग्रहस्त होवे या विरक्त, मर्द होवे या औरत, जवान होवे या बूढ़ा, निहायत आराम और आसानी के साथ उसको कर सके हैं । लेकिन शर्त यह है कि थोड़ा प्रेम यानी शौक्र कुल्ल मालिक राधास्वामी दयाल के दर्शन का उनके मन में पैदा होवे ॥

१३—कोई काम दुनिया का बगैर शौक्र या प्रेम के नहीं बन सका है, ऐसे ही परमार्थ की कार्रवाई भी बिला^१ सच्चे इरादे और प्रेम के दुरस्त नहीं बन सकी, यानी जब तक कि कोई मुहब्बत में भर कर कुछ मिहनत नहीं करेगा, तब तक रास्ता नहीं खुलेगा ॥

१४—मुहब्बत कुल्ल मालिक राधास्वामी दयाल के चरणों में चाहिये, और शौक्र उनके दर्शनों का मन में पैदा होना चाहिये ॥

१५—जब तक कि किसी के मन में किसी से मिलने

का इरादा नहीं होता है, तब तक वह उसकी तरफ नहीं खिंचता और मिलना नहीं होता ॥

१६—जो कि कुल्ल मालिक का धाम ऊंचे से ऊंचा है, और सुरत और मन नीचे पिंड में ठहरे हुए हैं, इस वास्ते जब तक कि इनके अंतर में चाह, उस ऊंचे देश में चढ़कर पहुंचने की ज़बर पैदा न होगी, तब तक पिंड के अस्थान से सरकना मुमकिन नहीं है । और सच्ची जुगत चलने की भी मालूम होना चाहिये, और वह जुगत वही सुरत शब्द मारग का अभ्यास है ॥

१७—जिस क्रूर कि मन और सुरत प्रेम अंग लेकर अभ्यास में लगेंगे, उसी क्रूर रास्ता तै होता जावेगा, और थोड़ा बहुत रस मिलेगा, फिर शौक्र बढ़ेगा, इसी तरह आहिस्तः २ प्रेम और अभ्यास बढ़ते जावेंगे, और निर्मल भी होते जावेंगे ॥

१८—ऐसा अभ्यासी और प्रेमी शख्स सतगुरु की दया से एक दिन धुर घर में पहुंच कर विश्राम पावेगा और हमेशः को सुखी हो जावेगा ॥

१९—इस किसम के अभ्यास से जो संतों ने जारी फ़रमाया है, परमार्थी जीव को अपने प्रेम और अभ्यास की तरक्की का हाल जब तब मालूम होता जावेगा, और राधास्वामी दयाल की मेहर से रास्ता तै हो कर, एक दिन धुरधाम में बासा मिलेगा ॥

२०—सिवाय नेत्र के मुकाम के घट में सुरत शब्द मारग के वसीले से चलने के, और कोई जतन या रास्ता घर की तरफ जाने का नहीं है। इस वास्ते जो कोई और २ काम परमार्थी बाहर मुख कर रहे हैं, जिन का तअल्लुक सुरत की धार के आंख के मुकाम से सरकने और चलने का नहीं है, वे सिर्फ शुभ करम का फल दे सके हैं, पर मुक्री और सच्चे उच्चार की कार्रवाई जुदी है, और उस में वे बाहर मुखी काम कुछ मदद नहीं दे सके ॥

२१—इस बात की तसदीक यानी जांच मरने के वक्त की हालत सुरत के खिंचाव और पुतली के उलटाव के देखने से साफ हो सकी है, यानी उस वक्त सुरत की धार अंदर और ऊंचे की तरफ को खिंचती है, और जो उस तरफ चलने का जिदगी में कुछ अभ्यास नहीं बना है, तो अपने स्वभाव और बासना के मुवाफिक, बारम्बार संसार और देह की तरफ सुरत भोके खाती है, और काल जबरदस्ती उसको ऊपर की तरफ खिंचता है, और इस खिंचातानी में बहुत दुख और कलेश मरनेवाले को होता है, जैसा कि उसके चेहरे की हालत से, जो मरने पर बदल जाती है, जाहर है ॥

२२—यह बात सब को अच्छी तरह से मामूल होनी

चाहिये, कि जब तक इस जिंदगी में घर की तरफ चलने का अभ्यास, राधास्वामी मत की जुगत के मुवाफिक अपने घट में कोई नहीं करेगा, तब तक उसका बचाव दुख और कलेश से बकर मौत के और भी बाद मरने के हरगिज़ नहीं होगा। और यह अभ्यास आजकल सिर्फ राधास्वामी संगत में जारी है, और वहीं से सच्चे परमार्थी को मिल सका है ॥

बचन-६

परमार्थ की कार्रवाई इस देह और देश में बगैर मदद मन के नहीं हो सकती है, और यह चार तरह काबू में आता है, (१) खौफ (२) लालच (३) प्यार और (४) रीस और शरम से, और या सतगुरु के संग से जो सच्चा हो कर करे, और या सरन से जो सच्चे मन से पूरे गुरु और कुल्ल मालिक राधास्वामी दयाल की लेवे, और जो कोई दुनिया

के हाल को देखकर आपही चेतें
वह उत्तम अधिकारी है ॥

१—यह देह और देश यानी दुनिया दोनों नाश-मान हैं, और बहुत कम काम यहां ख्वाहश के मुवाफिक्र बन्ते हैं, और सुख दुख भी यहां का तुच्छ और छिन भंगी है, चाहे जैसा सामान कोई जमा करे, पर जीव के संग कुछ नहीं जाता, सब यहां ही पड़ा रहता है ॥

२—समझवार आदमी ऐसी हालत दुनिया की देख कर, जरूर दरियाफ्त और खोज करेगा कि इस रचना का करता कौन है और कहां हैं, और कोई परम सुख अस्थान भी है, जो सदा एक रस कायम रहे, और वह कहां है और कैसे मिले ॥

३—ऐसे खोजी को सिवाय संतों की बानी और बचन के और कहीं शान्ती नहीं आवेगी, और उन्हीं की संगत में उसको भेद कुल्ल मालिक और निज घर का, और उसका रास्ता अपने घट में, और तरीका उस के तै करने का, मालूम पड़ेगा ॥

४—जब ऐसा खोजी संतों की संगत यानी कुल्ल मालिक राधास्वामी दयाल के सतसंग में आवेगा, उसको स्वार्थ और परमार्थ यानी दुनिया और दीन दोनों का हाल मुफ्रस्सिल, और उनकी क्रदर और

क्रीमत मालूम पड़ेगी, और यह भी खबर पड़ेगी कि सिवाय सुरत शब्द मारग के, और कोई जुगत या तरीका रास्ते को तै करके, निज घर यानी कुल्ल मालिक के धाम में पहुंचने का मुतलक नहीं है, और यह कि इस अभ्यास के साथ कुल्ल मालिक राधास्वामी दयाल की दया हर वक्र, शामिल है, और अभ्यासी की हर तरह से सम्हाल और रक्षा धुर से होती है ॥

५—बड़भागी वह जीव हैं जो सच्चे मन से अपने परमार्थ के बनाने के वास्ते, राधास्वामी संगत में दाखिल होकर अभ्यास में लग गये हैं, और थोड़ा बहुत अंतर में रस लेते हैं, और दिन २ चरणों में राधास्वामी दयाल और संत सतगुरु के प्रीत और प्रतीत बढ़ाते जाते हैं ॥

६—ऐसे परमार्थी जीवों को उत्तम अधिकारी कहते हैं। उनके मन में संसार की सख्ती और सुस्ती और नाशमानता और ख्रौफ़नाक और सख्त मुसीबत की कार्रवाई कुदरत की देखकर, आपही आप बिचार और दुनिया से बैराग, और कुल्ल मालिक के चरणों में अनुराग पैदा होता है। और संत सतगुरु का संग भी उनको जल्द प्राप्त होता है, और उनके बचनों के

मुवाफ़िक़ कार्रवाई भी, वेही अधिकारी जीव बहुत खुशी और उमंग के साथ करते हैं, और उस में उनको थोड़ी बहुत कामयाबी भी जल्द होती जाती है ॥

७—दूसरी किसम के जीव वे हैं कि थोड़ी चाह परमार्थ की लेकर, मौज से संतों के सतसंग में शामिल होकर और बचन बानी को समझ कर, संतों और उनके प्रेमी भक्तों की दया और मदद लेकर, अपने मन और इंद्रियों की सफ़ाई और गढ़त जिस २ तरकीब से संत बतलावें करते हैं, और उनकी जुगती यानी सुरत शब्द मारग का अभ्यास करके, दिन २ उनके चरणों में प्रीत और प्रतीत बढ़ाते हैं, और परमार्थ की महिमा और क्रूर जानकर, उसकी प्राप्ती के लिये कोशिश करते हैं, और संसार और उस के सामान की तरफ़ से आहिस्ते २ हटते जाते हैं। इन जीवों पर भी संत सतगुरु दया फ़रमा कर, उन का परमार्थ आहिस्ते आहिस्ते बनाते हैं ॥

८—इन जीवों का मन संत सतगुरु और प्रेमी जन का संग करके, और उनकी रहनी बर्तावा देखकर थोड़ा बहुत क्राबू में आता है, और उन्हीं के मुवाफ़िक़ आप भी कार्रवाई शुरू कर देता है। इस तरह स्वभाव और रहनी के बदलने में कुछ दिक्कत और तकलीफ़

नहीं होती, बल्कि खुशी और उमंग के साथ संतों की रहनी के मुवाफ़िक़, हर कोई अपनी रहनी दुरस्त करने को तइयार होता है। जो भाग से संग कोई दिन मिलता रहा, तो हालत जीव की बहुत बदलना मुमकिन है ॥

६—तीसरी किसम के जीव वे हैं जो किसी मतलब या दबाव से संतों के सतसंग में आ गये, और ब वजह ख़ौफ़ या लाचच या प्यार या मुहब्बत या दूसरों की रीस करके भक्ती के अंगों में बर्ताव करने लगे ॥

१०—हरचंद ख़ौफ़ और लालच और प्यार इन लोगों का संसारी मतलब और संसारी अंग लेकर पैदा हुआ था, पर कुछ अर्सह सतसंग में रहने और प्रेमी जन के साथ मेल और सेवा करने से उन पर दया हो गई, और वह अंग उनका परमार्थी हो गया, यानी परमार्थी ख़ौफ़ और परमार्थ के प्राप्ती की चाह और परमार्थी मुहब्बत दिल में पैदा हो गई। और उसके मुवाफ़िक़ सच्ची कार्रवाई सच्चे परमार्थ की जारी होगई, यानी उनके मन में परमार्थी भाव पैदा होगया ॥

११—इस किसम के जीवों को अपने परमार्थ के बनाने में दिक्कत और तकलीफ़ बहुत होती है, क्योंकि

शुरू में बहुत दिन तक उनकी कार्रवाई स्वार्थी होती है, और जब वचन सुन कर और प्रेमी जनकी मदद और संत सतगुरु की दया से उनका असली मतलब समझ कर, उनका संसारी अंग साथ परमार्थी रूबाहश के बदलता है, तब से उनकी कार्रवाई निर्मल परमार्थी समझी जाती है, और उसका फल भी यानी निर्मल प्रेम कुल्ल मालिक राधास्वामी दयाल के चरणों में दया से मिलता जाता है, और जिस क्रूर सच्चे परमार्थ और संत सतगुरु और कुल्ल मालिक राधास्वामी दयाल की पहिचान होती जाती है, उसी क्रूर प्रीत और प्रतीत चरणों में बढ़ती जाती है, और सरन दृढ़ होती जाती है, कि जिसके वसीले से सहज में उद्धार जीव का हो जाता है ॥

१२—ऊपर जो लिखा गया कि ख्रौफ़ और लालच और प्यार और रीस या शर्म से जीव परमार्थ में शामिल होते हैं, सो इस का हाल यह है कि क्या स्वार्थ और क्या परमार्थ दोनों सूरत में यह अंग जीव से कार्रवाई शौक्र और मिहनत के साथ कराते हैं। और जब तक यह अंग न होवें यानी ख्रौफ़ और लालच वगैरः न दिखलाये जावें, और थोड़ी बहुत मुहब्बत और एक दूसरे के साथ रीस पैदा न

की जावे, तब तक जीव परमार्थ के सीधे रास्ते और सहज जुगत को कबूल नहीं करते, यानी उनका मन सचौटी के संग बर्ताव नहीं करता ॥

१३—कोई दिन सतसंग और अंतर अभ्यास करके इन जीवों के मन में सच्चा खौफ़ चौरासी और नरकों के दुखों का और जनम मरन के कष्ट और कलेश का पैदा होता है, और कुल्ल मालिक राधास्वामी दयाल और उनके धाम और शब्द की महिमां सुनकर, सच्ची चाह उनके दर्शन और अभ्यास के आनंद के प्राप्ती की उपजती है, और संत सतगुरु और प्रेमी जन से प्रीत दिन २ बढ़ती जाती है, और प्रेमी सत संगियों की अंतर और बाहर हालत देख कर, मन में सच्ची चाह या रीस उन के मुवाफ़िक़ कार्रवाई करने की पैदा होती है, इस तरह दिन २ मन की परमार्थी गढ़त होकर वह जीव संत सतगुरु की दया और मेहर का अधिकारी बनता जाता है ॥

१४—कुल्ल जीव चाहे किसी किसम के हों सरन के अधिकारी हैं, यानी बिना कुल्ल मालिक और सर्व समर्थ राधास्वामी दयाल और संत सतगुरु के सरन के किसी जीव का कारज नहीं बन सका ॥

१५—उत्तम अधिकारी के मन में शुरू से ही प्रीत

और प्रतीत सतगुरु और सत्तपुर्ष राधास्वामी दयाल की पैदा होगी, और उस के साथ ही सरन भी दृढ़ होती जावेगी ॥

१६—दूसरे दरजे के अधिकारी जीवों को कोई दिन सतसंग करके, थोड़ी बहुत पहिचान संत सतगुरु की आवेगी, और महिमा कुल्ल मालिक सत्तपुर्ष राधास्वामी दयाल की चित में बसेगी, तब वह आहिस्ते २ सरन में आवेंगे, और प्रीत और प्रतीत चरनों में लावेंगे ॥

१७—बाक्री जीवों को खास कर ज़रूरत सरन की है, क्योंकि उनसे जैसा चाहिये मन की गढ़त और सफ़ाई जल्द नहीं हो सकेगी । इस वास्ते इधर अपनी कम लियाक़ती और निबलता और उधर मन और माया का ज़ोर और शोर देखकर, वास्ते अपने बचाव के समर्थ पुर्ष का दामन पकड़ना और उसकी ओट में आजाना बहुत ज़रूरी है, पर ऐसी सरन लेने के वास्ते भी कोई दिन सतसंग और अंतर अभ्यास दरकार है, और कुछ सहायता और रक्षा के परचे भी, कुल्ल मालिक और संत सतगुरु दयाल की तरफ़ से मिलने चाहियें, तब प्रतीत आवेगी, और सच्चे मन से सरन ली जावेगी ।

१८—कुल्ल जीवों का सरन में गुज़ारा है, मगर इस का यह मतलब नहीं है, कि भरोसा दया का रखकर

किसी क्रिस्म की कार्रवाई परमार्थ की न करें। बल्कि हर एक जीव को चाहिये कि जिस क्रदर बन सके सतसंग और अंतर अभ्यास करे और अपने मन और इन्द्रियों को जहां तक मुमकिन होवे रोकता और सम्हालता रहे। और संसारी पदार्थों और भोगों में ज़रूरी और मुनासिब तौर पर बर्ताव करे, तब दया आवेगी और उसका कारज सब तरह से दुरुस्त बनावेगी, और काल और करम और मन और माया के जाल से छुड़ा लेगी ॥

बचन--१०

चित्त की सम्हाल हर एक को करना ज़रूर है, यानी चित्त को समझ बूझ और जांच कर लगावे, तो बंधन और तकलीफ़ नहीं होगी। मुख्यता मालिक के चरनों में रखे जो हमेशा का संगी है, और गौन अंग से जीवों और पदार्थों में बर्ते, जिनका संग कारज मात्र या देह के साथ है, और हमेशः ठहर नहीं सका ॥

१—मनुष्य का चित्त उसकी सुरत का सीस है । जिधर यह जाता है, उधर ही उसका आपा मुतवज्जह हो जाता है ॥

२—जहां मनुष्य की प्रीत है वहीं उसके चित्त का बंधन है, और वहीं से जब २ प्यारे की हालत बदले दुख सुख का असर पहुंचता है ॥

३—बंधनों की दो किसमें हैं—एक कारजमात्र यानी जरूरत के मुवाफिक़ थोड़े दिन का, दूसरा देह का संगी ।

४—जो बंधन कारज मात्र हैं उनसे बक्र, जरूरत के काम लिया जाता है, और फिर कुछ मतलब नहीं । और जो बंधन देह के संगी हैं, उनके साथ रोज़मरह बर्ताव या जिंदगी भर रहता है ॥

५—पहिला यानी थोड़ी देर का बंधन हलका है, और उस्से जल्दी छुटकारा हो सका है, लेकिन दूसरा बंधन भारी और मज़बूत है, और इस्से छुटकारा किसी क़दर कठिन है ॥

६—दुनिया के कुल्ल बंधन अपने २ मुवाफिक़ दुख सुख का असर पहुँचाते हैं । जो कोई इन बंधनों के असर से बचना चाहे, उस को चाहिये कि अपने चित्त को कुल्ल मालिक राधास्वामी दयाल के चरणों में, जो हमेशह एक रस क्रायम हैं, लगावे । और रास्ते का

भेद और चलने की जुगत संत सतगुरु अथवा राधा स्वामी संगत से दरियाफ्त करके, उनके धाम की तरफ चलना शुरू करे, ताकि निर्वंध और निचिन्त होकर एक दिन परम आनंद और महा सुख को प्राप्त होवे ।

७—दुनिया और उसके भोगों और पदार्थों में चित्त उसी क्रदर लगाना चाहिये कि जिस क्रदर उनसे कारज लेना या फ़ायदह उठाना मंज़ूर है, ज़्यादह बंधन में ज़्यादह दुख मिलने और हमेशह की गिरिफ़्तारी का ख़ौफ़ है ॥

८—कुल्ल मालिक राधास्वामी दयाल के चरनों में, जिस क्रदर जिस किसी का बंधन होगा, यानी जिस क्रदर जो कोई भाव और प्रीत करेगा, उसी क्रदर और बंधन उसके ढीले होते चले जावेंगे, और उनका असर भी कम व्यापेगा । और जिस क्रदर अभ्यास घट में वास्ते प्राप्ती दर्शन, और पहुंचने निज धाम के बढ़ता जावेगा, उसी क्रदर अंतर में रस और आनंद मिलता जावेगा, और शौक बढ़ता जावेगा ॥

९—जिस क्रदर यह शौक बढ़ेगा, उसी क्रदर चरनों में प्रीत और प्रतीत ज़्यादह होती जावेगी, और दुनिया और उसके सामान की तरफ़ से चित्त हटता जावेगा, यानी बंधन ढीले होते जावेंगे ॥

१०—आहिस्तह २ एक दिन गहरा आनंद चरनों में प्राप्त होगा, और उन्हीं के साथ सुरत का पूरा बंधन यानी प्रेम हो जावेगा, और बाक्री के सब बंधन जो संसारी होंगे, खारिज या ढीले हो जावेंगे ॥

११—अब मालूम करो कि चित्त का अटकाव दुनिया और उसके सामान और खुद दुनियांदारों में दुख और क्लेश का पैदा करनेवाला है, और जब वही चित्त मालिक के चरनों में प्रेम के साथ लग जावे, तब कुल्ल दुखदाई बंधनों को आहिस्तह २ काट कर परम आनंद को प्राप्त कराता है ॥

१२—अब जो कोई अपने चित्त की सम्हाल रखे यानी उसको मुनासिब जगह से जरूरत के मुवाफिक लगावे, और बाक्री तवज्जह अपनी कुल्ल मालिक के चरनों में रखे, तो उसको संसार का बंधन बहुत कम होगा और दुख सुख कम ब्यापेगा, और चरनों का आनंद दिन २ बढ़ता हुआ, एक दिन सब बंधनों से छुड़ाकर, चरनों में यानी धुरधाम में बासा देगा ॥

१३—कुल्ल जीव दुनिया में इस क्रूर होशियारी से बर्त रहे हैं, कि खास जगह ज्यादा मुहब्बत, और बाक्री जगह थोड़ी मुहब्बत या बिलकुल जाहरी और ऊपरी प्यार से कार्रवाई कर रहे हैं, फिर परमार्थी

जीव भी जो चाहें और फ़ायदह उनकी समझ में आ जावे, तो संसार में थोड़ी या ज़ाहरी प्रीत के साथ, और मालिक के चरनों में अंतरी और गहरी प्रीत के साथ, बर्ताव कर सकें हैं, इसीका नाम गुरु मुखता है ॥

१४—जिस किसी को भाग से ऐसी दौलत यानी गुरु मुखता प्राप्त होवे, वही जीव महा बड़भागी और सब से ऊँचा और कुल्ल मालिक का महा प्यारा है । उसके वसीले से बहुत से जीव तर सकें हैं ॥

१५—दुनिया में देखने में आता है, कि लोग राजा और महाराजा और अमीरों के साथ बेमतलब और बेसबब प्यार और सेवा करने को तइयार रहते हैं, और जब २ मौक़ा मिलता है, तब अपनी मुहब्बत को ज़ाहर करते हैं, और सेवा करके बहुत खुश होते हैं ॥

१६—अब ख़्याल करो कि कुल्ल मालिक राधास्वामी दयाल और संत सतगुरु के चरनों में, जो उनके निज प्यारे पुत्र और मुसाहब हैं, किस क्रदर मुहब्बत और सेवा करना फ़र्ज़ और लाज़िम है ॥

१७—इस मुहब्बत के वसीले से जीव का सच्चा कल्याण, यानी पूरा उद्धार होना मुमकिन है, और जब

से कि चरणों से लगे, तब से घट में रस और आनंद मिलना शुरू हो जाता है ॥

१८—और दुनिया के राजों और अमीरों से मुहब्बत करने से, चाहे दुनिया का कोई खास काम बन जावे, लेकिन परमार्थी फ़ायदह किनका भर भी हासिल नहीं हो सका, बल्कि जो फ़ायदह हासिल होता हो, उस में नुक़सान आनेका ख़ौफ़ है ॥

१९—हर एक जीव अपने दुनियावी और परमार्थी फ़ायदह की जांच कर सका है, और यह भी ख़ूब समझता है, कि कहां और किस क्रदर मुहब्बत सचौटी के साथ करनी चाहिये ॥

२०—इस वास्ते परमार्थी जीवों को कहा जाता है कि अपने जीव का सच्चा फ़ायदह यानी उद्धार ख़्याल में रख कर, जिस क्रदर बन सके गहरी प्रीत कुल्ल मालिक राधास्वामी दयाल और संत सतगुरु के चरणों में करें । गहरी प्रीत से मतलब यह है, बनिसबत और सब संसारी प्रीतों के यह परमार्थी प्रीत कुल्ल मालिक और संत सतगुरु के चरणों में किसी क्रदर ज़दादह होवे ताकि गुरुमुखता का दरजा हासिल हो जावे ॥

२१—राधास्वामी मत में छोड़ना घर बार या रोज़गार

का जरूर नहीं है, जैसे ग्रहस्ती अपने स्त्री पुत्र धन माल से गहरी प्रीत और बंधन रखता है, और नज़दीक और दूरके रिश्तेदार और बिरादरी और बहुत से लोगों से भी प्रीत करता है, और ब्योहार का बर्ताव रखता है, पर इनमें से कोई भी उस के ग्रहस्त आश्रम की कार्रवाई में हर्ज या बिघ्न नहीं डालते। इसी तरह परमार्थी जीव सतसंग करके पूरी समझ बूझ लेकर कुल्ल मालिक राधास्वामी दयाल और संत सतगुरु के चरणों में विशेष, और बाक़ी सब के साथ दरजे बदरजे कम यानी समान प्रीत, बग़ैर डालने किसी क्रिस्म के हर्ज या बिघ्न के अपने परमार्थ में कर सका है, और थोड़ी होशियारी के साथ दोनों काम यानी ग्रहस्त और भक्ती अच्छी तरह से अंजाम दे सका है ॥

२२—जो जीव कि निदान और बेख़बर हैं यानी सतसंग और कुल्ल मालिक सत्तपुर्ष राधास्वामी दयाल की महिमा नहीं जानते, और दुनिया को धोखे का अस्थान नहीं समझते, वे संसार और कुटुम्ब परिवार और संसार के भोगों और पदार्थों में, सर्व अंग करके अपना चित्त लगाते हैं, और उन्हीं को अपने सुख का सबब और वसीला मानते हैं। इस सबब

७—बिना मौज और आज्ञा राधास्वामी दयाल और संत सतगुरु के कोई नया काम या नई बात के कहीं जारी करने का इरादा न करे ॥

८—किसी क्रिस्म या किसी देश के जीवों पर वास्ते मान्ने किसी बात के किसी क्रिस्म का दबाव न डाले और जीवों की दया हमेशह पेश नज़र रहे ॥

९—जो थोड़ी बातें सफ़ाई की ऊपर लिखी गई हैं सिर्फ़ उनके ही मुवाफ़िक़ करनी और रहनी नहीं बल्कि कुल्ल बर्तावे में अंतर और बाहर ऐसी ही सफ़ाई और रहनी दरकार है, तब क्राबिल चढ़ाई ऊंचे देश के और खुलने अंतर दृष्टि के समझा जावे ॥

१०—यह हालत आहिस्तह २ सतसंग और अंतर अभ्यास से आवेगी, और जिस क्रदर कि उसके साथ नशा पैदा होगा, वह भी हज़म होता जावेगा ॥

११—संत सतगुरु अपनी दया से हर एक सच्चे पर-मार्थी की सुरत को, गौन अंग से नित्त चढ़ाते जाते हैं । मुख्य अंग से इस वास्ते नहीं चढ़ाते कि फिर अभ्यासी से दूसरा काम यानी संसारी कार नहीं बनेगा, और न दुनिया के लोगों से मिलाप या मुवा-फ़क़त बन सकेगी, बल्कि अपनी देह की भी ख़बर-गीरी, जैसा चाहिये, नहीं कर सकेगा ॥

१२—निशान गौन अंग से चढ़ाई मन और सुरत का यह है, कि अभ्यासी की चाह और पकड़ संसारी पदार्थों में, और संसारी ब्यौहारों में, हलकी और ढीली होती जावेगी, और राधास्वामी दयाल और संत सतगुरु के चरनों में और भी सतसंग और अंतर अभ्यास में प्रीत और प्रतीत आहिस्तह २ बढ़ती जावेगी ॥

१३—फिर जो किसी को मुख्य अंग से पेशतर सफ़ाई से चढ़ाया भी जावे, तो उसको कुछ फ़ायदह नहीं होगा, क्योंकि वह शख्स फिर देह में कम उतरेगा और इसकी कार्रवाई बहुत कम और बेतरतीब करेगा ॥

१४—इस वास्ते लाज़िम यह है कि संत सतगुरु जो कुल्ल रचना के हात से बख़ूबी वाक्रिफ़ हैं, जैसे चढ़ाना जीव का मुनासिब समझें, उसी मुवाक्रिफ़ कार्रवाई करना चाहिये, और उसी को दुरुस्त समझना चाहिये । और जब अभ्यास करके पूरी सफ़ाई मन और इन्द्रियों की हो जावेगी, और दृष्टि में ताक़त दर्शनों की, और हिरदे में ताक़त हाज़मह और बरदाश्त गहरे नशे और आनंद की, हासिल हो जावेगी, तब वे दया करके आप उस जीव की सुरत को मुख्य अंगके साथ चढ़ावेंगे, और आंख भी खोल देंगे । उस वक़्त ऊंचे

देश की कैफियत और दर्शनों का आनंद और बिलास देख कर चित्त बहुत मगन होगा, और अपने भागों को सराहेगा, और सच्चा शुकुराना बजा लावेगा ॥

१५—इस बख्शिश का नाम पूरन दया है । जिस जीव पर ऐसी दया होवे वही बड़भागी है, पर कुल्ल सतसंगियों को जो सच्चे मन से परमार्थ में लगे हैं, उम्मेदवार रहना चाहिये कि इस हालत और इस दरजे की बख्शिश उन पर भी एक दिन जरूर होगी । इस वास्ते धीरज धरकर और दया का भरोसा पूरा रख कर, अपना अभ्यास नेम और प्रेम के साथ रोज़मरह करे जावें और दिन २ दया और मेहर की परख करते जावें ॥

१६—जो कोई जल्दी और शिताबज़दगी यानी उचलाचाल मचावेंगे, तो उनको नाहक तकलीफ़ और निरासता पैदा होगी, और दूसरों की हालत को देख कर, बिला समझने उनके अधिकार के ईर्षा और जलन पैदा होगी, और कुल्ल मालिक और संत सतगुरु के चरणों में किसी क्रूर अभाव आजावेगा, कि जिसके सबब से अभ्यास रोज़ बरोज़ ढीला और तरक्की बंद हो जावेगी, और फिर दया और मेहर भी उसी क्रूर कम होती जावेगी, और अचरज नहीं कि पूरे उच्चार के होने में कई जनम का फेर पड़ जावे ॥

बचन-१२

जो कोई अपना सच्चा उद्धार चाहता है उसको चाहिये कि नीचे की लिखी हुई बातों की निरनै करके प्रतीत करे और उसी मुवाफिक चरनों में प्रीत लाकर करनी करे ॥

१—इन सात बातों की हर एक परमार्थी को निरनै करके प्रतीत करना जरूर और मुनासिब है ॥

(१) पहिले यह कि राधास्वामी दयाल कुल्ल मालिक और सर्वसमर्थ हैं ॥

(२) दूसरे यह कि जीव कुल्ल मालिक राधास्वामी दयाल की अंस है ॥

(३) तीसरे यह कि राधास्वामी धाम सब का निज घर है, और आदि में वहीं से शब्द की धार प्रघट हुई, और नीचे उतर कर ठेके २ पर मंडल बांध कर रचना करती आई ॥

(४) चौथे यह देश माया और काल पुर्ष का है, जहां हमेशह अदलबदल होता रहता है, और कोई चीज एक हालत पर हमेशह कायम नहीं रहती । इस

वास्ते इस जगह रहने की आसा बांधना, और इसको अपना वतन समझना, नहीं चाहिये ॥

(५) पांचवें राधास्वामी धाम के बासी और भेदी की ज़रूरत, वास्ते बताने रास्ते और जुगत चलने के सच्चे परमार्थी को, जो सच्चे मालिक के चरणों में पहुंचना चाहे, और इनको संत सतगुरु कहते हैं ॥

(६) छठे संत सतगुरु और उनके प्रेमी सेवकों के संग की ज़रूरत, वास्ते मिलने मदद अंतरी और बाहरी सच्चे परमार्थी को अभ्यास की हालत में ॥

(७) सातवें यह कि बिना अभ्यास सुरत शब्द मारग के, सच्चा उद्धार किसी सूरत में मुमकिन नहीं है, क्योंकि सुरत शब्द की धार के संग उतरी है, और उसी धार के संग उलट सकी है। और धारें माया देश से निकली हैं और वहीं खतम हो जाती हैं ॥

२—और सच्चे परमार्थी को इन चार बातों की भी पूरी समझ लेकर कार्रवाई करना मुनासिब है ॥

(१) पहिले यह कि जब तक संत सतगुरु की, सतसंग करके थोड़ी बहुत पहिचान न आवे, तबतक उनको अपने से बड़ा और रास्ते में पेशरो यानी आगे चलनेवाला मान कर, प्रीत और दीनता के साथ उनका सतसंग करे और वचन माने ॥

(२) दूसरे सुरत का बहाव मन और इन्द्रियों के द्वारे संसार के भोगों और पदार्थों में जारी रहता है, सो मुनासिब है कि उसका फ़ज़ूल ख़र्च न होने दे, यानी बेज़रूरत और बेफ़ायदह सुरत की धार को इन्द्रियों द्वारा बाहर की तरफ़ फैलने से रोकता रहे ॥

(३) तीसरे मन का ख़मीर संसारी मसाले का है, सो सच्चे परमार्थी को अहतियात और होशियारी रखना चाहिये, कि मन में फ़ज़ूल ख़्वाहशें संसारी तरक्की और इन्द्रियों के भोग बिलास की न उठें, और जो ऐसी तरंगें पैदा हों, तो उनको रोकता रहे ॥

(४) चौथे सच्चे मालिक राधास्वामी दयाल बेपरवाह हैं, वे किसी से कुछ नहीं चाहते, पर जो जीव उनका दर्शन उनके निज धाम में पहुंच कर करना चाहे, उसको लाज़िम और मुनासिब है, कि उन के चरणों में सच्ची दीनता यानी गरज़मंदी और सच्ची लगन यानी सच्चा प्रेम लावे, तब रास्ता सहज में तै होगा, यानी अभ्यास रसीला बन पड़ेगा, और चाल आहिस्ते २ बढ़ती जावेगी ॥

३—वास्ते दुरुस्ती से समझने उन सात बातों के जिनकी निरनय करके जीवों का प्रतीत करना चाहिये, थोड़ा बयान हर एक बात का जुदा २ लिखा जाता है ॥

४-(१) पहिले यह कि राधास्वामी दयाल कुल्ल मालिक और सर्वसमर्थ हैं ॥

सब जीव इस बात के क्रायल हैं कि कोई कुल्ल मालिक इस रचना का जरूर है, और वह सर्वसमर्थ है, लेकिन वास्ते दूर करने शक और संदेह किसी किसूम के यहां बयान किया जाता है, कि जैसे इस लोक की रचना सूरज की धार के आसरे है, ऐसे ही यह सूरज दूसरे सूरज का आधीन है, और वह सूरज तीसरे का, और वह सूरज सत्तनाम, सत्तपुर्ष का, और सत्तनामरूपी सूरज कुल्ल मालिक राधास्वामी दयाल के आधीन है। राधास्वामी पद अनंत और अपार है यानी उसके परे और कोई पद नहीं है।

५-(२) दूसरे यह कि यह जीव कुल्ल मालिक राधास्वामी दयाल की अंस है ॥

इसका सबूत भी जाहर है। जरा गौर करने से मालूम होगा, कि कुल्ल रचना इस लोक की और इसी तरह से कुल्ल लोकों की सुरतों यानी रूहों की की हुई है, और उन्हीं के आसरे ठहरी हुई है। और जब वे पिंड को छोड़ देती हैं, उस वक्र, पिंड यानी देह का अभाव हो जाता है, जैसे बीज से दरख्त पैदा होता है, ऐसे ही मनुष्य के बीर्य से मनुष्य और यही हाल सब ज्ञानदारों

का है हर एक जिस्म में एक २ रूह बैठ कर कार्रवाई उसकी करती है, और कुल्ल शक्तियां कुदरत और माया की, सुरत यानी जीव के हुकम के मुवाफ़िक आपस में रलमिल कर कार्रवाई पालन पोषन वगैरः उस देह की करती हैं। और जब कोई सुरत देह को छोड़ देती है, उस वक़्त वही शक्तियां आपस में लड़भिड़ कर उस देह को बिगाड़ देती हैं, यानी उसका अभाव हो जाता है। इस्से साबित है कि सुरत चेतन्य की शक्ती से सब रचना हो रही है, और उसी की ताक़त से ठहरी हुई है, और उसी के बियोग से उसका अभाव हो जाता है। और यह सुरत चैतन्य कुल्ल मालिक राधास्वामी दयाल की अंस यानी किरन या बूंद है ॥

६-(३) तीसरे यह कि राधास्वामी धाम सब का निज घर है, और आदि में वहीं से शब्द की धार प्रघट हुई, और नीचे उतर कर ठेके २ पर मंडल बांध कर रचना करती आई ॥

कुल्ल मालिक राधास्वामी दयाल का अस्थान आदि धाम कहलाता है। वहीं से आदि धार सुरत और शब्द की निकली, और उसी धार ने कुल्ल रचना दरजे बदरजे करी। जैसे दरख़्त के बीज में से जो कुला

यानी आदि धार प्रघट होती है, वही कुल्ल दरख्त की करतार है, और उसी धार की मार्फत दरख्त की रूह यानी अर्क सब जगह नसों में होकर पहुंचता है। इसी तरह मनुष्य और कुल्ल जानदारों की रचना का हाल, और उस के ठहराव और सम्हाल और सुरत के बियोग में अभाव की कैफ़ीयत, समझ लेना चाहिये। यानी वही आदि धार जो कुल्ल मालिक राधास्वामी दयाल के चरनों से निकली, वही सब मंडलों और अस्थानों की करतार है, और वही शब्द और नूर और अमृत और जान और चेतन्य की धार है ॥

७—(४) चौथे यह देश माया और काल पुर्ष का है जहां हमेशह अदल बदल होता रहता है, और कोई चीज़ एक हालत पर हमेशह क्रायम नहीं रहती। इस वास्ते इस जगह रहने की आसा बांधना और इस को अपना वतन समझना नहीं चाहिये ॥

यह हाल तग़इयुर और तबददुल और नाशमानता इस लोक और उसकी रचना का साफ़ इन आंखों से दिखलाई देता है। फिर समझवार आदमी को मुनासिब और लाज़िम है, कि अपने वतन यानी निज घर का जो राधास्वामी धाम है, पता और भेद

लेकर उस तरफ़ को चलना शुरू करे, और इस दुनिया को अपना वतन या हमेशः ठहरने का अस्थान न समझे, नहीं तो धोखा खावेगा । क्योंकि मौत सब के सिर पर गाज रही है, और एक दिन यह देह और देश और इसका सब सामान और कुटुम्ब परिवार बग़ैरः जरूर छोड़ना पड़ेगा ॥

८—(५) पांचवें राधास्वामी धाम के बासी और भेदी की जरूरत, वास्ते बताने रास्ते और जुगत चलने के, सच्चे परमार्थी को जो सच्चे मालिक के चरणों में पहुंचना चाहे—और इन को संत सतगुरु कहते हैं ॥

जाहर है कि कोई काम या इल्म दुनिया का बग़ैर सिखाये उस्ताद के नहीं आता है, फिर सच्चा परमार्थ जो अंतर के अंतर गुप्त है, और जिस की चाल शुरू से घट में चलती है, बग़ैर समभाये और बुभाये संत सतगुरु और उन की दया और मेहर के कैसे हासिल हो सका है । यह सच्चा मत जिस को राधास्वामी पंथ कहते हैं, कोई बाहर मुखी करतूत या बानी पढ़ने और पढ़ाने का काम नहीं है । पहिली चाल इस की मन और सुरत का घट में समेटना है, और दूसरी चाल मन और सुरत का निज धाम की तरफ़ चढ़ाना है । फिर सिर्फ़ बिद्यावान लोग इस मत की कार्रवाई

और महिमा और बड़ाई को क्या समझ सकते हैं। यह लोग तो पोथी पढ़ना और पढ़ाना और उसके मतलब को बतौर लेक्चर के लोगों को सुनाना परमार्थ समझ रहे हैं, और इतनी बात विद्यावान गुरु से हासिल हो सकती है। फिर संत सतगुरु की महिमा को जो कि रूह की धार पर सवार होकर कुल्ल मालिक के धाम में आते जाते हैं, क्या समझ सकते हैं। सच्च तो यह है कि सिवाय संत या साध या सच्चे प्रेमी के, जोकि सच्चा खोज और दर्द परमार्थ का दिल में रखता है, और किसी की ताकत नहीं कि संत सतगुरु की कुछ भी पहिचान करसके या उन की बड़ाई समझ सके; इस सबब से तमाम दुनिया के जीव निगुरे हैं। और जो कोई रसम और टेक के बमूजिब बंसीवली या विद्यावान या भेषी या पंडित को गुरु मान रहे हैं, ऐसे गुरु आप निगुरे हैं, और सच्चे गुरु की महिमा से बेखबर। इसी सबब से इन जीवों को कुछ फ़ायदह सच्चे परमार्थ का हासिल नहीं होता, और न उन के हिरदे पर सच्चे मालिक और संत सतगुरु के प्रेम का रंग चढ़ता है। सच्च तो यह है कि बिना संत सतगुरु के किसी जीव का, चाहे किसी मत में होवे, सच्चा उद्धार होना मुमकिन नहीं है ॥

६-(६) छठे संत सतगुरु और उनके प्रेमी सेवकों के सत संग की जरूरत, वास्ते मिलने मदद अंतरी और बाहरी सच्चे परमार्थी को अभ्यास की हालत में ॥

जैसे संत सतगुरु की जरूरत, वास्ते हासिल करने उपदेश और दया के है, ऐसीही जरूरत संत सतगुरु और उनके प्रेमीजन के सतसंग की है। बगौर सतसंग के मत की समझ बूझ नहीं आती है, और न दुनिया और उसके सामान की हकीकत मालूम पड़ती है, और न परमार्थ और उसके फायदे की कद्र और महिमा समझ में आती है, और न संसारी स्वभाव बदलते हैं, और न भक्ती की रीत की खबर पड़ती है, और न उस के मुवाफिक बर्तावा बर्त सका है, और न अभ्यास दुरुस्ती और आसानी के साथ बन सका है, और न प्रीत और प्रतीत की जल्द तरक्की हो सकी है। खुलासह यह कि बगौर संत सतगुरु और प्रेमीजन के संग के, प्रेम का रंग जैसा चाहिये नहीं चढ़ सका, और न संत सतगुरु की पहिचान जिस तरह आनी चाहिये हो सकी है, और न उनकी सेवा जैसी चाहिये बन सकी है, और फिर उनकी मेहर भी जिस कद्र दरकार है कैसे हासिल हो सकी है ॥

१०-(७) सातवें यह कि बिना अभ्यास सुरत शब्द मारग के सच्चा उद्धार किसी सूरत में मुमकिन नहीं है, क्योंकि सुरत शब्द की धार के संग उतरी है, और उसी धार के संग उलट सकी है। और धारें माया देश से निकली हैं और वहीं खतम हो जाती हैं ॥

शब्द की धार से मतलब चेतन्य की धार से है। कुल्ल कार्रवाई रचना वगैरः की इसी धार से हुई और हो रही है। इस वास्ते जब तक कि यह धार उलट कर, अपने भंडार यानी कुल्ल मालिक राधास्वामी दयाल के चरणों में न पहुंचेगी, तब तक घट की पिंडी और ब्रह्मान्डी रचना का कारखाना बदस्तूर जारी रहेगा, घट बदलते रहेंगे। पर सुरत की धार जब तक भेद पाकर और जुगत समझ कर अभ्यास करके यानी शब्द को सुनती हुई उलटेगी नहीं, तब तक उसका बंधन ब्रह्मान्डी और पिंडी देशों में रहा आवेगा। इस वास्ते कुल्ल जीवों को जो देह धारन करने और उसके संग दुख सुख और जनम मरन के कष्ट और कलेश से बचना चाहते हैं, सुरत शब्द का अभ्यास करना जरूर और लाजिम है। क्योंकि सिवाय इसके दूसरा रास्ता और तरीका सुरत रूह के चढ़ाने का माया देश के पार, और पहुंचाना उसका राधास्वामी धाम में,

रचा नहीं गया । जो कोई इस अभ्यास को नहीं करेंगे, वह माया के घेर में नीच ऊंच जोनों में भरमते और दुख सुख और जनम मरन का कलेश सहते रहेंगे ॥

११—अब उन चार बातों का जिक्र किया जाता है, जो सच्चे परमार्थी को अच्छी तरह से समझ कर भक्ति भाव में बर्तना चाहिये ॥

१२—(१) पहिले यह कि जब तक संत सतगुरु की सतसंग करके थोड़ी बहुत पहिचान न आवे, तब तक उनको अपने से बड़ा और रास्ते में पेशरो यानी आगे चलने वाला मानकर, प्रीत और दीनता के साथ उनका सतसंग करे और बचन माने ॥

गुरु भक्ती के बयान में सब मतों में खासकर संत मत में हुकम है, कि सच्चा और पूरा गुरु खोजकर धारन करें, और उनको परमेश्वर और सत्तपुर्ष की समान मानें । मतलब इस्से यह कि जब इस क्रूर बड़ाई उनकी सेवक के चित्त में समावेगी, तब उनका बचन माना जावेगा, और भाव और प्यार विशेष उनके चरनों में आवेगा, और सेवा तन मन धन की बन आवेगी, जैसा कि इन कड़ियों में लिखा है ॥

कड़ी

सेवा कर तन मन धन अरपे ॥ सत्तपुर्ष सम सतगुरु थरपे

श्लोक

गुरु ब्रह्मा गुरु विष्णु गुरु देवो महेश्वरः ॥
गुरु रेव परं ब्रह्म तस्मै श्री गुरवे नमः ॥

शेर

चूँकि करदी जात मुर्शद रा कबूल ।
हम खुदा दर जातश आमद हम रसूल ॥ १ ॥
मसजिदे हस्त अंदरूने औलिया ।
सिज्दहगाहे जुमलह हस्त आंजा खुदा ॥ २ ॥
इजा तम्मूल फ़क्र, फ़हो अल्लाहू ॥
ब्रह्मवित् ब्रह्मैव भवती ॥

और ईसाई लोग भी पोप साहिब को कमोवेश
ऐसा ही बड़ा मानते हैं ॥

ज़बान से कहना और लिखे हुए को पढ़ना और
उसके मुवाफ़िक़ तक्ररीर करना और बात है, और सच्चे
मन से यक्रीन करना इस बात का, कि सतगुरु परमे-
श्वर और सत्तपुर्ष हैं, और फिर इस समझ के मुवा-
फ़िक़ उनके चरणों में भक्ती और सेवा करना और
बात है, यानी हर वक़्त और हर हालत और हर सूरत
में ऐसे यक्रीन का कायम रहना बहुत मुशकिल है ।
अलबत्तह जब अन्तर और बाहर बारम्बार परचे
मिलेंगे, तब यह यक्रीन पकता जावेगा, और जिस

वक्र, उनके अंतर में शान्ती और सीतलता प्राप्त होती है, कि जिस्से वे फ़ौरन पहिचान सतगुरु की कर लेते हैं, कि इनकी दया और मदद से हमारा कारज बनेगा । यह पहिचान पहिले ही दिन आ जाती है, और इसके मुवाफ़िक़ वे भक्ती में लग जाते हैं, और दिन २ प्रीत और प्रतीत चरनों में बढ़ाते जाते हैं ॥

सिवाय इसके जिस पर सतगुरु दयाल होवें थोड़ी पहिचान अपनी मेहर और दया से फ़ौरन जैसे कि जीव दर्शनों को आया बख़्श देते हैं, और अपने चरनों की प्रीत और प्रतीत उसके हिरदे में बसादेते हैं, कि वह आइंदः सतसंग और अभ्यास करके दिन २ बढ़ती जाती है ॥

१३-(२) दूसरे सुरत का बहाव मन और इंद्रियों के द्वारे संसार के भोगों और पदार्थों में जारी है, सो मुनासिब है कि उनका

है, वह जरूर बिघन कारक समझनी चाहिये। लेकिन जो कि जीवों का अहार इसी देश के मसाले का बना हुआ है, इस वास्ते उसके खुलासे का भी जो मन इंद्रि और देह को ताकत पहुंचाता है असली भुकाव बाहर की तरफ है। इस सबब से सुरत और मन की धार को बाहर और नीचे की तरफ से बिल्कुल रोकना मुनासिब नहीं है, यानी जिस क्रदर कि वास्ते कार्रवाई रोजगार और ग्रहस्त के कारोबार के, सुरत और मन की धार का बाहर की तरफ मुतवज्जह होना जरूर है, वह बदस्तूर जारी रखना चाहिये। ताकि जिस क्रदर मसाला बाहर मुखी अंतर में अहार करने से जमा हुआ है, वह धारों के वसीले से निकल जावे, और जो खुलासः का खुलासः काबिल चढ़ने कुछ दूर तक उंचे देश की तरफ के है ठहरा रहे। इस वास्ते प्रेमी अभ्यासी जीवों को लाजिम है, कि फ़ज़ूल बहाव अपने मन और सुरत का बाहर की तरफ रोकते रहें। और जिस क्रदर कि अभ्यास ज़्यादा, और ब्योहार और रोजगार का काम कम होता जावे, उसी क्रदर अहार भी कम करते जावें, और उसी मुवाफ़िक़ बाहर मुख संसारी कार्रवाई भी हलकी होती जावेगी, यानी सुरत और मन की धार का बहाव बाहर की तरफ कम होता जावेगा ॥

अभ्यास के वक़्त ख़ास कर इस बात का ख़्याल रखना चाहिये, कि जो गुनावन संसारी या परमार्थी बाहर मुख़ कार्रवाई की उठेगी और इस किसम के ख़्याल और तरंग पैदा होंगी, तो वह मन और सुरत की चढ़ाई में ख़लल डालेंगी, यानी धार का रूप बंधने न देंगी, और न उसको ऊपर की तरफ़ सिमटने और चढ़ने देंगी, फिर अभ्यास का रस कैसे आवेगा, और आइंदः को शौक्र कैसे बढ़ेगा । इस वास्ते मन और सुरत की धार को बाहर की तरफ़ झुकाव और बहाव से रोकना निहायत ज़रूर और लाज़िम है ॥

१४—(३) तीसरे मन का ख़मीर संसारी मसाले का है, सो सच्चे परमार्थी को अहतियात और होशियारी रखना चाहिये, कि मन में फ़ज़ूल ख़्वाहशें संसारी तरक्की और इन्द्रियों के भोग बिलास की न उठें, और जो ऐसी तरंगें पैदा हों, तो उनको रोकता रहे ॥

मालूम होवे कि अलावह मन के ख़मीर के संसारी होने के, वह जन्मान जनम और हाल के जनम में साल-हासाल से संसारियों का संग करके संसारी भोग बिलास और मान बढ़ाई और तरक्की धन और माल और हकूमत और कुटुम्ब परिवार की चाह उठाता चला आया है और उसी निमित्त करम करता रहा है । यहां तक कि कुल्ल

वक्र, अपना इसी क्रिस्म की कार्रवाई और ऐसे ही लोगों के संग सोहबत में खर्च करता रहा है, फिर यकायक इसका रुख और स्वभाव बदलना, बगैर दया संत सतगुरु और उनके और प्रेमी जन के संग के मुमकिन नहीं है। कोई दिन बाहर का सतसंग और अंतर में अभ्यास करके इस क्रूर ताकत आ जावेगी, कि अपने मन की निगरानी और सम्हाल कर सकेगा, यानी मन में फ़ज़ूल और नामुनासिब तरंगों की हिलोर उठतेही उसको परख कर रोक संकेगा ॥

यह मन बड़ा ज़बरदस्त है और किसी के क़ाबू में नहीं आ सका है, सिर्फ़ संत सतगुरु ने इसको जीता है, उनकी दया से उनके प्रेमी सेवक भी इसको किसी क्रूर क़ाबू में ला सके हैं, यानी इस्से परमार्थी कार्रवाई दुरुस्ती से ले सके हैं। और बाक़ी रचना के सिर पर मन और माया सवार हैं, और जैसा चाहते हैं उस मुवाफ़िक़ उस रचना में कार्रवाई कराते हैं ॥

हर एक सच्चे परमार्थी को अपने मन की चौकी-दारी या निगरानी करना ज़रूर है, और जब तक कि दसवें द्वार तक न पहुंचे, तब तक उसकी तरफ़ से बिल्कुल निःचिन्त और निर्भय होना नहीं चाहिये और कुल्ल कार्रवाई उसके रोकने और क़ाबू में लाने

की, संत सतगुरु और कुल्ल मालिक राधास्वामी दयाल की दया का आसरा और बल लेकर, मज़बूती के साथ करनी चाहिये, यानी ढीले होना या घबराना नहीं चाहिये ॥

१५-(४) चौथे सच्चे मालिक राधास्वामी दयाल बे परवाह हैं, वे किसी से कुछ नहीं चाहते पर जो जीव उनका दर्शन (उनके निज धाम में पहुंच कर) करना चाहे, उसको लाज़िम और मुनासिब है कि उनके चरणों में सच्ची दीनता यानी गर्जमंदी और सच्ची लगन यानी सच्चा प्रेम लावे, तब रास्ता सहज में तै होगा यानी अभ्यास रसीला बन पड़ेगा, और चाल आहिस्ते २ बढ़ती जावेगी ॥

जो कोई सच्चा परमार्थी है उसके हिरदे में जरूर सच्ची दीनता और सच्चा प्रेम, कुल्ल मालिक राधास्वामी दयाल और संत सतगुरु के चरणों में पैदा होगा, पर दीनता और प्रेम में दरजे हैं, सो सतसंग और अभ्यास करके दिन २ तै होते जावेंगे ॥

सच्ची दीनता यानी गर्जमंदी का स्वरूप यह है-(१) जैसे बीमार को साथ हकीम या डाक्टर के, (२) और निरधन को साथ धनवान के, (३) और नौकरी या खिदमत के चाहनेवाले को साथ राजा और हाकिम

के; और सच्ची और जबर लगन का स्वरूप यह है—
 (१) जैसे माता को पुत्र प्यारा है, (२) और कामी को कामिन प्यारी है, (३) और मछली को पानी, (४) और पपिहा को स्वांति की बूंदें ॥

१६—अब थोड़ा सा बयान उन दृष्टान्तों का जो सच्ची दीनता की बाबत ऊपर दिये हैं लिखा जाता है ॥

(१) पहिला बीमार आदमी डाक्टर और हकीम का मुहताज है, और उसको सच्ची गर्जमंदी हकीम और डाक्टर के साथ होती है। इसी तरह कुल्ल जीवों का मन बीमार है, यानी संसार के भोगों में फंसा और ग्रसा हुआ है, जो उसके बिकार दूर न किये जावेंगे, तो उसकी देह बिगड़ती चली जावेगी, यानी नीचे की जोनों में उतरता चला जावेगा। अब परमार्थ में संत सतगुरु हकीम और डाक्टर हैं और वे मन बीमार का इलाज खूब कर सकें हैं कि जिस से यह मन भोगों और संसार की तरफ से हट कर अपने निज घर में जो त्रिकुटी का अस्थान है पहुंच कर तीन लोक का राज पावे और सुखी हो जावै। दवा उसकी बीमारी के दूर करने की बाहर से सतसंग सतगुरु और प्रेमीजन का, और अंतर में अभ्यास सुरत शब्द मारग का, और परहेज यह है कि इन्द्री भोगों और मान

बड़ाई की तरंगों से जहां तक मुनासिब और मुमकिन होवे बचाव रखना ॥

(२) दूसरे सब जीव निरधन हो रहे हैं, यानी भक्ती और प्रेम का धन गंवा बैठे हैं और इस क्रूर माया के झूठे धन के मुहताज हो गये हैं, कि अपनी चेतन्यता भी दिन २ खोते जाते हैं, और अनेक तरह के करम करते हैं और कष्ट और क्लेश सहते हैं और कोई सूरत निकासी की नज़र नहीं आती ॥

फिर संत सतगुरु पूरे धनवान हैं, यानी भक्ती और प्रेम का भंडार उनके इख्तियार में है, और माया भी उनकी ताबेदार है। जो कोई उनके चरणों में प्रीत और प्रतीत के साथ सतसंग करे और उनका बचन माने, और उपदेश लेकर सुरत शब्द मारग का अभ्यास करे, तो वे प्रसन्न होकर उनको प्रेम का धन दान देवेंगे, और माया के सामान की बेक्रदरी उसके चित्त में जताकर उसकी तरफ़ से बे परवाह कर देंगे ॥

प्रेम की दौलत अपार है, जिस क्रूर चाहे खर्च करे उसका भंडार कभी घटता नहीं है, और यह धन बिरले बड़ भागियों को दया से मिलता है ॥

(३) जो कोई नौकरी या खिदमत का चाहनेवाला है, वह राज दरबार में या हाकिमों के संग निहायत

दीनता के साथ बर्ताव करता है, और बहुत शौक के साथ खिदमत करने को तइयार रहता है ॥

अब समझो और बूझो कि संत सतगुरु महाराजाओं के महाराजा और शाहनशाहों के शाहनशाह हैं, उनकी खिदमत और सेवा और सतसंग किसी बड़ भागी को मिलता है, और फिर उसी को सब से बड़ा और भारी दरजा, कुल्ल मालिक राधास्वामी दयाल के धाम में पहुंचने और विश्राम करने का बख्शिश होता है। यह दरजा ब्रह्मा विष्णु महादेव और ईश्वर परमेश्वर तक को मुयस्सर नहीं हो सका ॥

गुरु पूरे का सेवक बरतर । क्या जो हुकम करे राजों पर ॥
कौन करे आरत सतगुरु की ॥

ब्रह्मादिक सब तरस रहे हैं । मिली नहीं यह पदवी ॥ १ ॥
कोट तेंतीसो राग बैरागी । इंद्र मुनिंदर भटकी ॥ २ ॥
सतगुरु बिन खोज नहिं पाया । करम भरम बिच अटकी ॥ ३ ॥
बड़े भाग जानो अब उनके । जिनको सरन परापत गुरु की ॥ ४ ॥
गुरु समान सप्रथ नहिं कोई । जिन धुरघर की आन खबरदी ॥ ५ ॥

१७—अब उन दृष्टान्तों का बयान किया जाता है जो प्रेम प्रीत के बारे में दिये हैं ॥

(१) अब्बल माता और पुत्र की प्रीत—यह प्रीत बहुत निर्मल और बेगर्ज है, और इस क्रदर जबर है

कि माता पुत्र की बीमारी और तकलीफ़ में अपना खाना पीना सोना और ज़रूरी हाजात वगैरः को भी किसी क्रदर बिसर जाती है, और बच्चे के आराम और खिदमत को सब कामों पर मुक़द्दम रखती है। ऐसेही परमार्थी और प्रेमी जीव संत सतगुरु की सेवा में सरगरम रहते हैं, और अपने तन के आराम और इन्द्रियों के भोग वगैरः को बिसराये रहते हैं; यानी जब जो मुयस्सर आया वही बहुत खुशी के साथ ग्रहन करते हैं, और जब वक़्त मिला और थोड़ी फ़ुर्सत पाई उस वक़्त अपनी हाजात रफ़ा करते हैं और आराम करते हैं। खुलासह यह कि संत सतगुरु की प्रीत ऐसी ज़बर उनके हिरदे में बसी हुई है कि उनकी सेवा और सतसंग के मुक़ाबल में, किसी चीज़ और किसी काम की बल्कि अपनी भूख प्यास और आराम तक की सुध नहीं आती, और हरदम कुल्ल मालिक राधा-स्वामी दयाल और संत सतगुरु की याद और ख्याल हिरदे में बसा रहता है ॥

(२) दूसरे कामी की कामिन के साथ—यह प्रीत भी बहुत ज़बर है, और इसके मुक़ाबलह में कोई और मुहब्बत नहीं ठहरती, यानी दुनिया भर की प्रीतें इस प्रीत के तले रहती हैं, और तन मन धन भी कामी

पुर्ष कामिन पर नौछावर करता है, और चाहे जैसी दुनिया में बदनामी होवे उसको सहज में सहता है, और निन्दकों और ताने मारने वालों के बचन का बिल्कुल ख्याल नहीं करता है, और न अपने नफ़े और नुक़सान पर नज़र करता है ॥

परमार्थ में भी ऐसी ही प्रीत अव्वल नम्बर समझी जाती है, कि अपने प्रीतम के मुक्काबलह में कोई प्रीत किसी किसम की, और कोई चीज़ की क्रदर या बड़ाई नहीं रहती है। संत सतगुरु या कुल्ल मालिक के प्रीत का ऐसा पक्का रंग प्रेमीजन के हिरदे में चढ़ जाता है, कि फिर कोई दूसरा रंग उसके सामने नहीं ठहरता। प्रेमी को प्रीतम के दर्शन और बचन और सेवा ऐसी प्यारी लगती है, कि दूसरे काम की उसको सुध भी नहीं रहती ॥

उपर के दोनों बयान से यह मतलब नहीं है, कि प्रेमी दुनिया के कारोबार सब छोड़ देवे, और सब अंग करके रात दिन परमार्थी कार्रवाई में ख़र्च करे। उस बयान का मतलब यह है, कि प्रेमी के मुख्यता प्रीतम की याद और सतसंग और सेवा की हिरदे में रहेगी, और दूसरे दरजह पर दुनिया के कारोबार भी करता रहेगा, मगर उनमें पकड़ और बंधन बहुत

कम होगा, जरूरत के वक्र, प्रेमी सब से न्यारा होने को तइयार रहेगा ॥

(३) तीसरे मछली की प्रीत जल के साथ—इस प्रीत की महिमां साफ़ जाहर है कि जल मछली का आधार है, बगैर उसके उसकी जिंदगी कायम नहीं रह सकी ॥

इसी तरह प्रेमीजन को संत सतगुरु और राधास्वामी दयाल की प्रीत का आधार रहता है यानी जब तक कि गुरु स्वरूप का ध्यान करके और सुरत को शब्द में लगाकर मामूली रस न लिया जावे, तब तक प्रेमी को निहायत दरजे की बेचैनी और बेकली रहती है, और कोई काम या चीज़ या कोई दूसरा ख्याल उसको नहीं सुहाता, और न उसके मन को चैन और आराम मिलता है ॥

(४) चौथे पपीहा की प्रीत स्वांतिबूंद के साथ—यह जानवर साल भर में सिर्फ़ एक दो बार स्वांति बूंद को पीकर त्रिप्त रहता है, और जब तक वह न मिले उसकी रटना लगाये रहता है। मगर चाहे जैसी गरमी पड़े वह दूसरे जल को नहीं छूता या पीता है। इसी तरह प्रेमी जन अपने सच्चे और कुल्ल मालिक के दर्शनों की आसा में उनके नाम को रटते रहते हैं, और जब भाग से दर्शन मिल जाय तब मगन हो जाते

हैं । लेकिन और कोई पदार्थ उनकी लाग और लगन को हलका या ढीला नहीं कर सका, यानी तमाम रचना के भोग और बिलास पेश किये जावें, या सिवाय धुरधाम के और कोई पद या अस्थान रास्ते का उनको फ़तह हो जावे, तो भी पूरी शान्ती किसी तरह हासिल नहीं हो सकी, और न प्यास और तड़प दर्शन जमाल कुल्ल की दूर हो सकी है ॥

उपदेश

१८—कुल्ल परमार्थी जीवों को मालूम होवे कि कोई काम संसारी या परमार्थी बग़ैर इन सब अंगों में या बाज़ों में (जहां जैसी ज़रूरत है) बर्ताव करने के दुरुस्ती के साथ नहीं बन सका, और सच्ची दीनता और सच्ची लगन यानी शौक़ या मुहब्बत तो हर काम में दरकार है । इस वास्ते मुनासिब और लाज़िम है कि परमार्थ के मुआमलह में बेपरवाही और सुस्ती छोड़कर, इन सब अंगों में दुरुस्ती के साथ बर्ताव करे, तब कुछ फ़ायदह नज़र आवेगा, नहीं तो बग़ैर सुरत और मन के संग के जो करतूत बन आवेगी, वह शुभ करनी का फल देगी । पर सच्चे परमार्थ का फ़ायदह जो कि सुरत का निज धाम में पहुंच कर विश्राम पाना, और हमेशः को परम आनंद का प्राप्त होना, और जनम

मरन के चक्कर से छूटना है, कभी नहीं हासिल होगा ।

जिस क्रंदर बाहर मुख करनी है वह शुभकरम में दाखिल हो सकी है ॥

सिर्फ अंतर मुख अभ्यास सुरत और मन की चढ़ाई का जीव के उद्धार में मदद दे सका है, और वह सुरत शब्द मारग का अभ्यास है ॥

१६—अब जो कोई इस बचन के मुवाफिक कार्रवाई करेगा, वह अपनी हालत चढ़ाई की वक्रन् फ्रवक्रन् यानी जब तब जांच सका है, और इसी जिंदगी में अपनी मुक्ति होती हुई परख सका है, और अखीर वक्त की तकलीफ को बचा सका है ॥

२०—जो कोई रसमी परमार्थ में अटका रहेगा और सच्चे मालिक राधास्वामी दयाल का खोज और पता लगाकर, उनके धाम की तरफ चलने और चढ़ने का जतन सुरत शब्द योग के मुवाफिक नहीं करेगा, वह हमेशः माया देश में ऊंच नीच देश और ऊंची नीची जोनों में भरमता रहेगा ॥

बचन-१३

परमार्थी जीवों को भक्ती अंग में सदा बर्ताव करना चाहिये, और उसके साथ थोड़ा बैराग भी रखना चाहिये, और दुनिया के कामों में साधारण तौर पर बर्तना चाहिये—बहुत मोह और आशक्ती दुखदाई है ॥

१—परमार्थी जीवों को भक्ती अंग हमेशः कायम रखना चाहिये, और उसके साथ थोड़ी बहुत बैराग की भी धारना चाहिये, और अंतर अभ्यास थोड़ा बहुत बिला नाग्रह जारी रखना चाहिये ॥

२—भक्ती में तीन बातें दरकार हैं—पहिले अपने भगवंत यानी कुल्ल मालिक राधास्वामी दयाल को हर वक्त हाज़िर और नाज़िर समझना, और दूसरे अपने मालिक को सर्व समर्थ मानना, और तीसरे इस बात का यक्रीन करना कि जो कुछ होता है मालिक की मौज से होता है, बिना उसकी मौज के कुछ नहीं हो सका, और जिस क्रदर बने मौज के साथ हो मुवाफ़क़त करना ॥

३—इसी तरह बैराग की सम्हाल के वास्ते भी तीन बातों का ख्याल रखना चाहिये—पहिले यह कि सिवाय मामूली और मुक्कररह बर्ताव के मन और इन्द्रियों को रस देने के वास्ते भोगों की चाह और तरंग न उठावे । दूसरे जो भोग अनिच्छित या परिच्छित प्राप्त होवें, तो उनमें अहतियात के साथ बर्ताव करे, पर शर्त यह है कि यह भोग नाजायज़ और ममनूअ न होवें^१ । तीसरे जो भोग कि अनिच्छित या परिच्छित या मामूली तौर पर प्राप्त होवें, उनकी त्रिश्ना यानी ज्यादह तलबी न करे, क्योंकि इसमें बंधन और फिर बंधन के सबब से दुख प्राप्त होगा, और वह भक्ती में खलल डालेगा ॥

४—भक्ती में यह कायदह मुक्करर है कि भक्त जो काम करे, वह अपने भगवंत की मौज के आसरे करे, और जैसा कुछ कि उसका नतीजा यानी फल होवे, उसको मंज़ूर और कबूल करे, और शिकायत न करे, क्योंकि जो शिकायत करी और नाराज़ हो गया तो भक्ती के बर्ताव में खलल पड़ेगा, यानी प्रीत और प्रतीत जब तब रूखी और फीकी हो जावेगी । खुलासह यह कि जो मौज के साथ राज़ी रहा तो उत्तम दरजा है, और जो साधारन तौर पर रहा यानी न राज़ी और न नाराज़

१—जिस के वास्ते हुकम नहीं है ।

वह मध्यम दरजा, और जो नाराज हुआ और कुछ देर तक रूखा फीका रहा, और फिर आपही सोच समझ कर सम्हल गया, तो तीसरे दरजे की भक्ती रही ॥

५—अब थोड़ा बयान उन तीन बातों का जो भक्ती अंग कायम रखने के वास्ते जरूर हैं लिखा जाता है ॥

६—(१) पहिले अपने स्वामी को हाज़िर और नाज़िर समझना—कुल्ल मालिक सत्तपुर्ष राधास्वामी दयाल घट २ में शब्द स्वरूप और प्रकाश स्वरूप से हर वक्र मौजूद हैं । और जो कुछ कि करनी जीव से बनती है, वह देख रहे हैं । इसी तरह संत सतगुरु भी अपने सूक्ष्म स्वरूप से, अपने निज सेवकों के घट में मौजूद रहते हैं, और उनकी कार्रवाई पर नज़र रखते हैं । जो बात नापसंद होती है (तो जो मौज हो) सेवक को जता देते हैं, या अंतर में प्रेरना करके या बाहर से कोई मौज करके उसकी कार्रवाई बंद कर देते हैं, नहीं तो अपनी गम्भीरता के स्वभाव से चुप्प हो रहते हैं ।

७—(२) दूसरे अपने मालिक को सर्व समर्थ मानना—मालूम होवे कि चेतन यानी रूह की धार सब जगह देह में फैली हुई है, और हर जगह कार्रवाई उसी की शक्ती से जारी है । जब कोई तरंग उठती है, तो पहिले हिलोर मन के अस्थान पर होती है, और फिर

वहां से धार रवां होकर उस इन्द्री के मुक्काम पर आती है, जिसके वसीले से उस तरंग की कार्रवाई होनी चाहिये, और फिर वह इन्द्री काम करती है। इस तरह जिस क्रदर कि कार्रवाई अंग २ की देह में होती है, वह सब चेतन्य यानी सुरत की धारों की शक्ती से, जो कंवलों और चक्रों से जारी हैं, होती है ॥

८—इसी तरह बाहर ब्रह्मान्ड में कार्रवाई चेतन्य की धारों से हो रही है, जो बजाय कंवलों और चक्रों के सूरज और चांद और तारागण से जारी हैं ॥

९—(३) तीसरे जो कुछ होता है मालिक की मौज से होता है, जब कि यह बात साफ़ जाहिर और साबित है, कि जिस क्रदर कार्रवाई रचना में हो रही है, वह चेतन्य शक्ती की धार से होती है ॥

१०—कोई २ कार्रवाई में जीवों के पिछले अगले करम भी अपना असर पैदा करते हैं, यानी जहां करम की मुख्यता है, या जो करम अपना आपा ठान कर अहंकार के साथ किये जावें, वहां प्रेरना और तरंग का रूप करम अनुसार बनता है ॥

११—जहां अपने स्वामी की मौज और दया का आसरा लेकर निर अहंकार करम किया जाता है, वहां प्रेरक मालिक की मौज है। फिर जो फल या नतीजा

ऐसी कार्रवाई से पैदा होवे वह मालिक का हुकम समझा जाता है, और उसके साथ सेवक बहुत खुशी के साथ मुवाफ़क़त करता है ॥

१२—जब कभी मौज से कोई करम उलटा बन आता है, या किसी करम का फल उलटा हो जाता है, तो भी सेवक को उसे मालिक की मौज और मसलहत समझ कर, उसके साथ जैसे बने तैसे मुवाफ़क़त करना चाहिये ॥

१३—जैसे यह एक मनुष्य की कार्रवाई का हाल लिखा गया, इसी तरह देशों और लोकों की कार्रवाई की कैफ़ियत समझना चाहिये, यानी वहां क्रौम और कौमों या कुल्ल परजा के करम प्रेरक होते हैं, और प्रेमी जन के वास्ते कुल्ल कार्रवाई मालिक के हुकम और मौज से प्रघट होती है ॥

१४—अब थोड़ा बयान उन तीन बातों का जो बैराग से तअल्लुक रखती हैं, किया जाता है ॥

१५—पहिले ग़ैर मामूली और ग़ैर ज़रूरी भोगों की चाह न उठाना—भक्तिवान और प्रेमीजन को मुनासिब है, कि फ़ज़ूल और ग़ैर मामूली भोगों की चाह या गुनावन न उठावें, क्योंकि इसमें मन पुष्ट होता है और बारम्बार चाह उठाने की आदत उसको पड़ती

है, कि जो परमार्थी अभ्यास और सतगुरु के सतसंग में खलल डालेगी ॥

१६—ऐसा कहा है कि किसी एक भोग की बारम्बार चाह उठाने और गुनावन करने से, उसका एक बार भोग लेना बेहतर है, बशर्ते कि नाजायज़ और ना मुनासिब न होवे । क्योंकि हर बार गुनावन करने से उस भोग की आसा और त्रिशना मन में मज़बूत होकर बस जावेगी, यहांतक कि फिर उसका निकालना कठिन हो जावेगा । इसी तरह जब कितने ही भोगों का ख्याल मन में बसे, या गुनावन रूप होकर मन को उसी ख्याल में लगाए रखें, तो फिर रफ़्तह २ बहुत सा वक्र इसी काम में सफ़्र होगा, और भजन और सत संग के वास्ते फ़ुर्सत कम मिलेगी, और फिर परमारथी कार्रवाई बहुत कम होजावेगी, और संसारी स्वभाव भी नहीं बदलेगा ॥

१७—दूसरे अनिच्छित और परिच्छित भोगों में अहतियात के साथ बर्तना ॥

अनिच्छित भोग वह हैं जो बग़ैर इरादह के मौज से प्राप्त हों, और परिच्छित जो बग़ैर अपनी ख़्वाहश के, दूसरा शख्स मुहब्बत या मेहमानदारी के तौर से सनमुख लावै । इन भोगों में बशर्ते कि नाजायज़

और ना मुनासिब न होवें, अहतियात के साथ बर्ताव करना चाहिये, यानी थोड़ा इस्तेमाल उनका करे और लिप्त न होवे, और दो बारह उसके भोगने की चाह न उठावे। जिस किसी की जिभ्या इंद्रि थोड़ी बहुत क्राबू में है, उससे ऐसी अहतियात बन पड़ेगी, और जो कोई होशियारी के साथ अपनी इंद्रियों को भोगों की तरफ से रोकता और सम्हालता रहता है, उसका बर्ताव भी दुरुस्ती और अहतियात के साथ जारी रहेगा, लेकिन इन दोनों हालत में संत सतगुरु की दया संग होनी चाहिये। बगैर दया के मन और इंद्रियाँ अपना जोर दिखलाकर, जीव के इरादह को पूरा नहीं होने देंगी, और किसी न किसी क्रिस्म का बिघन डालकर उसकी अहतियात को तोड़ेंगी ॥


१८—सच्चे परमार्थ की कमाई और उसके संजमों की सम्हाल बगैर मदद सत संग और दया संत सतगुरु के मुशकिल है। इस वास्ते पहिले संत सतगुरु का खोज और फिर उनका सतसंग चेत कर, और उनकी जुक्री यानी सुरत शब्द मारग का अभ्यास करना जरूर है। नहीं तो जो कार्रवाई की जावेगी, वह हठ के साथ त्याग में दाखिल होगी, और उसका फल बजाय भक्ती और प्रेम के सिर्फ शुभ करम का मिलेगा ॥

१६—तीसरे भोगों की त्रिश्ना न करना ॥

मन का ऐसा अंग और स्वभाव है, कि जो भोग या काम इसको रसीला मालूम होता है, तो बार २ उस भोग के प्राप्ती या उस काम के करने की इच्छा और गुनावन उठाता है, और जो प्राप्ती नहीं होती है तो दुखी होता है। यह आदत और स्वभाव सच्चे परमार्थ की कमाई में बहुत खलल डालता है, क्योंकि परमार्थी के मन को अनेक भोगों और कामों में बाँध कर, गुनावन और तरंगों के चक्कर में डालता है, और उसके अभ्यास को गंदला और मलीन करता है, और दुरुस्ती के साथ बन्ने नहीं देता। इस वास्ते ऐसे स्वभाव का काटना बहुत जरूर है। और इसी स्वभाव को भोगों में बंधन और आशक्ती कहते हैं, जिस्सें सच्चे परमार्थी को परहेज़ करना लाज़िम और मुनासिब है ॥

२०—सच्चे परमार्थी को सब कामों में, और ख़ास कर संसारी और ब्यौहारी कामों में, साधारण तौर पर बर्तना चाहिये। ज़बर पकड़ या बंधन या अहंकार किसी ख़ास काम में नामुनासिब है। क्योंकि मनको जहां तक मुमकिन होवे, भगड़ों बखेड़ों से न्यारा रखने में परमार्थी का बड़ा फ़ायदह है, और लिप्त होने में नुक़सान है ॥

२१-अब मालूम होवे कि जिस किसी का भक्ती अंग में बर्ताव दुरुस्त है, यानी अपने स्वामी को हर दम हाज़िर नाज़िर जानता है, और उसकी मौज में राज़ी रहता है, या उसके साथ जैसे बने तैसे मुवाफ़क़त करने में कोशिश करता है, उसको बाक़ी के सब अंगों में दुरुस्ती के साथ बर्तने में कुछ दिक्क़त नहीं होगी, यानी उसका बैराग भी सही, और प्रीत प्रतीत कुल्ल मालिक और संत सतगुरु के चरनों में भी दुरुस्त और मज़बूत होगी, और फिर वह भक्ती के सर्व अंग में दया और मेहर से, साथ दुरुस्ती और अहतियात के बर्ताव करेगा ॥



बचन-१४

बगैर गुरुभक्ती और बिना गुरु चरन पकड़ के चलने और चढ़ने के निजधाम की तरफ सच्चा और पूरा उद्धार हरगिज़ मुमकिन नहीं है, और जिन मतों में यह भेद और भक्ती और अभ्यास नहीं जारी है, या इसकी खबर भी नहीं है, उनमें जीव का सच्चा कल्याण किसी सुरत में नहीं हो सका ॥

१—मालूम होवे कि पिछले वक्र में हिन्दुओं में उपाशना वालों, और मुसल्मानों में तरीक़तवालों के मत में गुरु की महिमा ज़्यादाह थी। लेकिन जब से कि अंतर मुख अभ्यास चढ़ाई मन और सुरत का गुप्त और मौक़ूफ़ हो गया, और बजाय उसके पूजा मूरतों और क़बरों और किताबों और दूसरे निशानों वगैरह की बकसरत जारी हुई, तब से गुरु भक्ती की महिमा भी गुप्त हो गई ॥

२—हिंदुओं और मुसलमानों में गुरु की महिमां इस तौर पर वर्णन करी है ॥

हिंदुओं का क्रौल

गुरुब्रह्मा गुरुविष्णु गुरुदेव महेश्वरः ॥

गुरुरेव परंब्रह्म तस्मई श्रीगुरवे नमः ॥

अर्थ

गुरु स्वरूप को ब्रह्मा विष्णु और महेश और खुद पारब्रह्म समान मानना चाहिये, और ऐसे गुरु को बारम्बार नमसकार है ॥

क्रौल दूसरा

ब्रह्मवित् ब्रह्मैव भवती ॥

अर्थ

ब्रह्म का साक्षात् जानने वाला आपही ब्रह्म है ॥

मुसलमानों का क्रौल

मस्जिदे हस्त अंदरूने औलिया ।

सिजदगाहे जुम्ला हस्त आंजा खुदा ॥

अर्थ

औलियाओं का हिरदा मसजिद है और वहां सब को चाहिये कि सिज्दा करें ॥

क्रौल दूसरा

चूँकि करदी ज्ञाते मुर्शिद रा कबूल ।
हम खुदा दर ज्ञातश आमद हम रसूल ॥

अर्थ

जिसको तुम ने सतगुरु माना उसके अन्तर में खुदा
और पैगम्बर दोनों आ गये ॥

क्रौल तीसरा

गुफ्त पैगम्बर कि हक़ फ़रमूदः अस्त ।
मन न गुंजम हेच दर बाला ब पस्त ॥
दर ज़मीनो आसमानो अर्श नीज़ ।
मन न गुंजम ई यक़ीं दाँ ऐ अज़ीज़ ॥
दर दिले मोमिन बिगुंजम ई अजब ।
गर मरा ख़्वाही अज़ां दिलहा तलब ॥

अर्थ

पैगम्बर साहब ने कहा है कि खुदा ने फ़रमाया
है, कि मैं ऊंचे नीचे देश में नहीं समाता, और न
ज़मीन और आसमान और अर्श वग़ैरः में समाता
हूँ । लेकिन यह अचरज है कि प्रेमी जन के हिरदे में
समाता हूँ, और जो कोई मुझ को चाहे तो उनसे मांगे ॥

क्रौल चौथा

चूं तु ख्वाही हमनशीनी बा खुदा ।
रौ तो बिनशीं दर हज़ूरे औलिया ॥

अर्थ

जो कोई कि चाहे कि मालिक के सन्मुख बैठे
उसको चाहिये कि औलिया यानी महात्मा के रूबरू बैठे ॥

क्रौल पांचवां

अज़ा तम्मुल्फ़क़्र, फ़हू अल्लाहू ॥

अर्थ

जिसका फ़क़ीरी का दरजा पूरा हुआ है फिर वही
अल्लाह है ॥

३—संतों ने भी गुरु की महिमां ऐसी ही बल्कि इस्से
ज़्यादह कही है, और गुरु भक्ती पर वास्ते उद्धार जीव
के ज़्यादह जोर दिया है ॥

४—अब इस वक़्त में कि बिद्या और बुद्धी का बिस्तार
ज़्यादह से ज़्यादह हो रहा है, और बहुत से नये मत
आलिमों और आक्रिलों ने ज़ारी किये हैं, और जिन
में अंतर मुख अभ्यास का कुछ ज़िकर भी नहीं है,
गुरु की ख़ास ज़रूरत विल्कुल नहीं समझी जाती है,
बल्कि जहां कोई ख़ास और शाज़ जगह गुरु भक्ती
थोड़ी बहुत जारी है, यह लोग और इन के बचन
को मान्नेवाले, उस सच्ची भक्ती और प्रेम को देखकर

अचरज करते हैं, और बसबब बेख़वरी उसके भेद के गुरु भक्तों को नादान और ओछा समझते हैं, और उनकी चाल ढाल और गुरु के साथ दीनता और प्रीत के साथ बर्ताव पर तान मारते हैं, और हंसी उड़ाते हैं ॥

५—जो लोग कि करम कान्डी और शरीअत के पाबंद हैं, उनके मत में भी गुरु की कुछ ज़रूरत नहीं है। पंडित और मौलवी जो कि थोड़ी बहुत विद्या पढ़े होते हैं, किताब के मुवाफ़िक़ करम कराने के वास्ते काफ़ी समझे जाते हैं ॥

६—इसी तरह जो विद्यावान इस ज़माने में ज्ञानी और सूफ़ी बन गये हैं, और अपने तई ब्रह्म और खुदा मानते हैं, गुरु को कुछ नहीं समझते। यह लोग सच्चे ज्ञानी और सच्ची, सूफ़ियों की नक़ल करते हैं यानी उनके बचनों को पढ़कर और विद्या बुद्धि से उनका मतलब समझ कर, अपने तई ब्रह्म और खुदा मान बैठे हैं, और असल में एक कदम भी उस रास्ते पर, जहां होकर सच्चे ज्ञानी और सूफ़ी अभ्यास करके, ब्रह्म और खुदा के मुक़ाम तक पहुंचे, नहीं चले। सिर्फ़ उनकी बातें सीखकर आप भी वैसी ही बातें बनाने लगे, और असल में मन और इन्द्रियों के क़ाबू में पड़े हैं ॥

७—जो कि बाहरमुख निशानों के पूजनेवाले लोग कसरत से हैं, और बियावानों में ज्ञानी और सूफ़ी कसरत से बन बैठे हैं, और कोई २ नास्तिक हैं, यानी मालिक की मौजूदगी के क्रायल नहीं हैं, इस सबब से बहुत थोड़े आदमी हैं कि जो मालिक से मिलने और उसके दर्शनों की चाह रखते हैं। और ऐसे शख्सों को बगैर पूरे गुरु के चैन नहीं आवैगा, यानी रास्ता और तरीका मिलने का और भेद कुल्ल मालिक और उसके धाम का, सिर्फ़ पूरे गुरु से ही मिल सका है, दूसरा उस भेद और रास्ते और चलने की जुगत से वाकिफ़ नहीं है ॥

८—अब आम तौर पर कुल्ल जीवों से पुकार कर कहा जाता है, कि जो अपने सच्चे उद्धार का रास्ता जारी करना चाहो, तो जो बचन कि आगे लिखा जाता है, उस के मुवाफ़िक़ थोड़ी बहुत कार्रवाई करो, नहीं तो जनम मरन और दुख सुख का चक्कर कभी नहीं मिटैगा, और कुल्ल मालिक का दर्शन और परम आनंद की प्राप्ती, यानी उसके आदि धाम में बासा, कभी नहीं मिलैगा ॥

९—पहिले गुरु शब्द का अर्थ यानी मतलब बयान किया जाता है, और वह यह है, कि गुरु उसको कहते

हैं जो कि अंधेरे में चाँदना करे, और धुर पद यानी कुल्ल मालिक के धाम का रास्ता और चलने की जुगत बता कर वहां पहुंचावे ॥

१०—अब मालूम करो कि जब तक कि रचना शुरू नहीं हुई थी, कहीं अंधकार और कहीं धुंधकार था और सब अपने हाल से बेखबर थे, यानी ख़्वाब ग़फ़लत और अज्ञान की नींद में सोये हुये थे, सिर्फ़ कुल्ल मालिक अनामी पुर्ष राधास्वामी, जो कि महा प्रकाश और महा प्रेम और महा ज्ञान और महा चेतन्यता और महा आनंद का भंडार है, जागता था, और अपने में आप मुतवज्जह और मगन था ॥

११—उस अनामी पुर्ष से आदि धार प्रघट हुई, जिसने चांदना किया और शोर ज़हूर का मचाया। इसी धार ने किसी फ़ासले पर ठहर कर, और मँडल बांध कर रचना करी। फिर वहां से दूसरी धार प्रघट होकर नीचे उतरी, और उसने बदस्तूर रचना करी। ऐसे ही हर एक ठेके और मुक़ाम से धार उतरती और रचना करती चली आई, और इस देह में आंख के मुक़ाम पर ठहर कर, और यहां की रचना करके देह और दुनिया का कारोबार करने लगी, और मन और इन्द्री का संग करके, और भोगों और पदार्थों में

आश्रक होकर, दुख सुख भोगने लगी । और जो कि देह माया के मसाले की बनी हुई है, और हमेशह बदलती रहती है, इस सबब से एक देह को छोड़ना, और दूसरी पैदा करके उस में प्रवेश करना, यानी जनम मरन का चक्कर, जारी हो गया ॥

१२—जो धार कि आदि में प्रघट हुई वही शब्द और चेतन्य की धार है, और उसी का नाम राधा, और अनामी पुर्ष का नाम जिसमें से वह धार निकली, स्वामी है । जिस क्रदर कि इस धार का बिस्तार होता गया, उसी क्रदर शब्द और चेतन्यता रचना करती हुई फैलती गई ॥

१३—अब समझना चाहिये कि यही धार जो आदि में प्रघट हुई, और नीचे उतरती चली आई, अनामी पुर्ष राधास्वामी के चरन की धार है, और खुद अनामी पुर्ष राधास्वामी गुरु हैं, यानी उन्हीं से आदि में चांदना हुआ, और जो चेतन्य और शब्द की धार उन से प्रघट हुई, और चांदना करती चली आई, गुरु का चरन है । यही धार उलट कर स्वामी के चरन में पहुंच कर समा सकी है ॥

१४—इस तरह तमाम रचना गुरु के चरन की चेतन्य शक्ती से प्रघट हुई, और उसी की ताकत से

क्वायम है, और चरन की धार के खिंच जाने से उस का अभाव हो जाता है ॥

१५—यही चरन की धार कुल्ल शक्तियों और रसों और स्वादों और इल्मों और हुनरों और रूपों और सूरतों और रोशनी वगैरः २ और कुल्ल रचना की भंडार और करतार है ॥

१६—जो सुरत उलट कर इस धार से लगी वही एक दिन निज भंडार में पहुंचेगी यानी स्वामी से मिलेगी । और जो कोई सुरत और धारों से जो माया की मिलौनी के बाद जारी हुई हैं मिलैगी, वह हमेशह माया देश में भरमती रहेगी ॥

१७—अब गौर करके विचारो कि जब तक भेद निज घर और रास्ते का, और जुगत चलने की दरियाफ्त करके, इस धार यानी गुरु चरन को पकड़ के न चलेगा, तब तक धुर धाम में पहुंचना और परम आनंद को प्राप्त होना किसी सूरत में मुमकिन नहीं है । और भेद और जुगत चलने की संत सतगुरु से मालूम होवेगी ॥

१८—संत सतगुरु उन का नाम है कि जो धुर धाम यानी अनामी पुर्ष के अस्थान से उतर कर, वास्ते उपकार और उद्धार जीवों के पिंड में आये, और

भेद रास्ते का और तरकीब चलने की जीवों को समझा कर, और उसका अभ्यास कराकर अनामी पुर्ष राधास्वामी के धाम में पहुंचाते हैं ॥

१६—संत सतगुरु कुल्ल मालिक राधास्वामी दयाल के प्यारे पुत्र और मुसाहब खास हैं। और कभी २ वह मालिक आप भी संत सतगुरु रूप धारण करके इस लोक में प्रघट होता है ॥

२०—जिस जीव या सुरत को कुल्ल मालिक या संत सतगुरु निज धाम में पहुंचाने की नज़र से उपदेश देकर अभ्यास करावें, और जब करीब निसुफ़ रास्ते के तै हो जावे, उसको साध गुरु कहते हैं, और जो धुर पहुंच जावे उसको संत कहते हैं ॥

२१—अब समझना चाहिये कि पहिले संत सतगुरु से मिलना और उनका सतसंग करना जरूर है, और फिर उनसे उपदेश लेकर अंतर में अभ्यास करना चाहिये, यानी शब्द की धुन और धार को पकड़ के, निज देश की तरफ़ चलना और चढ़ना चाहिये। और जो शब्द की धार है वही चरण की धार है ॥

२२—ऊपर के लिखे से जाहर है कि जो कोई सच्चा और पूरा उद्धार चाहे, उसको गुरुभक्ती करना निहायत जरूर है। बाहर संत सतगुरु का सतसंग

और उनकी भक्ती और सेवा, और अंतर में कुल्ल मालिक की भक्ती जो आदि गुरु है, और जो संत सतगुरु का निज रूप है, और उसके चरन यानी शब्द की धार का संग और सेवा ॥

२३—संत सतगुरु की भक्ती बाहर के बंधन काटेगी और ढीला करेगी और अंतर में चलने और चढ़ने में मदद देगी, और अंतर में शब्दभक्ती भीने बंधन काटेगी और ढीला करेगी, और कुल्ल मालिक और संत सतगुरु के चरणों में प्रीत और प्रतीत बढ़ावेगी, और रास्ता तै करने में जल्दी और आसानी होवेगी ।

२४—यह दो क्रिस्म की भक्ती यानी अंतर और बाहर, हर एक जीव को चाहे औरत होवे या मर्द शौक के साथ करनी चाहिये, तब जीव का सच्चा और पूरा कल्याण होना मुमकिन है । नहीं तो सब के सब माया के घेर में पड़े रहेंगे, और उस्से छुट-कारा होना मुशकिल है ॥

२५—कुल्ल मालिक राधास्वामी दयाल फ़रमाते हैं, कि जिस मत में गुरु और शब्द भक्ती का उपदेश नहीं है, और सुरत और मन की चढ़ाई का अंतर मुख अभ्यास नहीं है, वह मत खाली और थोड़ा है, और उस में किसी जीव का सच्चा और पूरा उद्धार नहीं होगा ॥

२६—जो कोई सिवाय सच्चे गुरु और कुल्ल मालिक राधास्वामी दयाल के और किसी की भक्ती करेगा, वह भक्ती शुभ करम में दाखिल होगी, और उसका फल चंद्र रोज का सुख इस लोक में या स्वर्ग लोक वगैरः में मिल जावेगा । पर सच्चे मालिक का दर्शन और उसके धाम की प्राप्ती हरगिज्ञ नहीं होगी, और इस वास्ते सच्चा उद्धार भी नहीं होगा, और न कुल्ल मालिक के चरणों का सच्चा प्रेम मन में आवेगा ॥

२७—अब मालूम होवे कि सिर्फ राधास्वामी मत और संगत में यह दो किसम की भक्ती जारी है । जो कोई सच्चा खोजी और दर्दी होवे, उसको वहां से कुछ दिन सतसंग करके, भेद और उपदेश इस भक्ती का मिल सका है । और उसके मुवाफिक अभ्यास करके, कोई दिन में अपने जीव का थोड़ा बहुत कारज बनता हुआ इसी जिन्दगी में देख सका है, यानी कुल्ल मालिक सत्त पुर्ष राधास्वामी दयाल और संत सतगुरु के चरणों की प्रीत उसके हिरदे में बस्ती और बढ़ती जावेगी । और संसार और उसके सामान का प्यार और भाव आहिस्तह २ घटता जावेगा, और अभ्यास में भी जब तब कुछ रस और आनंद मिलता जावेगा, और कुल्ल मालिक राधास्वामी दयाल

और संत सतगुरु की दया और रक्षा के परचे अंतर और बाहर नज़र आवेंगे ॥

२८—सिवाय उन फ़ायदों के जो ऊपर की दफ़्ता में लिखे गये, राधास्वामी मत के अभ्यासी को बहुत बड़ा फ़ायदा यह होगा कि ज़िन्दगी में जिस क्रूर उसका अभ्यास बढ़ा हुआ होगा, देह और दुनिया के दुख सुख बनिस्बत दुनियादारों के कम ब्यापेंगे। और अख़ीर यानी मरने के वक़्त बजाय महा कष्ट और कलेश पाने के, उसको अंतर में निहायत दर्जे का आनंद, शब्द के प्रघट होने और प्राप्ती दर्शन का हासिल होगा, कि जिसका थोड़ा बहुत निशान मरने के बाद भी उसके चेहरे से ज़ाहिर होगा, यानी उसका चेहरा बजाय मुर्दनी छाये हुए और भयानक हो जाने के, किसी क्रूर नूरानी और खिला हुआ और सुहावन दिखलाई देगा। यह फ़ायदा किसी जीव को बग़ैर थोड़ा बहुत अंतर अभ्यास सिमटाव, और चढ़ाई मन और सुरत के (जैसा कि राधास्वामी मत में जारी है) हासिल नहीं हो सका ॥

२९—समझवार और विचारवान जीवों को गौर करना चाहिये, कि यह किस क्रूर बढ़ की बात है, कि जिस्से जीते जी अपने उद्धार और एक दिन मालिक

के धाम में पहुंचने और दर्शन की प्राप्ती का थोड़ा बहुत सबूत इसी देह में मिल जाता है। किसी मत में ऐसा भारी फ़ायदह इस क्रूर आसानी के साथ हासिल होना मुमकिन नहीं है ॥

३०—जिस किसी को इस बचन का यक्रीन न आवे यानी गुरु और शब्द भक्ती की महिमां और फ़ायदह उसके चित्त में न समावे, तो उसको समझाया जाता है, कि आंख के मुक़ाम में तुम्हारी जाग्रत के वक़्त बैठक है, और इस अस्थान से हर रोज़ नींद के बस सूक्ष्म और कारन शरीर में सुपन और सुषोपति अवस्था का बर्ताव कर रहे हो और तीनों हालत यानी जाग्रत सुपन और सुषोपति की कैफ़ियत, और उनकी आपस में फ़र्क की जांच कर रहे हो। यानी देह और दुनिया की चिन्ता और दुख सुख और मुहब्बत और दुश्मनी सिर्फ़ जाग्रत अवस्था में ब्यापती है, और आंख के मुक़ाम से रूह की धार के सरकने पर ज़रा भी उसका असर नहीं रहता। और सुपन अवस्था में सुरत अपनी ताक़त से सामान पैदा करती है, और उनका रस लेती है, उस वक़्त बाहर कोई पदार्थ मौजूद नहीं होता, और अस्थूल मन और इन्द्रियां बेकार होते हैं। और जब कभी सख़्त बुख़ार आता है, या

हालत ग़श की या कोइ और सख्त बीमारी होती है, उस वक़्त आंखों यानी पुतलियों का खिंचाव ऊपर और अंदर की तरफ़ होता है, और उसके साथही बेहोशी ग़ालिब हो जाती है। और इसी तरह अख़ीर वक़्त यानी मौत के समय, जब नीचे से खिंचाव होता हुआ आंखों की पुतलियां सिमटती और खिचती हैं तब मौत होती है ॥

३१—अब इन सब हालतों से साफ़ ज़ाहिर है, कि मरने के वक़्त रूह के जाने का रास्ता, आंख के अस्थान से भीतर और ऊंचे की तरफ़ है। और जब किसी बीमारी में थोड़ा खिंचाव रूह का होता है यानी कुछ आंखें चढ़ जाती हैं, तो फ़ौरन बेहोशी और ग़फ़लत पैदा हो जाती है, और ज़्यादाह खिंचाव में देह और दुनिया की सुध बुध भी नहीं रहती, बल्कि शीशी सुंघाकर डाक्टर लोग देह को काट देते हैं, और उसकी जीव को ख़बर भी नहीं होती। इस वास्ते कुल्ल जीवों को मुनासिब और लाज़िम है, कि जिस रास्ते पर मरने के वक़्त काल ज़बरदस्ती घसीट कर दुख देता हुआ ले जावेगा उस रास्ते पर इसी ज़िंदगी में चलने का जतन शुरू करना चाहिये, ताकि अख़ीर वक़्त पर तकलीफ़ न होवे, बल्कि आनंद और सख़र प्राप्त होवे।

और तरकीब इस रास्ते पर चलने की सिर्फ राधा-स्वामी मत में मौजूद है, और उसका उपदेश आम तौर पर जारी है, और सच्चे खोजी और दर्दी को सहज में मिल सका है, और उसका फ़ायदह चंद रोज़ के अभ्यास में देख सका है ।

३२—जो कोई इस बचन को मानेंगे यानी बाहर से संत सतगुरु का सतसंग और भक्ती, और अंतर में शब्द का अभ्यास प्रेम के साथ करेंगे, वे इसी ज़िंदगी में थोड़ा बहुत उसका फ़ायदः देखेंगे, और मरने के वक़्त और भी बाद छोड़ने देह के सुख पावेंगे । और जो बेपरवाही और नादानी से इस बचन को नहीं मानेंगे, यानी अंतर और बाहर सच्चे मालिक और संत सतगुरु की भक्ती नहीं करेंगे, तो उनको इस ज़िंदगी में कोई सहारा और सहाई नहीं मिलेगा, और न मरने के वक़्त पर उनका महा कष्ट और क्लेश से बचाव होगा, और न बाद मरने के सच्चा सुख अस्थान मिलेगा, यानी इन सब वक़्तों पर सरख्त कतलीफ़ और दुख भोगते रहेंगे, और जनम मरन का चक्कर बंद नहीं होगा ॥

बचन-१५

और मतों में उद्धार के वास्ते
मिहनत और तकलीफ़ ज्यादाह
और फ़ायदह बहुत कम, और
राधास्वामी मत में थोड़ी मिहनत
और तवज्जह से फ़ायदह बहुत
हासिल हो सक्ता है और सच्चे उद्धार
का रास्ता जारी हो जाता है ॥

१—जितने मत कि दुनिया में जारी हैं, उन सब
में कोई न कोई साधन वास्ते प्राप्ती मुक्ती के बर्णन
किया है, पर सच्ची मुक्ती की कैफ़ियत और उस के
हासिल होने की जुगत से सब बे ख़बर हैं। और हर
चंद बाज़े २ साधन, किसी २ मत में बहुत कठिन और
सख़्त मिहनत तलब हैं, पर उनसे फ़ायदह बहुत
कम होता है, और मुक्ती पद का रास्ता बिल्कुल् नहीं
चलता ॥

२—पहिले तो बहुत कम जीव उन कठिन साधनों
को शुरू करते हैं, और उनमें से बहुत कम जीवों
से वे साधन थोड़े बहुत बन पड़ते हैं, और फ़ायदह

उनको सिवाय थोड़ी सफ़ाई तन और मन के और कुछ मालूम नहीं होता ॥

३—दूसरे यह कि जिन जीवों से वह साधन थोड़े बहुत बन पड़ते हैं, वे निहायत अहंकारी और अभिमानी हो जाते हैं, और आइंदह उनको खोज सतगुरु और शौक्र तरक्की अपनी कार्रवाई का नहीं रहता ॥

४—तीसरे यह कि बाज़े मतों में जहां विद्या और बुद्धी का प्रचार ज़्यादा है, गुरु की कोई खास ज़रूरत या क्रूर नहीं समझी जाती और बाज़े साधारण तौर पर बर्ताव जारी रखते हैं। लेकिन जो महिमां और सिफत गुरु की संतों ने बर्णन की है वह किसी के चित्त में नहीं ठहरती, और इस सबब से पूरे गुरु में भाव उन लोगों को नहीं आता और सच्चे मालिक और सच्चे उद्धार के तरीके से बे खबर रहते हैं ॥

५—बरखिलाफ़ इसके संत अथवा राधास्वामी मत में कुल्ल मालिक और संत सतगुरु की महिमां ज़्यादा से ज़्यादा बर्णन की है, और फिर भी उसका भेद और सिफत जैसा कि चाहिये बयान करने में नहीं आसक्री। और इसी तरह सुरत शब्द योग की महिमां भी बहुत भारी की है, पर लोग उसके भेद से वाक्रिफ़ नहीं हैं ॥

६—संत सतगुरु उनका नाम है कि जो धुर अस्थान से वास्ते उद्धार जीवो के आये, या अभ्यास करके धुर अस्थान पर पहुंचे हैं, और कुल्ल मालिक से मिले हैं ॥

७—सुरत शब्द योग मतलब उस अभ्यास से है, कि जिसमें अंतर में तवज्जह करके शब्द सुना जाता है, और उसकी धार को पकड़ करके सुरत ऊपर को चढ़ाई जाती है। और यह शब्द की धार धुर अस्थान से निकल कर, और जहां तहां रास्ते में ठेके लेती हुई पिंड में उतर कर नेत्र के अस्थान पर ठहरी है, और संत सतगुरु से भेद और जुगत लेकर और उनकी मेहर और दया से अभ्यास करके धुर पद के शब्द को सुन्ती हुई उलट जाती है ॥

८—जो कि सुरत का उतार चेतन्य की धार के संग जो कि शब्द की धार है हुआ है, इस वास्ते उसी धार को पकड़ के यानी शब्द को सुन्ते हुये चल कर चढ़ाई मुमकिन है ॥

९—जो कि आदि में कुल्ल मालिक के चरनों से शब्द की धार प्रघट हुई, और वह धार उतरती हुई पिंड में आई, इस वास्ते उस शब्द या चेतन्य की धार को पकड़ के घर को उलट सकी है। और कोई रास्ता धुर घर में जाने का नहीं ॥

१०—सुरत शब्द मारग का अभ्यास बिना उपदेश और दया संत सतगुरु के, जो कि निज भेदी उस मुक्काम और रास्ते के हैं, बन पड़ना बहुत मुश्किल बल्कि नामुमकिन है। इस वास्ते सब जीवों को जो सच्चा उद्धार चाहें मुनासिब और लाजिम है, कि पहिले संत सतगुरु के सतसंग में जावें, और उनसे उपदेश लेकर अभ्यास शुरू करें, और बाहरमुख पूजा मूरत और निशानों वगैरः की न करें ॥

११—जो और मतों में बाहर मुख साधन अनेक तरह के बर्णन किये हैं, उनका तअल्लुक्र या सम्बंध अंतर में सुरत की धार के साथ नहीं है, इस सबब से वह करनी सिर्फ़ शुभ करम का फल दे सकी है ॥

१२—इस तरह जो साधन हठ जोग के बर्णन किये हैं, और उनके करने में जीवों को निहायत दरजे का कष्ट और कलेश होता है, उनका भी कोई सम्बंध घट में शब्द की धार के साथ नहीं मालूम होता। इस वास्ते यह सब साधन सिर्फ़ मन और इंद्रियों की सफ़ाई का फ़ायदह किसी क्रदर देते हैं, पर सुरत और मन की चढ़ाई का फ़ायदह उनमें क़ितई नहीं है ॥

१३—राधास्वामी या संत मत में साफ़ हिदायत है,

कि बगैर गुरु और शब्द भक्ती के किसी सूरत में सच्चा और पूरा उच्चार जीव का मुमकिन नहीं है, यानी बाहर संत सतगुरु का सत संग और सेवा और अंतर में भजन यानी शब्द का एकाग्र चित्त होकर सुनना ॥

१४—इस उपदेश के मुवाफिक्र कुल्ल जीवों को, जो अपने जीव का सच्चा कल्याण चाहें, कार्रवाई करना मुनासिब और लाजिम है ॥

१५—सुरत शब्द का अभ्यास इस क्रूर आसान है, कि लड़के जवान बूढ़े औरत और मर्द जो थोड़ा भी शौकर रखते हों सहज में कर सकें हैं। और संजम भी उसके आसान हैं, कि जिनकी सम्हाल हर शख्स बिला तकलीफ़ कर सका है ॥

१६—जो कि सुरत की बैठक जाग्रत अवस्था में आंखों के अस्थान पर है, और वहीं बैठ कर देह और दुनिया के काम किये जाते हैं, और दुख सुख और चिन्ता और फ़िकर के ब्यापने का यही अस्थान है, इस वास्ते जब तक कि सुरत इस अस्थान को नहीं छोड़ेगी, और शब्द के वसीले से चढ़ कर अपने निज घर में, जो कुल्ल मालिक का धाम है, न जावेगी, तब तक परम आनंद को प्राप्त न होवेगी, और जनम मरन का चक्कर नहीं छूटेगा, और यह चढ़ाई बगैर

संतों की जुगत यानी सुरत शब्द मारग के अभ्यास के मुमकिन नहीं है ॥

१७—जो काम कि मन और सुरत की चढ़ाई में मदद न देवे, वह जीव के उद्धार का साधन नहीं हो सका। इस वास्ते जिस क्रूर बाहर मुख कार्रवाई हर एक मत में जारी है, वह सिर्फ शुभ करम का फल दे सकी है ॥

१८—जो जीव राधास्वामी मत के मुवाफिक सत-गुरु का सत संग और घट में अभ्यास करेंगे वे एक दिन सच्चे मालिक के धाम में पहुंच कर हमेशह को सुखी हो जावेंगे। और जो अनेक तरह की बाहर मुख कार्रवाइयों में अटके रहेंगे उनका सच्चा उद्धार नहीं होगा, यानी सच्चे मालिक के धाम में नहीं पहुंचेंगे ॥

बचन—१६

जीवों को इस ज़िदगी में क्या सामान इकट्ठा करना चाहिये कि जो अखीर यानी मौत के वक्त काम देवे और संग चले ॥

१—जीव इस दुनिया में मेहनत करके अनेक तरह के पदार्थ और सामान, अलावह धन और माल के

इकट्ठा कर रहे हैं, इस नज़र से कि वक्र, जरूरत के काम आवे और आराम देवे ॥

२—उस सामान के जमा करने से मतलब यह है कि अपनी और अपने कुटुम्बियों और रिश्तेदारों की देह और इन्द्रियों और मन को सुख पहुंचे और तकलीफ़ न ब्यापे ॥

३—यह कार्रवाई बड़े शौक और मिहनत के साथ हर कोई कर रहा है, लेकिन अपनी रूह यानी जीव आत्मा की, कि उसको किस तरकीब से आराम पहुंच सका है, किसी को ख़बर भी नहीं है, और न कोई उसके लिये कुछ तहक़ीक़ात या जतन करता है ॥

४—मुक्ती की प्राप्ती के वास्ते जीव अनेक तरह के साधन करते नज़र आते हैं, पर जो ग़ौर करके देखा जावे, तो वह साधन सिर्फ़ शुभ करम के फल देने वाले हैं, और सच्ची मुक्ती और सच्चे उद्धार का फ़ायदह उन में ज़रा भी नज़र नहीं आता ॥

५—आम तौर से जीव सच्चे मालिक राधास्वामी दयाल और उसके धाम से बेख़बर हैं पूरे उद्धार का मुक़ाम यही राधास्वामी धाम है, और सच्चा मुक्ति पद संतों का दसवां द्वार है, और वही पार ब्रह्म का अस्थान है। यह सब मुक़ाम अंतर में हैं और रास्ता

भी वहां पहुँचने का घट में जारी है, पर लोगों को इस भेद की खबर नहीं है ॥

६—संतों ने दया करके भेद लखाया है, और जो जीव कि चलना चाहें, उनको अपनी दया की मदद भी देते हैं, और धुर पद में पहुँचाते हैं ॥

७—जो कोई अपना पूरा उद्धार चाहे, उसको लाजिम है कि संत सतगुरु का सत संग करे, और सेवा करके उनको अपने ऊपर मेहरबान करले, और उपदेश लेकर निच अभ्यास यानी रोज़मरह रास्ता तै करना शुरू करे, तो एक दिन उनकी दया से कुल्ल मालिक के हज़ूर में रसाई हो जावेगी, और देहियों के कष्ट और कलेश और जनम मरन के चक्कर से बचाव हो जावेगा ॥

८—दुनिया का जिस क्रदर सामान जिस किसी ने इकट्ठा किया है, वह उसको इसी दुनिया में मदद दे सका है, यानी उसके मन इंद्रि और देह को उनसे आराम पहुंच सका है, और तकलीफ़ किसी क्रदर दूर हो सकी है । लेकिन यह सामान जीव के कल्याण और सच्चे उद्धार के लिए सिवाय इसके कि संत सतगुरु और प्रेमी जन की सेवा में काम आवे या गरीबों और मुहताजों को दिया जावे और कोई मदद खास नहीं कर सका है ॥

६—वह सामान कि जो वक्र, तकलीफ़ और मौत के सच्ची सहायता करे, और धुर पद का रास्ता आसानी से तै करने में मदद देवे, और बाद देह छोड़ने के सुरत के संग चले, कुल्ल मालिक के चरनों में सच्चा प्रेम और सच्ची दीनता है ॥

१०—जिस क्रदर कि प्रेम जिस किसी के मन में है, उसी क्रदर उसको अपने मन में ताक़त मालूम होती है, और अभ्यास में आसानी और रस मालूम होता है और उसी क्रदर नज़दीकी मालिक के चरनों में होती जाती है ॥

११—इस अबिनाशी बस्तु यानी प्रेम की दौलत का हासिल करना, जिस क्रदर वन सके हर एक जीव को ज़रूर और फ़र्ज़ है । बग़ैर इसके मनुष्य पशू से बदतर हो जाता है ॥

साखी-१

जा घट प्रेम न संचरे सो घट जान मसान ।
जैसे खाल लुहार की स्वांस लेत बिन प्रान ॥

साखी-२

प्रेम बनिज नहिं कर सके चढ़े न नाम की गैल ।
मानुष केरी खालरी ओढ़ फिरे ज्यों बैल ॥

साखी-३

प्रेम कारन जिसने कीन्हा खर्च माल ।
धन है वह जन उसको मिलिया प्रेम हाल ॥

साखी-४

प्रेम अग्नी अपने हिरदे बालिये ।
फ्रिक भजन और बंदगी का जालिये ॥

साखी-५

वाह वाह हे प्रेम तू है निरमला ।
गौर को प्यारे सिवा दीन्हा जला ॥

साखी-६

पहिले जिसने अपना घर दीन्हा उजाड़ ।
पाई फिर गुरु प्रेम की दौलत अपार ॥

साखी-७

जोगी जंगम सेवड़ा सन्यासी दरवेश ।
बिना प्रेम पहुंचे नहीं दुर्लभ सतगुरु देश ॥

शब्द प्रेम बानी जिल्द ३

अरी हे सहेली प्यारी-प्रेम की दौलत भारी
छिन २ भक्ति कमाओ ॥ टेक ॥

भक्ति बिना सब बिरथा करनी । थोथा ज्ञान ध्यान
चित धरनी ॥ यह नहीं मुक्ति उपाओ ॥ १ ॥

प्रेम बिना कोइ जाय न पारा । पहुँचे नहिं सतगुरु
दरबारा ॥ क्यों बिरथा वैस गँवाओ ॥ २ ॥

ऐसा प्रेम गुरु से पावे । जो कोइ उनकी कार कमावे ॥
उन चरनन पर सीस नवाओ ॥ ३ ॥

दीन गरीबी धारो मन में । प्रीत बसाओ तुम निज मन में
घट में शब्द जगाओ ॥ ४ ॥

दया मेहर से सुरत चढ़ावें । धुर पद में वे लें पहुँचावें ॥
राधास्वामी चरन समाओ ॥ ५ ॥

१२—यह अन्मोल पदार्थ यानी कुल्ल मालिक
राधास्वामी दयाल के चरनों का प्रेम संत सतगुरु के
सतसंग से प्राप्त हो सका है । और कहीं चाहे कोई
जिस क्रदर तलाश और मिहनत करे, सच्चे प्रेम का
किनका भी नहीं मिल सका है, और न हिरदे में
ठहर सका है और न बढ़ सका है ॥

१३—जो कि बिना प्रेम कुल्ल मालिक के दरबार
में पहुँचना मुमकिन नहीं है, और बिना वहाँ पहुँचे
पूरा उद्धार यानी छुटकारा, काल और करम और
मन और माया के जाल और घेरे से हो नहीं सका,
इस वास्ते कुल्ल जीवों को जो अपना निरवार चाहें,
संत सतगुरु का खोज लगा कर उनके सतसंग में
शामिल होना चाहिये और उपदेश लेकर अभ्यास
शुरू करना चाहिये ॥

१४—संत सतगुरु का सतसंग इस दुनिया में निहायत दुर्लभ यानी मुशकिल है, पर सच्चे खोजी और दर्दी को दया करके सहज में मिल जाता है ॥

१५—संत सतगुरु के दर्शन और बचन से उन्हीं जीवों को शान्ती और सीतलता प्राप्त होगी जिनके हिरदे में सच्चा खोज और दर्द सच्चे मालिक के मिलने का है। और जो जीव संसार के भोग और विलास चाहते हैं, और उन्हीं में उनको रस और आनंद आता है, वे संत सतगुरु के सतसंग में नहीं ठहर सकेंगे, और न उनको उसकी कुछ क्रूर मालूम पड़ेगी ॥

१६—जो कोई संत सतगुरु के सतसंग में शामिल होगा, वे उसको महिमां धुर धाम और कुल्ल मालिक राधास्वामी दयाल की (जो उनका निज रूप है) सुना कर, चरनों का प्रेम हिरदे में बसावेंगे, और उसी प्रेम के वसीले से अपनी दया का बल देकर घट में रास्तह तै करावेंगे ॥

१७—यह प्रेम जिसके घट में पैदा हुआ वह सदा मगन और किसी क्रूर निःचिन्त रहता है और अभ्यास भी उससे सहज बनता है, और अस्त्रीर वक्र पर मन और सुरत के सिमटाव और खिंचाव में मदद देता है, और शब्द और स्वरूप को सहज में प्रघट कराता है ॥

१८—जिसके घट में मालिक के चरणों का प्रेम बसा है, उसको कुछ तकलीफ़ मौत के वक्र, देह छोड़ने की नहीं ब्यापेगी, बल्कि आनंद और सरूर विशेष उस वक्र प्राप्त होगा, और जिस क्रूर सुरत का खिंचाव होता जावेगा, वह आनंद बढ़ता जावेगा, और जब तक कि धुर पद में पहुंचने का नम्बर आवे, ऊंचे देश के सुख अस्थान में बासा पावेगा, और फिर नरदेही में लाकर और बाक्री अभ्यास पूरा कराकर, धुर पद में पहुंचावेगा ॥

१९—यह सच्च है कि दुनियादारों के साथ भी दुनिया का सामान और धन और माल नहीं जाता, लेकिन वे भोगों की बासना और कुटम्ब परिवार और धन माल का मोह संग ले जाते हैं और वह अखीर वक्र पर देह के छूटने में बहुत तकलीफ़ देता है। और थोड़ी दूर आगे चलकर यानी छठे चक्र के परे सुन्न में पहुंच कर, फुरना उसी बासना और देह और कुटम्ब के संग की उठाकर सुरत को नीचे खींचता है, और करम अनुसार नई देह में बासा देता है ॥

२०—यह हालत दुनियादारों की बसबब न मिलने संत सतगुरु के (जो कि जीवों के इस लोक और परलोक में सच्चे सहाई हैं) और न पैदा होने मालिक

के चरनों के प्रेम के घट में, हुई, यानी मौत का कष्ट और क्लेश और जनम मरन का दुख भोगना पड़ा। और जब तक संत सतगुरु से मेला न होगा, और प्रेम घट में प्रघट न होगा, तब तक यह भरमना जीवों की चौरासी के चक्कर में दूर न होगी ॥

२१--इस वास्ते बारम्बार कहा जाता है कि अपने जीव के कल्याण के लिये सब को लाज़िम और फ़र्ज़ है कि संत सतगुरु या राधास्वामी संगत से मिल कर, और सुरत शब्द मारग का उपदेश लेकर, जिस क्रूर बने अभ्यास करें। और कुल्ल मालिक राधास्वामी दयाल के चरनों का थोड़ा बहुत प्रेम अपने हिरदे में जगावें, ताकि इस जिगदी में ओर आइंदह को उनकी सहायता होवे, और जनम मरन के कष्ट और क्लेश से बच कर, एक दिन परम धाम में बासा पाकर, हमेशः को सुखी हो जावें ॥

बचन-१७

कलजुग करम धरम नहिं कोई ।
नाम बिना उद्धार न होई ॥

१—नाम की यह महिमां है जो सोते पुर्ष को नाम लेकर पुकारो तो वह जाग उठता है फिर जो

जागता पुर्ष है उसका नाम लेकर पुकारोगे तो क्यों नहीं बोलेगा । इस वास्ते सब जीवों को चाहिये कि अपने जीव के कल्याण के लिये कुल्ल मालिक राधा-स्वामी दयाल और उनके धाम का पता और भेद लेकर उनके निज नाम को जुगत के साथ उच्चारण करें, और अंतर में उसकी धुन सुनें ॥

२—नाम की दो किसमें हैं, एक धुन्यात्मक दूसरी बर्णात्मक । धुन्यात्मक नाम वह है कि जिसकी धुन हर दम घट में आपही आप बगैर ज़बान और बाजे के हो रही है । बर्णात्मक नाम उसको कहते हैं कि जो लिखने और पढ़ने में आवे ॥

३—बर्णात्मक नाम का सुमिरन आम तौर पर जारी है, मगर लोग उसको बिना भेद और जुगत के करते हैं, इस सबब से फ़ायदा उसका मालूम नहीं पड़ता । जो नामी का भेद लेकर ठिकाने पर सुमिरन करें, तो उसका फ़ायदा जल्द मालूम पड़े ॥

४—धुन्यात्मक नाम का अभ्यास यह है, कि अपने घट में मुक्कररह अस्थान पर, मन और सुरत और दृष्ट को जमा कर, नाम की धुन को तवज्जह के साथ सुनें और धुन के आसरे मन और सुरत को ऊंचे देश की तरफ़ चलावें और चढ़ावें ॥

५—जो कि जाग्रत अवस्था में सुरत की बैठक आंखों में है, और यही करम का अस्थान है, यानी यहां ही बैठ कर देह और दुनिया की कार्रवाई होती है, और दुख सुख व्यापता है, इस वास्ते जब तक कि सुरत का अस्थान नहीं बदलेगा, यानी आंख के मुक्काम से ऊपर और अंदर की तरफ़ नहीं चढ़ाई जावेगी, तब तक देह और दुनिया के साथ बंधन और दुख सुख का भोग नहीं छूटेगा। और यह चढ़ाई बे-ख़तरे और सहज में और पकाई और मज़बूती के साथ, धुन्यात्मक नाम और अभ्यास से हो सकी है। और यह अभ्यास बनिस्बत प्राणायाम और दूसरे अभ्यासों के बहुत सहज है और लड़के और जवान और बूढ़े इस्त्री और पुर्ष से, चाहे ग्रहस्त में होवें या बिरक़, बग़ैर छोड़ने घर बार और रोज़गार के, बिला दिक्क़त और आसानी के साथ बन सका है ॥

६—इस अभ्यास को सुरत शब्द मारग कहते हैं और उसका भेद और तरीक़ा सिर्फ़ शब्द भेदी और शब्द अभ्यासी और शब्द स्वरूपी गुरु से जिनको संत सतगुरु कहते हैं मिल सका है। और किसी को यह भेद मालूम नहीं है, और न ऐसी किसी की गत हो सकी है कि अभ्यासी को अंतर में मदद दे सके और अपनी दया

का बल देकर रास्तह तै करावै और एक दिन धुर पद में पहुंचावे ॥

७—ऐसे संत सतगुरु दुर्लभ हैं यानी हर किसी को नहीं मिल सक्रे, लेकिन सच्चे खोजी और दर्दी को अपनी दया से सहज में मिल जाते हैं। उनके सत-संग की महिमां बहुत भारी है, सच्ची गढ़त मन की वही होती है, और कुल्ल मालिक राधास्वामी दयाल के चरनों का प्रेम हिरदे में बसाया जाता है, और संसार की तरफ़ से चित्त थोड़ा बहुत उपराम हो जाता है, और अभ्यास में थोड़ा बहुत रस मिलता है ॥

८—संत सतगुरु का प्रघट होना इस दुनिया में जीवों के उपकार के वास्ते होता है। उनके दर्शन और सेवा करने और बचन सुन्ने और उनकी जुगत का अभ्यास करने से, सब को प्रेम की बख़्शिश होती है। और वह प्रेम दिन २ हिरदे की सफ़ाई करता है, और संसारी भोगों की बासना घटाता है, और मन और सुरत को ऊंचे देश यानी निज घर की तरफ़ चलाता है ॥

९—सतगुरु की गत भारी है, वे चाहे जिसको छिन भर में निहाल कर सक्रे हैं, और सहज में भौसागर के पार निज देश में पहुंचा सक्रे हैं ॥

१०—कुल्ल मालिक राधास्वामी दयाल की भक्ती का

बीजा, सिवाय संत सतगुरु के जीवों के हिरदे में और कोई नहीं डाल सकता है, और न ऐसी भक्ती को जो किसी के हिरदे में पैदा हुई है कोई शख्स बढ़ा सका है ॥

११—इस वास्ते कुल्ल जीवों को जो अबिनाशी उच्चार चाहें, मुनासिब और लाजिम है, कि पहिले संत सतगुरु को खोज करके उनके सतसंग में शामिल होवें, और वहाँ भक्ती अंग में बर्ताव करें, और प्रेमी जन की हालत और रहनी देख कर, जिस कदर बन सके उनके मुवाफ़िक़ करनी करे और रहनी रहें तब कुछ फ़ायदह हासिल होना शुरू होगा ॥

१२—धुन्यात्मक नाम यानी शब्द की महिमाँ अपार है । कुल्ल रचना शब्द से हुई, और शब्द ही के आसरे ठहरी हुई है, और शब्द ही के वसीले से कुल्ल कारोबार दुनिया के जारी हैं ॥

१३—शब्द की धार चेतन्य की धार का नाम है । यही जान और नूर की धार है, और शब्द ही चेतन्य का निशान और ज़हूरा है, यानी जब तक मनुष्य या कोई और जानदार बोलता है, जिंदह है, और जहां बोल बन्द हुआ मुर्दह है ॥

१४—असल में शब्द की धार धुर पद यानी कुल्ल मालिक राधास्वामी दयाल के चरनों में प्रघट हुई

और वहां से उतर कर और रास्ते के ठेके मुक्ररर करती हुई, और मंडल बांध कर रचना करती हुई, पिंड में आंखों के मुक्राम पर ठहरी है, और यहां बैठ कर देह और दुनिया का कारज कर रही है ॥

१५—राधास्वामी देश में माया नहीं है, और जहाँ से कि उसका ज़हूर हुआ, वहाँ से यह सुरत की धार पर खोल पै खोल चढ़ाती चली आई है, और इन्हीं खोलों का नाम देही है ॥

१६—अब जब तक कि यह सब खोल उतर कर सुरत रूहानी यानी निर्मल चेतन्य देश में न पहुंचे, तब तक उसका सच्चा और पूरा निरवार नहीं हो सका, क्योंकि किसी न किसी देहों में बंधन और उनके साथ पदार्थों में आशक्री रही आवेगी। और जो कि माया के मसाले की बनी हुई देह हमेशह एक रस क्रायम नहीं रह सकती इस सबब से जनम मरन का भी चक्कर नहीं छूट सका ॥

१७—सत्तपुर्ष राधास्वामी यानी निर्मल चेतन्य देश माया के घेर के पार है, और वहाँ चढ़ कर पहुंचना सुरत का मृत्यु लोक से, बग़ैर शब्द की धार के किसी सूरत में मुमकिन नहीं है। यानी शब्द को सुन्ती हुई सुरत उसी चेतन्य धार पर जिसके संग

उतरी है, सवार होकर उलट सकी है और कोई रास्तह धुर पद में पहुंचने का रचा नहीं गया ॥

१८—शब्द की धार को धुन्यातमक नाम कहते हैं, जो इस नाम के भेद और अभ्यास से बेखबर हैं उनका सच्चा उद्धार हरगिज़ नहीं हो सका ॥

१९—जो कि बगैर शब्द के अभ्यास के उद्धार मुमकिन नहीं है, इस सबब से शब्द यानी नाम की महिमां हर एक मत में बहुत की है, मगर बसबब न मालूम होने भेद और तरीका अभ्यास या जुगत चलने के, कोई जीव उस महिमाँ को सुन कर फ़ायदह नहीं उठा सका ॥

२०—अब कि कुल्ल मालिक राधास्वामी दयाल ने संत सतगुरु रूप धारन करके, भेद शब्द का मैं जुगत चलने के निहायत सहज तरीका के साथ खोल कर जीवों को समझाया और बानी में बर्णन किया है, इस वास्ते कुल्ल जीवों को चाहिये कि अपने जीव के असली कल्याण के वास्ते राधास्वामी मत में शामिल होकर और उपदेश सुरत शब्द मारग का लेकर, जिस क्रदर बन सके अभ्यास शुरू करें, और अपनी नरदेह जो कि मुशकिल से हाथ आई है सुफल करें। नहीं तो चौरासी में भरमना और ऊँच नीच जोन में पैदा

होकर, हमेशह दुख सुख और जनम मरन का कलेश सहना पड़ेगा ॥

बचन-१८

लेना देना पकड़ना और छोड़ना यानी जिस क्रदर बाहर से लेना उसी क्रदर देना और जिस क्रदर अंतर में लेना, वह उलट कर और बढ़ा कर कुल्ल मालिक के सन्मुख पेश करना । आर सत्त को पकड़ना और असत्त को छोड़ना ॥

पहिले बाहर के लेन देन का बर्णन ।

१—दुनिया में लेन देन यानी भाजी ब्यौहार आम तौर पर जारी है, यानी हर एक जीव कितने ही जीवों से कुछ लेता है और देता भी है । यह बर्ताव कुल्ल रचना में चाहे आसमानी है या ज़मीनी जारी है ॥

२—अब गौर से देखो कि कुल्ल जीव इस लोक में अपना २ अहार बाहर से लेते हैं, अस्थूल अंग उसका पेशाब और पाख्राने के रास्ते निकल जाता है, और सूक्ष्म अंग पसीने के रास्ते और भी इन्द्रियों की

कार्रवाई में, जैसे चलना फिरना बैठना उठना देखना सुनना और दूसरे कामों के करने यानी मिहनत मजदूरी में खर्च होता है; जो थोड़ा सा हिस्सह बाक्री रहा वह देह के बढ़ाव और परवरिश में काम आता है ॥

३—जो कि माया के मसाले का भुकाव बाहर की जानिब और नीचे की तरफ़ है, इस वास्ते जिस क्रदर उसका खुलासह देह में बढ़ैगा, उसी क्रदर भुकाव और पकड़ संसार और संसार के पदार्थों में होगी, और वह ऊंचे देश में सुरत के चढ़ाने के अभ्यास में बिघन कारक होगा। यही सबब है कि रागी और भोगी जीव सच्चे परमार्थ का अभ्यास दुरुस्ती से नहीं कर सक्रे, और न सत संग में संत सतगुरु के ठहर सक्रे हैं ॥

४—जो सच्चे परमार्थ का अभ्यास करते हैं, वे इस लोक का अहार जरूरत के मुवाफ़िक़ ग्रहन करते हैं, और जहां तक मुमकिन होता है उसको यहां का यहीं खारिज और खर्च कर देते हैं, यानी देह में जमा होने नहीं देते, सिर्फ़ जरूरत और कार्रवाई के मुवाफ़िक़ रखते हैं। क्योंकि इस मसाले का स्वभाव है कि सुरत को बाहर मुखी कार्रवाई में मशगूल रखता है, और अंतर में ऊंचे देश की तरफ़ चढ़ने में बिघन डालता है ॥

५—इसी तरह सब इन्द्रियां बाहर से अपने भोग के वक्र सामान लेती हैं, और जमा भी रखती हैं, लेकिन परमार्थी जीव वक्र मुनासिब पर और आहिस्तह २ अभ्यास की मदद से, इन इन्द्रियों के इकट्ठे किये हुए सामान को खारिज करता रहता है, या जलाता और मिटाता रहता है ॥

६—सिवाय अहार लेने वाली इन्द्री के और इन्द्रियों का सामान जमा करना यह है, कि जैसे आँख का सूरतों को और कान का पढ़ी और सुनी हुई बातों को वगैरः २ ॥ यह इन्द्रियां सामान जमा भी करती हैं, और उस के मुवाफ़िक़ या उससे बढ़ के और सामान की चाह और तरंग पैदा करती हैं, कि जिस के सबब से मन हमेशह चंचल रहता है, और जीव किसी न किसी किसम की करतूत करने में अटका रहता है, यानी इस क़दर फ़ुर्सत नहीं पाता कि कभी अपने असली फ़ायदह और नुक़सान का सोच और फ़िक़र करे ॥

७—नई २ चाहों और तरंगों के उठाने से जीव का बंधन संसार में दिन २ बढ़ता रहता है, और करम में मशगूली और आशक़ी भी बढ़ती रहती है, कि जिसके सबब से छुटकारा निहायत मुशक़िल हो गया है ॥

दूसरे अंतर के लेन देन का बयान ।

८—अंतर में जो सुरत की धार चेतन्यता लिये

हुये उतर कर आई है, वही सामान जीव को धुर घर से मिला है, और वही इस पिंड में सर्व शक्ती और चेतन्यता और प्रेम और आनंद का छोटा भंडार है ॥

६—जो कोई इस चेतन्यता और प्रेम को निपट संसारी कामों में, और हासिल करने मन और इन्द्रियों के भोग और विलासों में खर्च करते हैं, वह अपनी पूंजी गंवाते हैं। और फल उसका यह होता है कि बसबब ज़बर रहने संसार और भोगों की चाह और बासना के, यह जीव बारम्बार देह धरते हैं, और अपने निज घर की कभी सुध भी नहीं लेते, और करम अनुसार नीची जोनों में भी भरमते हैं, और अपनी चेतन्यता शक्ती बरबाद करते हैं ॥

१०—मुनासिब तो यह है कि कुल्ल जीव अपने निज घर की सुध लेकर, और संत सतगुरु से जुगत चलने की दरियाफ्त करके, थोड़ी बहुत कार्रवाई उसकी करें। और सच्चे मालिक राधास्वामी दयाल के दर्शनों की चाह अपने घट में ज़बर पैदा करें कि जिसके सबब से दिन २ इनका दरजा सुरत की चढ़ाई के साथ बढ़ता जावे, और एक दिन कुल्ल मालिक के सन्मुख पहुंच कर उसका दर्शन करें, और निज धाम में जो कि अमर और परम आनंद का भंडार है, बासा पावें ॥

११—इस कार्रवाई यानी सुरत शब्द मारग के अभ्यास से, सुरत दिन २ ऊपर को चढ़ती और चेतन्यता और नूरानियत उसकी बढ़ती जाती है ॥

१२—सुरत को चढ़ा कर राधास्वामी देश में पहुंचना यही काम जरूरी और कठिन है। इसी को जो चेतन्यता और प्रेम और आनंद की शक्ती कुल्ल मालिक के चरनों से वक्र उतार सुरत के हासिल हुई थी, फेर देना यानी वापिस लेजाकर जिसको उलटाना कहते हैं, कुल्ल मालिक के चरनों में पेश करना, समझना चाहिये ॥

१३—जो कोई यह काम सुरत की चढ़ाई का सुरत शब्द मारग का अभ्यास करके नहीं करेंगे उनकी सुरत मुवाफ़िक़ ज़बर संसारी बासना के जनम मरन में पड़ी रहेगी, और नीच ऊँच जोनों में करम अनुसार भरमती रहेगी। इसका नाम अपने मालिक को भूलना और उसकी अमानत वापिस न देना, बल्कि उसको बेजा और ना मुनासिब बर्ताव और ब्यौहार के साथ ख़राब करना और दिन २ घटाना है, और इसी को जीव का अकाज और अकल्यान कहते हैं। ऐसे जीव हमेशः दुख सुख का भोग करते हैं और जनम मरन का कलेश सहते रहेंगे ॥

१४—जिन जीवों को इस बात का ख्याल है, कि जो पूंजी सच्चे माता पिता कुल्ल मालिक ने बख्शी है उसको बढ़ाकर मालिक के सन्मुख पेश करना और किसी किसिम के दुनियावी भगड़े रगड़े में न पड़ना हर एक पर फ़र्ज और लाज़िम है वेही जीव सच्चे परमार्थी और भक्त कहलाते हैं, और उन्हीं को संत सतगुरु अपना दर्शन दे कर और भेद रास्ते और मंज़िलों का समझा कर और चलने की जुगत यानी सुरत शब्द मारग का उपदेश देकर अपनी दया और मेहर से धुर पद में पहुँचावेंगे ॥

तीसरे सत्त को पकड़ना और असत्त को छोड़ना ।

१५—मालूम होवे कि कुल्ल रचना में कुल्ल मालिक राधास्वामी दयाल सत्त स्वरूप हैं, या उनकी अंस सुरत सत्त रूप है । और बाक़ी जो कुछ कि है या नज़र आता है, वह मायक और असत्त है, यानी हमेशह एक रस ठहर नहीं सका ॥

१६—रचना में जो नाम और रूप हैं, वह जानदारों में सुरत के नाम और रूप हैं ॥

१७—यह नाम और रूप सुरत के ठहराव से नज़र आते हैं, और जब सुरत का किसी देह से बिजोग हो जाता है, तब उस नाम और रूप का भी अभाव

हो जाता है । क्योंकि सत्त वस्तु सुरत थी, उसके अलहदह होने पर देह यानी असत्त वस्तु का अभाव हो गया ॥

१८—अब विचार करो कि जो कोई सुरत की (जो कि सत्त वस्तु है) पहिचान करके, एक दूसरे से प्रीत करेगा उसको वक्र, सुरत के बिजोग के इस क्रूर भटका नहीं लगेगा, जैसा कि उन लोगों को कष्ट और कलेश होता है, जो कि देह रूप से प्रीत करते हैं, और चेतन्य सुरत की पहिचान नहीं करते और उसके हाल से बेखबर हैं ॥

१९—खुलासह यह है कि नाशमान पदार्थ में बंधन मन का करने से हमेशह तकलीफ़ पैदा होगी, और बिजोग का कलेश सहना पड़ेगा, इस वास्ते मुनासिब है कि जाहरी स्वरूप में मन और इंद्रियों का सख्त बंधन न चाहिए, नहीं तो नतीजा उसका दुख और कलेश होगा ॥

२०—जहां कि सत्त और असत्त का आपस में संग या मेल है, उस देश में कोई पदार्थ या नाम और रूप हमेशह एक रस कायम नहीं रह सका, फिर जो कोई ऐसी रचना में दिलबंदी करेगा, यानी अपने मन को बांधेगा वह हमेशह जनम और मरन और दुख सुख के चक्कर में पड़ा रहेगा ॥

२१—इस वास्ते संत फ़रमाते हैं कि जहां तक माया का घेर है, वहीं तक असत्त का फेरा है। जब तक उस घेरे के पार सुरत न जावेगी, तब तक असत्त के देश में लाचार उसको किसी न किसी किसिम की देह धारन करके रहना पड़ेगा। और जब देह नाशमान और असत्त हुई, तब जनम मरन का चक्कर भी ज़रूर जारी रहेगा, और दुख सुख और कष्ट और कलेश भोगना पड़ेगा ॥

२२—माया के घेरे के पार सत्त यानी निर्मल चेतन्य का देश है, और वहीं सत्त पुर्ष राधास्वामी कुल्ल मालिक का धाम है। यह धाम अजर और अमर है और महा चेतन्य और महा ज्ञान और महा आनंद और महा प्रेम और महा सत्त का भंडार है। यहीं से सुरत का आदि में निकास और उतार हुआ और जब इसी धाम में उलट कर सुरत आवेगी तब सच्चा और पूरा छुटकारा काल और माया के जाल से होवेगा, और जनम मरन का चक्कर हट जावेगा और सुरत परम आनंद को प्राप्त होगी ॥

२३—इस वास्ते सब जीवों को जो अपना सच्चा निरवार और परम आनंद की प्राप्ती चाहें मुनासिब और लाज़िम है, कि माया के देश और मायक

रचना से आहिस्तह २ चित्त हटाकर, सत्त देश में पहुँचने का जतन करते रहें—यानी सुरत शब्द मारग का अभ्यास निच जारी रखें और अभिलाषा राधास्वामी दयाल और उनके धाम के दर्शन की निच बढ़ाते और पकाते रहें। तो संत सतगुरु और राधास्वामी दयाल की दया से एकदिन कारज पूरा बन जावेगा ॥

२४—जिस क्रदर भूल और भरम है वह माया के देश में है, यानी जहां माया के गिलाफ़ सुरत पर जो सत्त और चेतन्य है चढ़े हुए हैं। जब तक यह गिलाफ़ नहीं उतरेंगे, तब तक अज्ञान और गफलत पूरी तौर से दूर न होगी, और यह बग़ैर चढ़ाई सुरत के सुरत शब्द मारग के अभ्यास से और तरह मुमकिन नहीं है ॥

२५—सुरत शब्द मारग के भेद और अभ्यास से कुल्ल जीव बेख़बर हैं, सिर्फ़ राधास्वामी मत में इसका उपदेश आज कल जारी है। जो कोई सच्चा परमार्थी (जिसके मनमें सच्चा खोज और दर्द है) चाहे, वह राधास्वामी संगत में शामिल होकर, और उपदेश लेकर और अभ्यास शुरू करके, और अपने जीव का प्रत्यक्ष कल्याण होता हुआ देख कर अपना कारज बना सका है ॥

बचन--१६

सतगुरु बचन सुनो और मानो
 गुरु चरन प्रीत पालो और चालो
 राधास्वामी चरन पकड़ के धाओ
 निज घर जाय अमर सुख पाओ

१—जिस किसी को कि दुनिया और उसके सामान की नाशमानता, और जीव का दुनिया में ठहराव थोड़े दिनों का देखकर चेत हुआ है, और वह सच्चे मालिक और उसके धाम का, जो अमर और परम आनंद का भंडार है खोज और पता लगाना चाहता है, और जिसको जुगत चलने और पहुँचने उस मुक्काम की दरियाफ्त करना मंजूर है, उसके वास्ते यह बचन कहा जाता है ॥

२—पहिले संत सतगुरु या उनकी संगत का खोज लगा कर, उनके सत संग में शामिल होवे, और दीनता और अदब और सच्ची गरजमंदी के साथ उनके सन्मुख जावे और शौक और प्रीत के साथ उनके बचन सुने और समझे और जो बचन अपने वास्ते मुफ्तीद और लायक देखे, उनके मुवाफिक कार्रवाई शुरू करे, यानी जो खियालात नाकिस और ना मुनासिब

उसके मन में पहिले से जमा हुए और धरे हैं, उनको अहिस्तह २ निकाले और छोड़े और जो बातें और चाल ढ़ाल उसको वास्ते हासिल करने सच्चे परमार्थ के ज़रूर दरकार हैं, उनको पकड़े और उनके मुवाफ़िक़ अपनी रहनी दुरुस्त करे ॥

३—सिवाय इसके जो प्रेमी और भक्त जन संत सतगुरु के सत संग में शामिल हैं या होते रहते हैं, उनकी करनी और रहनी देख कर उसके मुवाफ़िक़ अपनी कार्रवाई भी दुरुस्त करे, और उमंग के साथ संत सतगुरु और प्रेमी जन की तन मन धन से सेवा करे ॥

४—जो कि संत सतगुरु के सत संग में हर रोज़ महिमां कुल्ल मालिक, और उससे मिलने के मारग यानी सुरत शब्द के अभ्यास की बर्णन की जाती है, उसको सुनकर और समझ कर शौक़ के साथ उपदेश लेकर अंतर अभ्यास शुरू करे, और भेद रास्ते और अस्थानों का अच्छी तरह समझ लेवे ॥

५—संत सतगुरु के सत संग में और भी संत मत में प्रेम की महिमां जोर देकर बर्णन की जाती है क्योंकि बग़ैर प्रेम के न कोई दुनिया का काम दुरुस्त बन सका है, और न परमार्थ का रास्ता चल सका है

और न मन और इन्द्रियों के विकार और माया के बिघन दूर हो सके हैं ॥

६—संत सतगुरु की प्रीत कुल्ल दुनियावी जाहरी और अस्थूल प्रीतों से छुड़ाने वाली है, इस वास्ते सच्चे परमार्थी को पहले मुनासिब है कि उनके चरणों में गहरी प्रीत करे। यह प्रीत सिर्फ दुनिया के बंधनों को ढीला करने वाली और हटाने वाली नहीं है बल्कि अंतर अभ्यास में बहुत मदद मन और सुरत के सिमटाव और चढ़ाई में देती है ॥

७—कुल्ल मालिक राधास्वामी दयाल के चरणों में गहरी प्रतीत और प्रीत का आना संत सतगुरु की प्रात और प्रतीत पर मुनहसिर है क्योंकि कुल्ल मालिक का स्वरूप और संत सतगुरु का निज रूप एक ही है। जो संत सतगुरु के जाहरी स्वरूप में गहरा प्यार आया तो निजरूप में भी उसी क्रदर मुहब्बत पैदा होवेगी, और यह मुहब्बत शब्द के अभ्यास में गहरी मदद देगी, यानी एक दिन धुर धाम में पहुँचा कर छोड़ेगी ॥

८—जिस क्रदर संत सतगुरु और कुल्ल मालिक के चरणों में प्रीत बढ़ती और पकती जावेगी, उसी क्रदर अंतर में रास्ता तै होता जावेगा, और रास्ता वही

सुरत की धार है कि जो शब्द की धार है यानी शब्द सुनते हुए सुरत की धार को समेटना और उल्टाना मुमकिन है, और कोई जुगत चढ़ाई की नहीं है और नहीं रची गई है ॥

६—यही सुरत और शब्द की धार कुल्ल मालिक राधास्वामी दयाल और संत सतगुरु के चरन हैं । इस धार यानी चरनों में प्रीत लानी चाहिये, और इसी धार यानी चरनों को पकड़ के घट में चलना चाहिये ॥

१०—यही सुरत और शब्द की धार संत सतगुरु और राधास्वामी दयाल के चरनों की धार है, और वही नूर और अमृत और चेतन्य और जान की धार है जिसने इस धार को पकड़ा उसने गोया कुल्ल मालिक राधास्वामी दयाल और संत सतगुरु का दामन पकड़ लिया, या यह कि चरनों में लिपट गया ॥

११—जिसको वक्र अभ्यास के शब्द साफ़ सुनाई देता है, और कुछ आनंद आता है, या यह कि वक्र ध्यान के उसके मन और सुरत सिमट कर चरनों में लग जाते हैं, और रस लेते हैं, तो जानना चाहिये कि उसके अभ्यास की हालत अच्छी है, और दिन २ तरक्की होती जावेगी ॥

१२—जिस क्रूर अभ्यासी को अंतर में रस और

आनंद मिलता जावेगा, उसी क्रूर उसका प्रेम चरनों में कुल्ल मालिक राधास्वामी दयाल और संत सतगुरु के बढ़ता जावेगा, और उसी क्रूर प्रेमी जन में प्यार आता जावेगा, और उसी क्रूर संसार और उसके भोग विलास और सामान से चित्त हटता जावेगा ॥

१३—जैसे कि मन और सुरत सिमट कर चढ़ते जावेंगे, वैसेही रफ्तह २ अभ्यास का रस और चरनों में प्रेम ज़्यादाह बढ़ेगा, और प्रेमी अभ्यासी को महा सुख और आनंद प्राप्त होता जावेगा ॥

१४—यही अभ्यास जो बिलानागह जारी रहेगा एक दिन संत सतगुरु की दया से धुर धाम में पहुँचा कर छोड़ेगा, और वही परम आनंद और महासुख का भंडार है ॥

१५—यह काम जलदी का नहीं है । सुरत का उतार पिंड में छठे चक्र के मुक्राम से अठारह बीस वर्ष में होता है, और उसमें आसानी बहुत है और मदद पूरी मिलती है, यानी दिन और रात कुटम्बी लोग बराबर उतार में मदद देते हैं । बरखिलाफ़ इसके चढ़ाई मुश्किल है, और उसका अभ्यास बहुत थोड़ी देर किया जाता है, और बाक़ी वक्र संसारी कारो-

बार में सफ़्र होता है, इस वास्ते प्रेमी अभ्यासी को चाहिये कि प्रतीत और प्रीत सहित अपना अभ्यास नेम से हर रोज़ दो बार तीन बार बल्कि चार बार करता रहे, और धीरज के साथ अपनी तरक्की की जांच करता हुआ कुल्ल मालिक राधास्वामी दयाल के चरणों में शुकरानह करे, और प्रीत और प्रतीत बढ़ाता रहे, तब एक दो तीन या चार जनम में कारज बन जावेगा ॥

१६—मालूम होवे कि हर जनम में तरक्की ज़्यादाह से ज़्यादाह होती जावेगी, और संत सतगुरु और उनका सतसंग भी मिलेगा, और जहां से कि अभ्यास पिछले जनम में छोड़ा वहीं से आगे बढ़ेगा, और बनिसबत पहिले जनम के दूसरा जनम हरतरह से बेहतर होगा ॥

१७—जिस किसी के मन में शौक तेज़ है और प्रेम ज़बर है, और सफ़ाई जल्द करी है, यानी अपने मन से दुनिया की ख़्वाहशों को निकाल दिया और घटा दिया है, वह एकही जनम में दो जनम की कार्रवाई कर सका है, और इस तरह से उसका काम किसी क़दर जल्द बनना मुमकिन है, लेकिन जो यह सिफ़ात उसमें नहीं हैं और ख़्वाहमख़्वाह जल्दी और घबराहट जाहर करता है, तो समझना

चाहिये कि वह शख्स नादान है, और अचरज नहीं कि जल्दी के सबब से किसी क्रूर निरास होकर अभ्यास छोड़ देवे, और राधास्वामी मत को हक्रीर समझ कर उससे जुदा हो जावे। ऐसे जीवों को नादान और अभागी समझना चाहिये ॥

१८—अकलमंद और दाना घही है कि जो अपनी हालत और ताकत और लियाकत को जांचता और परखता हुआ चलता है, और धीरज के साथ अपना अभ्यास करके उसका रस थोड़ा बहुत लेकर मगन रहता है। और तरक्री का उम्मैदवार होकर संत सतगुरु और राधास्वामी दयाल के चरणों में प्रीत और प्रतीत बढ़ाता जाता है। ऐसे शख्स का कभी अकाज नहीं होगा, और कुल्ल मालिक राधास्वामी दयाल उसको तरक्री देते हुए एक दिन निज धाम में बासा देवेंगे ॥

बचन-२०

जागो, भागो, और तोड़ो, जोड़ो ॥
(स्वाब गफलत और मोह नौद से जागो) (निज घर यानी राधास्वामी धाम की तरफ भागो) (और जगत

से प्रीत तोड़ो यानी दुनिया का मोह
छोड़ो) आर (राधास्वामी दयाल
आर संत सतगुरु के चरनों में
प्रीत जोड़ो)

१—कुल्ल जीव दुनिया आर कुटम्ब परवार के मोह
आर कारोबार में इस क्रदर मशगूल हैं, कि उनको
कुल्ल मालिक आर उसके निज धाम की कभी सुध
भी नहीं आती । आर बावजूदे कि तमाम जगत का
अभाव होता हुआ देखते हैं आर फिर अपनी मौत
की याद नहीं लाते ॥

आर कहते हैं कि कोई मालिक इस रचना का है
आर फिर उसका खोज या भजन या उसके चरनों
में प्रीत नहीं करते ॥

आर जानते हैं कि रूह या जीव आत्मा अमर
है आर फिर तहक्रीक नहीं करते कि बाद छोड़ने इस
देह आर देश के कहां जायँगे, आर सुख पावेंगे
या दुख ॥

दुनिया में जो थोड़े दिन का ठहराव है, उस अर्सह
में वास्ते प्राप्ती सुख आर दूर होने दुख के जिंदगी में
रात दिन मिहनत करते हैं, आर आइंदह बाद मौत

के वास्ते मिलने सुख और दूर होने कष्ट और कलेश के कोई जतन नहीं करते । इस क्रिस्म की रहनी का नाम रुवाब गफ़लत और मोह नींद और भूल और भ्रम है ।

२—इस गफ़लत और भूल से जिस क्रदर जल्द हो सके कुल्ल जीवों को जागना यानी होशियार होना चाहिये, और होशियारी का निशान यह है कि कुल्ल मालिक का खोज लगाना, कि वह (१) कौन और (२) कैसा और (३) कहां है-और उससे (४) किस तरकीब से मेल हो, (५) और देह धर कर दुख सुख और जनम मरन के चक्कर से कैसे बचाव होवे ॥

३—इन सवालों का पूरा २ जवाब सिर्फ़ राधास्वामी मत में मिल सकता है, और जो मत कि दुनिया में जारी हैं, उनमें इस भेद का वर्णन जैसा चाहिये वैसा नहीं है, और न तरकीब चढ़कर पहुँचने सुरत की कुल्ल मालिक के निज धाम में बयान की है ॥

४—जवाब उन सवालों के यह हैं कि (१) कुल्ल मालिक सत्त पुर्ष राधास्वामी दयाल हैं, और (२) उनका शब्द स्वरूप है, और (३) उनका निज धाम ऊँचे से ऊँचे देश में है और (४) रास्ता उसका नैन

नगर से (जहां जीव की बैठक वक्र जाग्रत के है) शुरू होता है, और शब्द को सुन्ती हुई यानी धुनको पकड़ के सुरत धुर धाम में पहुँच सकी है—और वहाँ दर्शन कुल्ल मालिक राधास्वामी दयाल का करके परम आनंद को प्राप्त होती है, और (५) देश में पहुँचने पर विदेह हो जाती है, यानी रूहानी स्वरूप हो जाता है, और जनम मरन का चक्कर छूट जाता है, क्योंकि दुख का भोग देह के सबब से होता है, और जनम मरन भी देह का होता है, और देह माया के मसाले से तयार होती है, और वह मसाला हमेशह एक रस क्रायम नहीं रहता है ॥

५—जो कोई सच्चा खोजी और दर्दी है, वह राधास्वामी संगत में शामिल होकर और भेद रास्ते और मुक्रामात का और जुगत चलने की दरियाफ्त करके अभ्यास शुरू कर सका है, और कुल्ल मालिक राधास्वामी दयाल और संत सतगुरु के चरणों में, प्रीत और प्रतीत बढ़ाने से चाल उसकी सहज और तेज चल सकी है ॥

६—जिस क्रदर दुरुस्ती से अभ्यास ध्यान और भजन का, जिस किसी से विरह और प्रेम अंग लेकर बन पड़ेगा, उसी क्रदर उसको अंतर में रस और आनंद

प्राप्त होगा और उसी क्रूर दुनिया और उसके भोगों से चित्त हटता जावेगा, और ख्वाहिश भी घटती जावेगी ।

७—इसी तरह अभ्यास करते २ कुल्ल मालिक राधास्वामी दयाल और संत सतगुरु की दया और मेहर से एक दिन निज घर में बासा मिल जावेगा और कुल्ल मालिक राधास्वामी दयाल के दर्शन का बिलास और आनंद प्राप्त होगा ॥

८—यह कार्रवाई दुरुस्ती और आसानी से उस वक्र बन पड़ेगी, जब कि अभ्यासी के मन में संसार और उसके पदार्थों की तरफ से किसी क्रूर बैराग आवेगा यानी सत संग में बैठ कर और बचन सुनकर, पुराने स्वभाव और आदतें और संसार और उसके भोगों की चाह मन से निकसती और घटती जावेगी और बजाय उनके परमार्थ की क्रूर और कुल्ल मालिक के चरनों का प्रेम और उसके धाम में पहुँचकर दर्शन हासिल करने का शौक पैदा होगा ॥

९—सच्चे प्रेमी को ऊपर का लिखा हुआ फ़ायदह संत सतगुरु के सतसंग से जल्द हासिल होगा और उसके प्रेम की हालत उनकी दया और मेहर से बढ़ती जावेगी, और उसके साथ अभ्यास की भी तरकीब जावेगी ॥

१०—इसी तरह दुनिया और उसके सामान से प्रेमी अभ्यासी का आहिस्तह २ पीछा छूटता चला जावेगा, और कुल्ल मालिक के चरनों में प्रीत और प्रतीत बढ़ती जावेगी ॥

११—खुलासह यह कि अंतर में सुरत इधर से सरकती और ऊंचे देश में चढ़ती चलो जावेगी और जिस क्रदर यह कार्रवाई बन्ती जावेगी उसी क्रदर देह और दुनिया में बंधन घटता और हल्का होता जावेगा । क्योंकि बगौर इधर से हटने के मन और सुरत उधर की तरफ़ चल और चढ़ नहीं सक्के ॥

१२—जो लोग कि इस दुनिया को अपना घर और यहां के भोग बिलास और मान वड़ाई और हकूमत को अपना सुख और आनंद समझ रहे हैं, वे अपनी वासना और करनी अनुसार बारम्बार संसार में आवेंगे, और दुख सुख और जनम मरन का कलेश सहते रहेंगे ॥

१३—जो कोई थोड़ा शौक़ लेकर के भी राधास्वामी मत में शामिल होगा, और उपदेश लेकर थोड़ा बहुत अभ्यास सुरत शब्द मारग का शुरू करदेगा, वह भी सतगुरु की मेहर और दया से एक दिन पार हो जावेगा, और जनम मरन के कलेश से जावेगा ॥

१४—इस वास्ते कुल्ल जीवों को मुनासिब और लाजिम है, कि जैसे तैसे भाव से राधास्वामी मत में शामिल होकर, और उपदेश सुरत शब्द मारग का लेकर, थोड़ा बहुत अभ्यास उसका शुरू कर दें तो उनका भी बचाव हो जावेगा, यानी एक दिन धुरपद में पहुंच कर परम आनंद को प्राप्त होवेंगे ॥

१५—राधास्वामी मत में बड़ा भारी फ़ायदह यह है, कि घर बार और रोज़गार छोड़ना नहीं पड़ता । ग्रहस्त में रहकर राधास्वामी मत का अभ्यास थोड़ा बहुत दुरुस्ती के साथ बन सका है, बशर्ते कि संत सतगुरु के बचन के मुवाफ़िक़ कार्रवाई की जावे, और सहज में जीव का कल्याण हो सका है । दूसरे मतों में यह फ़ायदह हासिल नहीं हो सका क्योंकि जो कोई प्राणों के आसरे घट में चढ़ाई करना चाहे, उसको सख़्त संन्यास और अभ्यास प्राणों के रोकने और चढ़ाने का पड़ता है, और वह ग्रहस्त आश्रम में रहकर नहीं कर सकता । ज़रासी बेअहतियाती में ख़तरा जान रु सख़्त बीमारी का रहता है ॥



बचन-२१

पहिले जीव संसार में बसा, रसा,
धसा, फँसा और ग्रसा गया, अब
जो संत सतगुरु की मेहर से अपने
घट में उलटने का जतन करे, और
बसे, रसे, धसे, फँसे और ग्रसे-तो
उसके जीव का कारज सहज में
बन जावे ॥

१—आदि में सुरत राधास्वामी दयाल के चरणों से
उतर और ब्रह्ममान्ड से गुज़र कर पिन्ड में तीसरे
तिल अथवा छठे चक्र के मुक्काम पर ठहरी, और
वहां से दो धार होकर दोनों आँखों में आई और
तिल में बसी-और एक धार ज़बान पर आई, और
वहां सुरत जिभ्या रस में रसी ॥

२—फिर वही सुरत आंख और कान इंद्रियों के
वसीले से संसार में धसी और फैली, और कुटुम्ब
परवार और धन और माल के मोह में फँसी और
इंद्री रस और भोगों में ग्रसी यानी गिरिफ्रतार हुई ॥

३—इस उतार और फैलाव और फँसाव की

में सुरत इस देह और दुनिया में अपने आसा मंसा और त्रिश्ना और मन के बंधन और प्यार के सबब से दुख सुख भोगती है, और अक्सर चिन्ता और फ़िकर इसको सताते रहते हैं ॥

४—कोई दुख सुख असली हैं और कोई आरज़ी । असली वह हैं कि जो मन और सुरत को अपने करमों के सबब से भोगने पड़ते हैं । और आरज़ी वह हैं कि जो बसबब प्रीत और बंधन दूसरे शख्सों के दुख सुख का असर पैदा करते हैं और असल में वह दुख सुख उन शख्सों को अपने करमों का फल मिला है ॥

५—सिवाय मामूली दुख सुख के एक निहायत भारी दुख और तकलीफ़ मौत की हर एक जीव को सहनी पड़ती है और उस्से किसी सूरत में किसी का बचाव नहीं हो सका, और न कोई उस दुख में किसी तरह की मदद और सहायता कर सका है ॥

६—अलावह इस के जो उमरभर संसार के कारो-वार, और मन और इन्द्रियों के भोग बिलास में खर्च की गई, और यही चाह और यही बासना मनमें बसी रही, तो वह बाद मरने के खींच कर फिर देह में लावेगी । और इस तरह जनम मरन का चक्कर

और ऊंच नीच देह और देश में बासा बराबर जारी रहेगा ॥

७—कुल्ल मालिक राधास्वामी दयाल और संत सत गुरु फ़रमाते हैं, कि जिस किसी को इन तकलीफ़ों और मुसीबतों से बचना मंज़ूर है, और अमर देश में परम आनंद की प्राप्ती चाहता है, उसको चाहिये कि संत सतगुरु के सतसंग यानी राधास्वामी संगत में शामिल होकर पता और भेद कुल्ल मालिक राधास्वामी दयाल और उनके निज धाम का, और भी हाल रास्ते और मंज़िलों का, और जुगत उसके तै करने की सुरत शब्द मारग का अभ्यास करके, मुफ़स्सिल तौर पर दरियाफ़्त करके अभ्यास शुरू करदे, और कुल्ल मालिक राधास्वामी दयाल और उनके सतसंग की सरन द्रिढ़ करे, तब उसका कारज बन्ना शुरू होगा, यानी सुरत और मन उसके सिमटते और घर की तरफ़ चलते और चढ़ते जावेंगे ॥

८—जैसे सुरत पिंड में उतार के वक्र देह और संसार और कुटुम्ब परवार वग़ैरह में बंधगई, ऐसे ही जब अंतर में शब्द और राधास्वामी दयाल के चरणों में, प्रीत और प्रतीत के साथ लगेगी, तब छुटकारा जनम मरन से और प्राप्ती परम धाम की मुमकिन है ॥

६—इस वास्ते चाहिये कि पहिले सुरत तीसरे तिल में बसे, और शब्द के रस में रसे, और अधर में धुन सुन्ती हुई धसे, और गुरु चरन में प्रेम प्रीत के साथ फंसे, और दर्शन और स्वरूप में ग्रसे, तब संसार की तरफ से हटाव, और सच्चे परमार्थ यानी कुल्ल मालिक के चरनों में भुकाव और रास्ते का तै होते जाना मालूम पड़े और रफ्तह रफ्तह एक दिन काम पूरा बन जावे ॥

१०—यह सब काम संत सतगुरु या उनके प्रेमी सेवक के सतसंग में बन सका है, और किसी की संगत में यह बात हासिल नहीं हो सकी चाहे कोई अमीर होवे या गरीब, जब तक सतगुरु के चरनों और उनके सतसंग में सच्चा दीन नहीं होगा, कुछ फ़ैज़ और फ़ायदह नहीं हासिल कर सका ॥

११—इस किसम का सतसंग आज कल राधास्वामी मत में जारी है, और पता और भेद कुल्ल मालिक और उसके धाम का वहीं मालूम हो सका है। और हाल रास्तह और मंज़िलों का और तरीका चलने का सुरत शब्द मारग के अभ्यास से, वहां वक्र उपदेश के समझाया जाता है, और किसी मत में जो आज कल जारी हैं यह भेद और उपदेश बिल्कुल् नहीं है ॥

१२—जो जीव कि मौत के कष्ट और कलेश और

जनम मरन के चक्कर से बचना चाहें, उन को चाहिये कि राधास्वामी संगत में शामिल होकर और कोई दिन सतसंग करके उपदेश लेकर अभ्यास शुरू करें, और कुल्ल मालिक राधास्वामी दयाल और संत सत-गुरु की सरन द्रिढ़ करें, तो उन के जीव का कारज सहज में बन जावेगा और अनेक तरह के कष्ट और कलेश और दुक्खों से बचाव हो जावेगा, और अमर धाम में बासा और कुल्ल मालिक सत्तपुर्ष राधास्वामी दयाल का दर्शन पाकर परम आनंद को प्राप्त होंगे ॥

१३—जो जीव भूल और भ्रम करके राधास्वामी संगत में शामिल नहीं होंगे, और ऊपर की लिखी हुई कार्रवाई यानी सुरत शब्द मारग का अभ्यास नहीं करेंगे, तो वक्र मौत के अत्यन्त दुख पावेंगे और चौरासी जोनों में माया के घेर में भ्रमते रहेंगे, यानी बारम्बार ऊँची नीची देह धर कर दुख सुख और जनम मरन का कलेश सहते रहेंगे ॥

बचन-२२

जाँचो सम्हालो और होशयार हो, खोजो रलो और मिलो, और गाओ ध्याओ और बजाओ ॥

(दुनियां का हाल नाशमान्ता का जांच कर सम्हलो यानी उसमें धोखा न खाओ, और होशयार हो यानी उससे न्यारे होने की पेश्तर मौत के वक्क. से तदबीर करो) (और वह तदबीर यह है कि सतगुरु खोजो और उन के सतसंग में रलो, और उन से प्रेम प्रीत के साथ मिलो) (फिर सतगुरु से उपदेश लेकर उन की महिमा और गुन गाओ, और उनके स्वरूप को निज घट में ध्याओ और अन्तर शब्द को बजाओ यानी चित्त से सुना) ॥

१—इस दुनिया का हाल जो कोई गौर से देखे, तो मालूम होगा कि बिलकुल धोखे की जगह है यानी इसमें कोई चीज़ ठहराऊ नहीं है, और न अपना ठहराव मुमकिन है, फिर भी लोग यहीं के सामान के वास्ते बारम्बार चाह उठाते हैं, और अनेक तरह के जतन और मिहनत उसके पूरा करने के वास्ते करते हैं, और वक्र पूरन होने चाह के निहायत मगन होते हैं और मन में फूलते हैं, और फिर वक्र बिजोग के रोते और दुखी होते नज़र आते हैं ॥

२—अब ख्याल करो कि ऐसे अस्थान में जहां कि जीवों का ठहराव थोड़े दिनों का है, उन को वह वक्र सिर्फ दुनिया के सामान पैदा करने में और इंद्रि भोगों का रस लेने में खर्च करना चाहिये, याकि यह काम औसत दरजे पर करें, और निजघर का (जहां से कि आदि में सुरत आई है) खोज करके, और पता और भेद रास्ते और तरीका चलने का दरियाफ्त करके, कुछ कार्रवाई इस रास्ते पर चलने की भी करें। क्योंकि जो ऐसा न किया जावेगा, तो काल मौत के वक़्त ज़बरदस्ती और झटके देकर सुरत को देह में से निकाल कर ले जावेगा, और महाकष्ट और कलेश देगा। फिर गौर का मुक्राम है

कि उस रास्ते को जीते जी साफ़ करना, और काल के जुलम से बचने का जतन मुनासिब है या नहीं ॥

३—अकलमंद और खोजी आदमी जरूर पेशतर मौत से तहक्रीक करेगा, कि सुरत को बाद छोड़ने देह के कहां विश्राम करना चाहिये, और वह अस्थान कहाँ है, और कौन जतन से उसकी प्राप्ती होवे, और उस जतन की कार्रवाई में लग जावेगा और घट में रस और आनंद पाकर उस जतन की कार्रवाई को बढ़ावेगा, और दुनिया और उसके सामान से आहिस्तह २ उस की तवज्जह घटती और हटती जावेगी ॥

४—यह बात बगैर मेहर और दया सतगुरु के हासिल नहीं हो सकी, इस वास्ते मुनासिब होगा, कि जब दुनिया का हाल देख कर होशयारी आवे तब संत सतगुरु का खोज करके उनके सतसंग में शामिल होवे, और प्रेमी जन से जो उस सतसंग में शामिल हैं हेल मेल पैदा करें। यहां तक कि उनमें अच्छी तरह से रलमिल जावे, और बचन सुन कर अपने मन और बुद्धि की सफ़ाई करता जावे, और संत सतगुरु की सेवा करके और उनके चरनों में प्रीत और प्रतीत लाकर मुहब्बत पैदा करे, ताकि पूरा मेल हो जावे, और वे इसको अपना लेवें ॥

५—जब शौक्र के साथ कोई जीव संतों के सतसंग में शामिल होकर उनसे मिलेगा, तब वे दया करके उपदेश सुरत शब्द मारग का देवेंगे, और पता और भेद कुल्ल मालिक के धाम का, और भी रास्ते की मंजिलों का समझा कर जुगत चलने की बतावेंगे, जिसकी कमाई से कुछ भेद अंतर का खुलेगा ॥

६—जब संत सतगुरु की दया से मन और सुरत का सिमटाव, और चढ़ाई घट में थोड़ी बहुत मालूम पड़े और कुछ रस आवे, तब बारम्बार उनकी और कुल्ल मालिक राधास्वामी दयाल की महिमां गाना चाहिये और जो २ दया और मेहर उन्होंने समय २ पर की है, उसका मनही मन में शुकुराना करना चाहिये ॥

७—कुल्ल मालिक राधास्वामी दयाल और संत सतगुरु की महिमां अगम और अपार है और किसी की ताकत नहीं कि जो ज़रूर भी उनके गुन गा सके लेकिन हर एक प्रेमी को चाहिये, कि अपनी समझ और ताकत के मुवाफ़िक़ गुन गावे और महिमां बर्णन करे, तो उसके मन में हुलास और उमंग पैदा होगी और प्रेम जागेगा, और अभ्यास सुखाला और रसीला बन पड़ेगा ॥

८—प्रथम अभ्यास नाम का सुमिरन और गुरु स्वरूप के ध्यान का करना चाहिये, इस्से मन निश्चल होगा और रस पावेगा, और अस्थान २ पर ध्यान करने से तरक्की होती जावेगी, और चरणों में प्यार और विश्वास बढ़ता जावेगा, और अंतर में सफ़ाई होती जावेगी ॥

९—जब गुरु स्वरूप का ध्यान किसी क्रूर दुरस्ती से बन पड़ेगा, तब मौज और दया से शब्द भी साफ़ सुनाई देगा । और उस में तवज्जह लगाने से संत सत-गुरु की दया से मन और सुरत चढ़ेंगे, और रफ़्तह २ ऊंचे देश का बिलास और आनंद देखकर मगन होते जावेंगे ॥

१०—इस तरह अभ्यास करने से जीव का कारज सहज में बन्ना शुरू होगा, और एक दिन माया के पार धुर पद में पहुंच कर परम आनंद को प्राप्त होगा और जनम मरन और देहियों के बंधन और दुख सुख के भोगसे क्लिष्ट छुटकारा हो जावेगा ॥

११—ऐसी महिमां संत सतगुरु की है, कि उनके चरणों में लग कर जगत के जीव सहज में तरसके हैं, यानी माया के घेर के पार पहुंच कर, सत्तपुर्ष राधास्वामी देश में जहां काल और करम मन और माया नहीं है बासा पा सकें हैं ॥

१२—राधास्वामी संगत कुल्ल मालिक राधास्वामी दयाल और संत सतगुरु की संगत है । जो उसमें शामिल होगा और उपदेश लेकर, गुरु स्वरूप का ध्यान, और राधास्वामी नाम का सुमिरन, और शब्द का श्रवन मन और सुरत से अपने घट में शुरू करेगा, और भेद लेकर राधास्वामी दयाल के चरणों में प्रीत प्रतीत करेगा उसपर बराबर दया होती जावेगी, और हर तरह से उसकी रक्षा और सम्हाल फ़रमा कर कुल्ल मालिक राधास्वामी दयाल और संत सतगुरु उस जीव को एक दिन निज घर में पहुँचा कर छोड़ेंगे, जहां से फिर देह और दुनिया में आना नहीं होगा, और जहां सदा आनंद और महा सुख प्राप्त होगा ॥

बचन--२३

मन भूले को समझाओ, शैतानी
अंग हटाओ, राधास्वामी चरनन
चित लगाओ, गुरु सन्मुख दीनता
लाओ तब घटमें चढ़ फल पाओ ॥

१—इस दुनिया में सब जीव सच्चे और कुल्ल मालिक और उसके निज धाम को जो उनका निज घर है भूलकर अनेक पदार्थों और जीवों में बन्ध रहे और

भरम रहे हैं। और हरचंद एक दूसरे को मरते देखते हैं, और और चीजों का भी अभाव होता हुआ नज़र आता है, पर अपनी मौत का ख्याल दिल में बहुत कम गुज़रता है और कभी ऐसा सोच पैदा नहीं होता कि बाद मरने के कहां जाना होगा, और वहां सुख मिलेगा या दुख ॥

२—इस दुनिया में थोड़े दिनों का ठहराव है जिस के वास्ते सुख हासिल करने और दुख दूर करने के लिये अनेक जतन करते हैं, और जानते हैं कि सुरत यानी जीव आत्मा अमर है, पर ज़रा भी खोज इस बात का नहीं करते, कि आइंदह बाद मरने के सुख मिलेगा या दुख, और कहां बासा पावेंगे और दिन २ संसार और उसके पदार्थों में और भी कुटुम्ब परवार में लिपटते जाते हैं, और उनके निमित्त अनेक तरह के जतन यानी करम करते हैं ॥

३—यह भूल और भरम बग़ैर सतसंग सतगुरु के दूर नहीं हो सका, क्योंकि सिर्फ़ उनके सतसंग में भेद कुल्ल मालिक, और उसके निज धाम और रास्ते की मंज़िलों का बर्णन होता है, और दुनिया और तीन लोक की रचना का (जो माया के घेर में है) निरनै खोल करके किया जाता है, यानी यह

बात जोर के साथ समझाई जाती है, कि जो कोई माया के देश में रहेगा, वह जनम मरन और देहियों के दुख सुख से नहीं बचेगा, जब तक कि कुल्ल मालिक राधास्वामी दयाल के दर्शन, और उनके निज धाम में पहुँचने की आसा मज़बूत बाँध कर, उस तरफ़ चलने का अभ्यास नहीं करेगा ॥

४—लेकिन भेष और पंडित और जिनके घरों में बंसाबली गुरवाई जारी है, और इन सब के बहकाने से जगत जीव संत सतगुरु और उनके सतसंग की निंदा करते हैं, और अपने रोज़गार और मान बढ़ाई और फ़ायदह के वास्ते नहीं चाहते हैं, कि कोई जीव संतों के सतसंग में शामिल होवे, और सच्चे मत यानी सच्चे कुल्ल मालिक का भेद, और उसके धाम में चढ़कर पहुँचने की जुगती से वाक़िफ़ होकर चलने का अभ्यास करे ॥

५—यह लोग काल पुर्ष के दूत हैं और इस दुनिया के रचना की सम्हाल और रक्षा के लिये पैदा किये गये हैं । जो कोई इनका संग करेगा और बचन मानेगा, वह काल और माया के घेर में रहेगा, और बारम्बार संसार ही में भरमेंगा ॥

६—जो कोई दयाल मत में शामिल होकर, दयाल

पुर्ष के धाम में बासा चाहे, उसको लाजिम है कि उन जीवों के संग से, जो कालमत का उपदेश करते हैं (जैसे मूरत और निशान की पूजा तीरथ बरत हठजोग बुद्धिजोग प्राणजोग बाचकज्ञान वगैरह) बचा रहे और संत सतगुरु के सतसंग का पता लगा कर उसमें शामिल होवे तब सच्चा भेद और सच्चा मारग सच्चे मालिक से मिलने का हासिल होगा ॥

७—मालूम होवे कि सिवाय काल के दूतों के, अपना मन और इंद्रियां भी काल के प्यादे हैं और इनका पूरा २ भुकाव संसार और उसके भोग विलास की तरफ है। संत सतगुरु और उनके सतसंग की मदद लेकर, इनका मुख मोड़ना चाहिये, यानी मन में शौक सच्चे मालिक से मिलने का पैदा करके, उसको और भी इंद्रियों को सच्चे मालिक से मिलने के जतन में मुख्य करके लगाना चाहिये। और दूसरे दरजे पर संसार के कारोबार भी (जो औसत दरजे पर जरूरी हैं) जैसे रोजगार और अपनी देह और घर बार का काम और ब्यौहार वगैरह करना चाहिये ॥

८—सिवाय संत सतगुरु के सतसंग और उनकी दया और मेहर के यह मन और इंद्रियां कभी सीधे नहीं चलेंगे। इस वास्ते पहिले खोज संत सतगुरु और

उनके सतसंग का जरूर है, और फिर भाव और दीनता से उस में शामिल होना और बचन सुनकर विचारना और जिस क्रूर बन सके उसके मुवाफिक़ कार्रवाई करना, तब काल अंग किसी क्रूर आहिस्त २ जीता जावेगा, और चित्त थोड़ा बहुत कुल्ल मालिक राधास्वामी दयाल के चरणों में लगेगा ॥

६—जिस क्रूर भेद और महिमा राधास्वामी दयाल की सतसंग में सुनी जावेगी, उसी क्रूर जरूरत सच्चे परमार्थ के कमाने की मन में समझी जावेगी, और दया लेकर करनी थोड़ी बहुत बन्ती जावेगी, और अंतर में उसका फ़ायदह भी कुछ २ मिलता जावेगा, इस तरह दिन २ शौक और प्यार और प्रतीत, चरणों में कुल्ल मालिक राधास्वामी दयाल और संत सतगुरु के बढ़ते जावेंगे, और दीनता यानी गरजमंदी ज़्यादाह होती जावेगी ॥

१०—प्रेम और दीनता के साथ सुरत शब्द मारग के अभ्यास में, संत सतगुरु की मेहर और दया से तरक्की होती जावेगी, और घटमें परचे मिलते जावेंगे और मन और सुरत चढ़कर ऊँचे देश का रस और आनंद लेवेंगे, तब इस जीव को संत सतगुरु और उनके सतसंग और उपदेश और दया की महिमा

थोड़ी बहुत मालूम पड़ेगी, और चरनों में प्रीत और प्रतीत दिन २ बढ़ती जावेगी । इसी तरह एक दिन धुरधाम में पहुँच कर कारज पूरा बन जावेगा यानी सुरत अमर और परम आनंद को प्राप्त होगी और अपने सच्चे माता पिता कुल्ल मालिक राधास्वामी दयाल का दर्शन पाकर चरनों में बासा पावेगी, और जनम मरन और बारम्बार देह धारन करने के कष्ट और कलेश से क्कितई छुटकारा हो जावेगा ॥

बचन-२४

उगलो १ निगलो २ देओ ३ और
लेओ ४ (१ जगत को उगलो) (२ शब्द
की धुन को जो अमी की धार है
निगलो) (३ तन मन धन देओ)
(४ प्रेम दान लेओ)

१—जीव बहुत काल से रचना में आया है, और अनेक जनम इसके माया देश में गुजर गये हैं, इस सबब से बंधन मन इंद्री और देह के संग और भी साथ कुटम्ब परिवार और धन माल और भोगों के, बहुत गाढ़े और मज़बूत होगये हैं, और इसी क्रिस्म के खियालात और तरंगों और ख्वाहशें मन में समारही हैं ॥

२—जब से कि यह जीव हाल के जनम में पैदा हुआ, और उस वक्त तक कि संत सतगुरु के सन्मुख या उनके सत संग में हाज़िर हुआ—इस अर्सह में कुल्ल वक्त अपना दुनिया के कारोबार और रोज़गार और देह के ब्यौहार में, और कुटुम्ब परिवार और बिरादरी और दोस्त आशना वगैरह के संगमें खर्च करता रहा, और यही ख्याल और तरंगें और गुनावन हर वक्त चाहे एकान्त में और चाहे भीड़ भाड़ के संग उठती रहीं, अब जब तक कि यह मसाला निकाला न जाय, तब तक परमार्थ के बचन हिरदे में कैसे समा सके हैं, और क्योंकर याद रह सके हैं ॥

३—इस वास्ते संत सतगुरु फ़रमाते हैं, कि पहिले जगत यानि दुनिया को उगलो यानी अपने मन से संसारी ख्यालों को हटाओ और कम करो और बजाय उसके सतसंग में हाज़िर होकर, सतगुरु के बचनों को चेत कर सुनो और समझो और अंतर हिरदे में बसाओ ॥

४—जिस क्रूर सतसंग के बचन होशयारी के साथ सुन्नो और समझने में आवेंगे, उसी क्रूर दुनिया के ख्याल ओछे और तुच्छ दिखलाई देंगे, और मन से आहिस्तह २ निकसते जावेंगे और इसी तरह तरंगे और

रूवाहशें भी घटती जावेंगी, तब हिरदा किसी क्रदर साफ़ और निर्मल होता जावेगा, और आहिस्तह २ पारमार्थ का रंग चढ़ता जावेगा, यानी कुल्ल मालिक राधास्वामी दयाल और संत सतगुरु के चरनों में भाव और प्यार मन में पैदा होता जावेगा ॥

५—जब इस क्रदर असर सतसंग का जाहर होवेगा तब सतगुरु मेहरबान होकर उपदेश ध्यान और भजन का देवेंगे, यानी मन और सुरत को स्वरूप के आसरे समेटने और जमाने, और शब्द के आसरे चढ़ाने और ठहराने का जतन समझावेंगे, और उसका नित्त अभ्यास करावेंगे, इस जुगत से मन को अंतर में रस मिलेगा और सुरत को आनंद प्राप्त होगा ॥

६—जिस क्रदर मन और सुरत अंतर में बिरह और प्रेम अंग लेकर शब्द और रूप में लगेंगे उसी क्रदर रस और आनंद बढ़ता जावेगा, और शान्ती और ताकत आती जावेगी, यानी अमीं अहार प्राप्त होना शुरू होगा ॥

७—लेकिन यह हालत उस वक्र हासिल होगी, जब कि मन से चाहें और तरंगें संसार के भोग विलास और मान बढ़ाई की दूर हो जावेंगी, और गुरु स्वरूप और शब्द में गहरा प्यार आजावेगा, पर यह

कैफ़ियत कुछ अर्सह के सतसंग और अंतर अभ्यास से पैदा होगी ॥

८—मन और इन्द्रियां संसार के भोगों में निहायत लिप्त हो रहे हैं, और जाती भुकाव इनका दुनिया की तरफ़ है। इस वास्ते जो कोई इनका मुख अंतर में मोड़ा चाहे, उस को बहुत खँचा तानी करनी पड़ती है, यानी कोई दिन मन के साथ लड़ाई और भगड़ा करना पड़ता है, तब यह सतगुरु की मेहर से कोई अर्सह में थोड़ा बहुत सीधा चलता है ॥

९—इस काम के करने के लिये परमार्थी अभ्यासी को मुनासिब है, कि अपने मनकी चौकीदारी करे यानी हर वक्र इसकी चाल ढाल को निरखता रहे और नामुनासिब और फ़ज़ूल और बेजा तरंगों और ख़्वाहशों को रोकता और काटता जावे तब कोई दिन के अभ्यास से यह मन अपनी पुरानी आदत को आहिस्तह २ छोड़ता जावेगा, और उसी क्रदर परमार्थी ख़्याल और ख़्वाहश इस में पैदा होते और बढ़ते जावेंगे ॥

१०—जब प्रेमी परमार्थी के मन और इन्द्री किसी क्रदर सीधे चलने लगेंगे, तब उसको तन मन और धन पूरे तौर से सतगुरु के चरनों में अरपन करने

में कुछ दिक्कत और तकलीफ़ नहीं होगी यानी सर्व अंग करके वह शख्स सतगुरु का सच्चा सेवक और प्यारा बालक हो जावेगा, और प्रीत और प्रतीत चरनों की उसके हिरदे में गहरी बस जावेगी ॥

११—उस वक्त्र सतगुरु अपनी मेहर और दया से उस प्यारे सेवक को प्रेम की दात बख्शिश करेंगे कि जिस्से उसका तन मन हरा हो जावेगा, और सुरत प्रेम रंग में सरशार और सरबोर हो जावेगी और धुनों की झनकार और अमी की वर्षा घट में हरदम जारी रहेगी ॥

बचन-२५

वर्णन हाल सुरत के उतार का संसार और पिंड में और जुगत उस के उलटाने की निज धाम की तरफ़ सुरत शब्द मारग के अभ्यास से जिसका रास्ता घट में कुल्ल मालिक राधास्वामी दयाल ने जीव के रोज़ मरह की हालतों में दिखला दिया है । और जोर दे कर ज़ाहर करना

इस बात का कि सिवाय शब्द के अभ्यास के और कोई रास्ता सुरत की चढ़ाई और उसके निज घर में पहुंचाने का रचा नहीं गया है ॥

१—सुरत यानी रूह कुल्ल मालिक की अंस है, और हमेशह से उसके साथ अभेद थी ॥

२—जब मौज हुई और शब्द प्रघट हुआ, तब धुन रूप धारा जारी हुई यानी सुरत निज धाम से नीचे उतरी, और रास्ते में किसी कदर फ़ासले पर ठके या मंज़िल या अस्थान मुक़र्रर करती हुई, और हर मुक़ाम पर मंडल बाँध कर रचना करती हुई, पहिले और दूसरे दरजे यानी निर्मल चेतन्य देश और ब्रह्माण्ड से गुज़र कर, पिंड में दोनों नेत्रों के मध्य में पीछे की तरफ़ यानी अंतर में ठहरी, और वहां से दो धार होकर दोनों आंखों में बैठ कर देह और दुनिया का कारज करने लगी और मन और इन्द्रियों के वसीले से अनेक भोगों और पदार्थों और कुटम्ब परवार और धन और माल में बंध कर दुख सुख का भोग करती है ॥

३—सच्चे और कुल्ल मालिक सत्तपुर्ष राधास्वामी

दयाल की दया और तवज्जह इस सुरत पर बहुत है, यानी जब से यह चरनों से जुदा हुई और धुन रूप होकर नीचे उतरी, और मनुष्य देह में आंखों के मुकाम पर ठहरी, तब से कुल्ल मालिक भी इस के संग हर पिंड में मौजूद है और इस पर दया की नज़र रखता है ॥

४—यही सुरत या धुन की धारा हर एक अस्थान पर रूप धरती और रचना करती हुई पिंड में उतरी है, सो वे सब रूप गोया कुल्ल मालिक ने इसकी खातिर आप धरे, और वह हर एक रूप नीचे के स्वरूप का गोया पिता और मालिक और करतार और गुरु है ॥

५—अव्वल दरजे यानी निर्मल चेतन्य देश की हृद में, जो रूप कि आदि सुरत यानी शब्द की धारा ने धारन किये, वे अरूप या निर्मल चेतन्य स्वरूप हैं, और सब रचना उन्हीं के मंडल यानी घेर में हैं ।

६—और जब से कि वह धारा निर्मल माया के देश यानी ब्रह्मान्ड में उतरी, वहां जो स्वरूप कि उसने धारन किये, उन में शुद्ध माया की मिलौनी हुई यानी शुद्ध माया के मसाले का गिलाफ़ या खोल उन पर चढ़ता गया ॥

७—और जब कि वही धारा मलीन माया के देश यानी पिंड में उतरी, तब से अलावह शुद्ध माया के खोलों के, मलीन माया के खोल उस पर और भी उन रूपों पर, जो कि इस दरजे में धारन किये, चढ़ते गये ॥

८—इस तरह सुरत सर्व अंग करके उन धाराओं के आधीन हो गई, जो कि हर एक अस्थान से चेतन्य और माया की मिलौनी से प्रघट हुई, और यह धारें तीसरे दरजे यानी पिंड में खास कर ज़्यादाह मलीन और बहुत ताक़त वाली हैं, कि सुरत की धार या तवज्जह को जिधर चाहें उधर खँच कर ले जाती हैं ॥

९—इसी तरह माया के रचे हुए जड़ पदार्थों में भी खँच शक्ती बहुत रक्खी गई है, कि वे मन और इंद्रियों की धारों को और उनके साथ सुरत की तवज्जह को अपनी तरफ़ खँचते हैं ॥

१०—मन और इंद्रियां मतलब उन औज़ारों से हैं, जो पिंड में इस गरज़ से रचे गये कि उनके वसीले से सुरत इस मृत्यु लोक की रचना के साथ मेल और बर्ताव करे, और उससे काम लेवे ॥

११—जो रचना कि पहिले दरजे यानी निर्मल चेतन्य देश में आदि सुरत ने, सत्तपुर्ष राधास्वामी दयाल

की मौज से करी, और दूसरे दरजे यानी ब्रह्मान्ड में सब रचना निरंजन और आद्या ने, अथवा ब्रह्मान्डी मन यानी ब्रह्म और माया ने सत्तपुर्ष से आज्ञा लेकर करी, और तीसरे दरजे यानी पिंड देश में जो रचना हुई, वह तीनों गुन (ब्रह्मा, विष्णू और महेश) ने, निरंजन जोत के हुक्म से और उनकी मदद से करी, और पिंडीमन और इंद्रियाँ पिंड में कारकुन मुक्करर हुये ॥

१२—मालूम होवे कि माया ने बिचित्र रचना इस लोक में, वास्ते लुभाने और बांधने सुरत के जड़ पदार्थों में करी है, और मन और इंद्रियाँ जिस क्रूर ताकत वाली हैं, उनका जोर और शोर बाहर की तरफ़ जारी है। और अन्दर में ऊपर की तरफ़ जो रास्ता गया है उसकी खबर तक भी नहीं है, और न उधर कभी फेरा होता है इस सबब से जीव हमेशह दुख सुख के चक्कर में पड़ा रहता है क्योंकि जिन पदार्थों में और भी कुटम्ब परवार वगैरह में जो इस की आशक्री है वह कोई ठहराऊ नहीं हैं ॥

१३—आम तौर पर सब जीवों का भुकाव दुनिया और उसके सामान और भोगों की तरफ़ हो रहा है और भावजूदे कि सब देखते हैं कि एक दिन मरना

ज़रूर पड़ेगा, और उस वक्त कुल्ल असबाब धन और माल और कुटम्ब और परवार एक छिन में छोड़ दिये जायँगे, और सिवाय हसरत और अफ़सोस के कुछ हाथ नहीं लगेगा । फिर भी किसी को चेत नहीं होता कि मौत की तकलीफ़ के दूर करने का जतन करें ॥

१४—जब मौत के वक़्त काल सुरत को ऊपर की तरफ़ खींचेगा और वह अपने स्वभाव और दुनिया में बंधन और आशक्री के मुवाफ़िक, नीचे और बाहर की तरफ़ को झोका खावेगी तो इस खँचा तानी में मरने वाले को भारी तकलीफ़ होगी, और आगे चल कर बहुत दुख जो अपने कर्मों का फल है सहना पड़ेगा । जिसका थोड़ा सा हाल मुरदे की सूरत से जो निहायत भयानक और पिटी कुटी हो जाती है ज़ाहर होता है ॥

१५—इस दुख में कोई दुनिया का सामान या कुटम्ब और बिरादरी किसी तरह की सहायता नहीं कर सके, और न धन और माल कुछ मदद दे सका है । अलबत्तह संत सतगुरु और कुल्ल मालिक राधास्वामी दयाल की सरन लेने से और भी उन का उपदेश मात्रे यानी सुरत शब्द मारग की कमाई करने से, मौत का दुख बिलकुल नहीं ब्याप सका है

बल्कि गहरा आनंद और खुशी कुल्ल मालिक के दर्शनों के प्राप्ती की हासिल हो सकी है ॥

१६—इस वास्ते जिस किसी को अपना सच्चा छुटकारा जनम मरन और देहियों के दुख सुख से मंजूर है, उस को चाहिये कि सत्तपुर्ष राधास्वामी दयाल की संगत में शामिल होकर और चित्त से चेत कर बचन सुने और समझे और उपदेश लेकर सुरत शब्द मारग का अभ्यास शुरू करे, तो बेशक बचाव हो जावेगा ॥

१७—कुल्ल मालिक राधास्वामी दयाल की इस क्रूर दया जीवों पर है, कि जब से उन को मनुष्य देह में पैदा किया है तब से आप भी उन के अंग संग हैं। और उन को रास्ता सच्चे उद्धार और मुक्ती का, और भी अपने निज घर में जाने का साफ़ उनके रोज़ मरह की कार्रवाई में दिखला दिया है। फिर भी जीव खोज न करें और अनेक तरह के करम और धरम और भरम में फँसे रहें, और रोज़गारियों के कहने को मान कर धोखा खाते रहें, तो मुक्काम अफ़सोस और लाचारी का है ॥

१८—वह रास्ता यह है, कि जीव की बैठक जाग्रत अवस्था में आँख के मुक्काम पर है, और सोते वक्र

वहां से सुरत की धार अंतर में ऊपर की तरफ खिंच जाती है। पहिले सूक्ष्म शरीर में जहां सुपना देखता है, और फिर कारन शरीर में जहां गहरी नींद में सोता है और सकृते यानी सन्नपात की बीमारी में उसके भी परे, जबकि स्वांस और नब्ज़ छूट जाती है इस वक़्त में जिस २ शरीर से धार खिंचती जाती है, वही बेकार होता जाता है, और उसी के बंधन ढीले हो जाते हैं, और एक का दुख सुख दूसरे शरीर में नहीं ब्यापता ॥

१६--ऊपर के बयान से साफ़ जाहर है, कि मुक्री और उद्धार यानी देहियों और रचना के बंधनों से छूटने का रास्ता, आँख के मुक़ाम से अंदर में ऊपर की तरफ़ जारी है। जो कोई उस रास्ते पर चलने का जतन करे, वह सुतंत्र यानी बाइस्त्रतियार अपने, जब चाहे तब अस्थूल सूक्ष्म और कारन देहियों से न्यारा हो सक्रा है ॥

२०--अलावह इसके मरने के वक़्त जीव इसी रास्ते से यानी आँख के मुक़ाम से घर की तरफ़ को जाते हैं, यानी पैरों की उंगलियों से खिंचाव शुरू होता है और जब आँख के मुक़ाम तक पहुंच कर पुतली खिंचती हैं, तब मौत हो जाती है। अब ख्याल करो

कि जिस रास्ते से सोते वक्र धार सुरत की अंतर में खिंच जाती है, इसी रास्ते से मौत के वक्र खिंचाव होता है, तो फिर यही रास्ता देह को छोड़ कर घर की तरफ जाने का ठहरा और उसी रास्ते से अंतर में पैदायश के वक्र सुरत उंचे मुक्काम से पिंड में उतर कर आई है, सो उसी रास्ते से मरते वक्र पिंड को छोड़ कर जाती है ॥

२१—जो कोई देहियों के बंधन और उनके लाजमी दुखों से और भी मौत की सख्त तकलीफ से बचना चाहे उसको मुनासिब है कि इसी रास्ते से यानी आँख के मुक्काम से चलने का जतन शुरू करे। और वह जतन सुरत शब्द मारग का अभ्यास है, यानी सुरत को धुन में जो घट २ में हर वक्रत हो रही है, लगा कर ऊपर को चढ़ावे, और जो शब्द की धुन है वही चेतन्य या जान की धार है। खुलासह यह कि जिस धार पर सुरत उतरी है, उसी धार पर चढ़ कर उलटना, और जहां से वह धार आई है वहां पहुंचना चाहिये ॥

२२—अगर यह कार्रवाई नहीं की जावेगी, और संसार के कारोबार और भोग बिलास में लगी, तो इस स्वभाव और संसारी आसा

कि जिस रास्ते से सोते वक्र, धार सुरत की अंतर में खिंच जाती है, इसी रास्ते से मौत के वक्र, खिंचाव होता है, तो फिर यही रास्ता देह को छोड़ कर घर की तरफ जाने का ठहरा और उसी रास्ते से अंतर में पैदायश के वक्र, सुरत उंचे मुक्काम से पिंड में उतर कर आई है, सो उसी रास्ते से मरते वक्र, पिंड को छोड़ कर जाती है ॥

२१—जो कोई देहियों के बंधन और उनके लाजमी दुक्खों से और भी मौत की सख्त तकलीफ से बचना चाहे उसको मुनासिब है कि इसी रास्ते से यानी आँख के मुक्काम से चलने का जतन शुरू करे। और वह जतन सुरत शब्द मारग का अभ्यास है, यानी सुरत को धुन में जो घट २ में हर वक्रत हो रही है, लगा कर ऊपर को चढ़ावे, और जो शब्द की धुन है वही चेतन्य या जान की धार है। खुलासह यह कि जिस धार पर सुरत उतरी है, उसी धार पर चढ़ कर उलटना, और जहां से वह धार आई है वहां पहुंचना चाहिये ॥

२२—अगर यह कार्रवाई नहीं की जावेगी, और संसार के कारोबार और भोग बिलास में लगी, तो इस स्वभाव और संसारी आसा

और बासना के मुवाफ़िक, बाद मरने के फिर देह धारन करनी पड़ेगी, और जो दुख सुख कि देही के साथ लाज़मी हैं। उनका भोग करना पड़ेगा और मौत के वक्र का भारी कष्ट सहना पड़ेगा, और यह चक्कर कभी बन्द नहीं होगा ॥

२३—सिवाय सुरत शब्द मारग के और कोई जुगत या जतन या अभ्यास, वास्ते उलटाने सुरत के और पहुंचाने उसके निज घर में रचा नहीं गया यानी सिर्फ़ शब्द की धार को पकड़ करके सुरत धुरपद में पहुंच सकी है क्योंकि आदि में शब्द प्रघट हुआ और बाक़ी रचना शब्द की धार से पैदा हुई इस वास्ते जो कोई शब्द का भेद लेकर और उसकी धार को पकड़ के घट में चलेगा, वही कुल्ल मालिक के चरनों में जहां से आदि शब्द प्रघट हुआ पहुंच सका है और जो कोई और किसी धार को पकड़ के चलेगा, वह माया के घेर में रहेगा, क्योंकि और सब धारें चेतन्य और माया की मिलौनी से जारी हुई हैं और यह सब धारें शब्द की धार के जो रूह और जानकी धार है आधीन और ताबेदार हैं, और उनकी शक्ती से चेतन्य और क्रायम हैं, और कार्रवाई कर रही हैं। जो रूह यानी शब्द की

जावे, तो और सब धारें बेकार हो जाती हैं बल्कि उनका अभाव हो जाता है, यानी जब तक कि रूह की धार वापिस न आवे, तब तक और धारें गुप्त और बेकार हो जाती हैं ॥

२४—शब्द की धार से मतलब चेतन्य की धार से है, क्योंकि शब्द चेतन्य का ज़हूरा और निशान है और उसका भेद सिर्फ सन्तों या उनके प्रेमी सेवकों के पास है। और आज कल राधास्वामी संगत में उसका अभ्यास जारी है, जो कोई सच्चा खोजी या दर्दी होवे, वह वहां से उपदेश लेकर और अभ्यास शुरू करके अपने जीव का काज बना सका है। और जो कोई बाहर मुख परमार्थ की कार्रवाई कर रहे हैं या करेंगे, उनको शुभ करम का फल कुछ सुख मिल सका है पर जीव का उद्धार यानी जनम मरन से बचाव हरगिज़ नहीं हो सका ॥

बचन--२६

१ रचो २ भजो ३ हटो ४ तजो ५ मरो
६ जीवो और ७ बसो ॥

(गुरु के रंग रचो) (गुरु का नाम भजो)
(जगत से हटो) (देह का मोह तजो)
(शब्द में मरो) (अमर होके जीवो)
(अमर धाम में बसो)

१—इस लोक में मौत का बाज़ार बड़ा गरम है, कोई जीव इस्से बच नहीं सका चाहे कैसाही जतन करो ॥

२—जब तक देह और कुटम्ब परिवार और इस लोक के भोगों और पदार्थों में मोह और उन्हीं की आसा और बासना मन में रहेगी, तब तक सिर्फ़ एक बार नहीं बल्कि बारम्बार जनमना और मरना पड़ेगा, और मौत का भारी कष्ट और क्लेश हरबार सहना पड़ेगा ॥

३—जो कोई इस कष्ट और क्लेश से बच
और अमर धाम में पहुँच कर परम आनन्द
होना चाहे, तो इस बात के हासिल
सिर्फ़ एकही जतन है और वह यह

संत सतगुरु का खोज लगा कर उनके सतसंग में शामिल होवे, और बचन सुन कर उनके चरनों में प्रेम प्रीत करे ॥

४—और कुल्ल मालिक राधास्वामी दयाल और उनके धाम का, और भी रास्ते और मंज़िलों का भेद और चलने के तरीक़े का उपदेश लेकर अभ्यास शुरू करे ॥

५—संत सतगुरु उपदेश के वक्त्र, गुरु स्वरूप के ध्यान की और घट में शब्द के सुन्ने की हिदायत करेंगे, यही शब्द धुन्यात्मक नाम और गुरु और मालिक का नाम कहलाता है । इस में तवज्जह करने से नाम के अभ्यास की बहुत जल्द तरक्की होगी, यानी मन और सुरत घट में सिमटेंगे, और परमधाम की तरफ़ चढ़ना शुरू करेंगे ॥

६—जो थोड़ा बहुत रस अंतर में मिलना शुरू होगा तो संत सतगुरु और राधास्वामी दयाल के चरनों में प्रीत और प्रतीत जागेगी, और दूसरों के मन में भी यह हाल सुनकर, इसी काम यानी अभ्यास करने का शौक़ पैदा होगा । और वे भी सतसंग में शामिल होकर, संत सतगुरु की दया का फ़ायदह उठावेंगे ॥

७—जब अभ्यासी को घट में दया और रक्षा के

परचे मिलने शुरू होंगे, तब उसके मन में प्रेम संत सतगुरु के चरनों का बढ़ेगा, और उनके रंग में रच जावेगा, और उमंग के साथ उनके नाम को भजेगा यानी सुरत शब्द मारग का अभ्यास शौक्र के साथ करेगा ॥

८—जिस क्रूर यह कैफियत और हालत बढ़ती जावेगी, उसी क्रूर अभ्यासी का चित्त संसार और उसके भोगों और पदार्थों की तरफ से हटता जावेगा और परमार्थी अनुराग की दिन २ तरक्री होती जावेगी यहां तक कि लोक लाज और मोह जाल के बंधन ढीले होते जावेंगे, और भक्ती अंग और भक्ती रीत में बेतकल्लुफ और बगैर भिक्क के बर्ताव करेगा ॥

९—ऐसे अभ्यासी को यह दुनिया धोखे की जगह नजर आवेगी, और उस में भाव और प्यार घटता और दूर होता जावेगा, और सतसंग और संत सतगुरु और प्रेमी जन प्यारे लगेंगे, और राधास्वामी दयाल के चरनों में पहुंचने का इरादा तेज और मजबूत होता जावेगा ॥

१०—जिस क्रूर अभ्यास यानी ध्यान और भजन में, मन और सुरत सिमटते और सरकते जावेंगे उसी क्रूर देह और कुटम्ब का मोह और उस के बंधन

कम और ढीले होते जावेंगे, और सुरत के चढ़ाई का शौक और अभ्यास तेज होता जावेगा ॥

११—जब दया से इस क्रूर अभ्यास बढ़ेगा, कि मन और सुरत चढ़कर तीसरे तिल में और उसके पार पहुंचेंगे, तब वे मौत और काल के मुकाम से गुजर जावेंगे यानी मर कर जी उठेंगे। और उन को इस क्रूर ताकत हासिल हो जावेगी, कि चाहे जब ऊपर की तरफ़ को सैर करें और चाहे जब देह में उतर आवें। इसी का नाम काल और मौत का जीतना है ॥

१२—यह काम जल्दी का नहीं है, सहज २ संत सतगुरु की दया और निश्चय के अभ्यास से दुरुस्त बनेगा और मन और सुरत को ऊँचे देश में चढ़ने और ठहरने की ताकत हासिल होवेगी ॥

१३—जो कोई अपने तन मन धन को सतगुरु पर वारे, और प्रेम प्रीति उनके चरणों में करे, उसी को सच्चा बैराग संसार और उसके सामान की तरफ़ से हासिल होवेगा। और वही सच्चा अनुराग कुल्ल मालिक राधास्वामी दयाल के चरणों में करेगा, और उसी की हालत अंतर अभ्यास में बदलती जावेगी, यानी उसके मन और सुरत सिमटते और घर की तरफ़ चढ़ते जावेंगे। फिर उसी का देह और इंद्रियाँ और

मन रूपी आपा शब्द में तीसरे तिल के मुक्काम और उसके परे पहुंचने पर मर जावेगा, यानी यह आपा तीसरे तिल में और कुछ उसके नीचे रह जावेगा, और सुरत और निज मन चेत कर ऊपर चढ़ेंगे ॥

१४—फिर वहां से त्रिकुटी में पहुंच कर निज मन भी रह जावेगा, और सुरत न्यारी होकर छड़ी अपने निज घर की तरफ चलेगी, और संत सतगुरु की मेहर और दया से अमर लोक में पहुंच कर बासा पावेगी और अमर आनंद को प्राप्त होवेगी ॥

१५—जब तक इस तौर पर कार्रवाई न की जावेगी तब तक जीव का सच्चा कल्याण नहीं होगा, यानी किसी न किसी क्रिस्म की देही के साथ बंधन और दुख सुख और जनम मरन का चक्कर नहीं मितेगा इस वास्ते सब जीवों को चाहिये, कि संत सतगुरु का खोज करके उनके सतसंग में शामिल हों और सुरत शब्द मारग का उपदेश लेकर, जिस क्रूर बन सके अभ्यास करें । और कुल्ल मालिक राधास्वामी दयाल की सरन दृढ़ करें, तो वे दया करके सब भांत बचावेंगे, और एक दिन दयाल देश में बासा देंगे, जहाँ हमेशह को सुखी हो जावेंगे ॥



बचन-२७

निरखो और छोड़ो, परखो और पकड़ो (दुनियां का हाल नाश मानता का निरख कर उसको मन से छोड़ते जाओ) (और सत्त की अंस जो यहाँ मौजूद है उसकी परख करो और पकड़ के सत्त सिंध से मिलो)

१—जो कोई नज़र गौर और बिचार से इस दुनिया और उसके समान और हाल को देखे, उसको मालूम होगा कि सब कारखानह और सुख और आनंद यहां का नाश मान है। और चाहे जिस क्रदर मिहनत और कोशिश करके, चाहे जितना सामान और दौलत कोई जमा करे, वह सब एक दिन छोड़ना पड़ेगा ॥

२—इसी तरह नेक नामी और शुहरत और इज़्जत इस लोक की ठहराऊ नहीं है, उसके हासिल करने के लिये पचना और खपना और जान देना अपनी उमर और चेतन्यता यानी जान को ओछी पूंजी और थोड़े फ़ायदह के लिए खर्च करना है ॥

३—परमार्थी हिसाब में वह शख्स अकलमंद और विचारवान और बड़भागी समझा जाता है कि जो अपने तन मन धन और उमर को कुल्ल मालिक सत्तपुर्ष राधास्वामी दयाल की भक्ती, और उनके दर्शनों की प्राप्ती के निमित्त खर्च करे ऐसी कार्रवाई से उसको बगैर मांगे बड़ाई और शुहरत इस लोक में, और परम आनंद और अमर अस्थान बाद छोड़ने इस देह और देश के प्राप्त होगा, और देहियों के साथ दुख सुख का भोग और जनम मरन का चक्कर कितई दूर हो जावेगा । यह फ़ायदा संसारी कार्रवाई से चाहे वह किसी क़दर मिहनत और कोशिश और धन खर्च करके की जावे हासिल नहीं हो सका है ॥

४—जो कोई रसमी यानी संसारी परमार्थ की कार्रवाई करे, उससे भी उस फ़ायदा का हासिल होना जो ऊपर लिखा गया है, यानी सत्तपुर्ष राधास्वामी देश में वासा, और अमर आनंद का प्राप्त होना मुमकिन नहीं है ॥

५—रसमी और संसारी परमार्थ से मुराद उन मतों की कार्रवाई से है, कि जो संत अथवा राधास्वामी मत से अलहदह इस संसार में जारी हैं । और जिनमें कुल्ल मालिक सत्तपुर्ष राधास्वामी दयाल और उनके

धाम का पता और भेद और तरीका चढ़कर पहुँचने का उस धाम में और हासिल करने दर्शन कुल्ल मालिक का पाया नहीं जाता है ॥

६—संतमत के मुवाफ़िक़ जब तक कार्रवाई नहीं की जावेगी, तब तक असली सत्त पद में पहुँचना मुमकिन नहीं है, और न उस सत्त सिंध की अंस यानी सुरत की परख और पहिचान आवेगी, जिसके आसरे तमाम रचना पिंडों की ठहरी हुई और कार्रवाई कर रही है ॥

७—बड़ भागी वही जीव है कि जिसको संतों का सतसंग मिलगया । उनके दर्शन और बचन से निच आँख खुलती चली जावेगी । और इस दुनिया का हाल कि धोखे के मुक़ाम है अच्छी तरह समझ में आवेगा और कुल्ल मालिक और उसके धाम की महिमां बखूबी मालूम पड़ेगी तब यह शख्स संसार और उसके सामान और कारोबार को ओछा और नाशमान यक्रीन करके निज धाम में पहुँचने और कुल्ल मालिक का दर्शन करने का इरादा सच्चा और पक्का करके जो जुगत कि सुरत शब्द मारग की राधास्वामी मत में समझाई है, उसका अभ्यास शौक़ के साथ शुरू करेगा और संत सतगुरु की दया से एक दिन कारज

उसके जीव का दुरुस्त बन जावेगा, यानी परम धाम में बासा पावेगा ॥

८—दुनिया और उसके सामान और भोग बिलास का छोड़ना आसान नहीं है। बसबब जीव के जनमान जनम से बर्ताव करने और फँसे रहने के संसार में मन और इंद्रियों का यही स्वभाव पड़ गया है कि भोगों में लिपटे रहते हैं, और उन्हीं की बारम्बार चाह उठाते हैं और जतन करते हैं इस वजह से मन कभी संसारी करतूत और ख्यालों से ख़ाली नहीं रहता। जब कभी परमार्थ के बचन सुनता है, उस वक्त्र वे किसी क्रदर अच्छे मालूम होते हैं लेकिन जब वहां से अलहदह हुआ या बचन मौक़ूफ़ हुये, तब फ़ौरन संसारी ख़्याल और गुनावन पैदा होकर उसकी तवज्जह को फिर संसार में खींच कर लगा देते हैं ॥

९—यह स्वभाव मन और इंद्रियों का जब तक कि संत सतगुरु और प्रेमी जनका संग, कुछ अर्से के वास्ते नित नहीं मिलेगा, तब तक बदला नहीं जावेगा। इस वास्ते सच्चे प्रेमी को मुनासिब है कि पहिले कोई दिन संत सतगुरु का संग करके अपनी समझ बूझ और ख़्याल और पकड़ और स्वभाव को बदलवावे और भक्ती की रीत और बर्तावा, और संसार से

किसी क्रदर बैराग की चाल ढाल, और प्रेम की हालत को अपने हिरदे में बसावे और उसी मुवाफ़िक़ प्रेमी जनके संग बर्ताव शुरू करे, तब मन और इंद्रियाँ थोड़े बहुत सीधे चलेंगे, और किसी क्रदर सफ़ाई और थिरता यानी निश्चलता हासिल करेंगे, और अन्तर अभ्यास में सुरत शब्द मारग के लगेंगे ॥

१०—इस तरह कार्रवाई करने से हालत जल्द बदलेगी, और कुछ पहिचान सुरत और शब्द की आवेगी, और शौक़ सतसिंध में पहुँचने का बढ़ेगा और संत सतगुरु की मेहर से एक दिन सुरत चढ़कर निज पद में बासा पावेगी और परम आनन्द को प्राप्त होगी ॥

बचन—२८

१ समेटो और चढ़ाओ, मत बिखेरा और मत उतारो (मन और सुरत को समेटो और चढ़ाओ) (और उनको फ़ज़ूल मत बिखेरो और मत उतारो)

१—मन और सुरत देह में और भी संसार में बिखर रहे हैं, और अनेक जगह इनका बंधन हो रहा है, कि जिसके सबब से दुख सुख सहते हैं ॥

२—ऐसे ही मरने के वक्रत मन और सुरत को, इस देह के छोड़ने में निहायत दर्जे की तकलीफ़ होती है, और कोई उस वक्रत सहायता नहीं कर सकता। जो कोई देह के संग जो दुख सुख व्यापता है, और मौत के वक्रत जो सख्त तकलीफ़ होती है उनसे बचना चाहे, तो उसको मुनासिब है कि आहिस्ते २ अपनी बैठक बदले, यानी जो जाग्रत के वक्रत सुरत का आंखों में बासा है वहां से राधास्वामी मत के मुवाफ़िक़ अभ्यास करके, उसको ऊपर यानी निज घर की तरफ़ चलावे ॥

३—इस कार्रवाई से दोनों मन और सुरत का सिमटाव होगा, और आंख के अस्थान से हटकर ऊपर की तरफ़ चढ़ेंगे। इस तौर से उनका फैलाव और बिस्तार संसार में कम होता जावेगा, और बंधन भी ढीले होंवेंगे, कि जिसके सबब से दुनिया और देह का दुख सुख कम ब्यापेगा ॥

४—यह अभ्यास मन और सुरत को समेटने और चढ़ाने का अख़ीर वक्रत में यानी मौत के समय बहुत कुछ मदद दुख सुख के भुलाने और मौत का असर न ब्यापने में देगा। यानी जिस सिमटाव और खिंचाव को यह शरत्स अभ्यास के वक्रत रोज़मरह जोर देकर

चाहता रहता है, यह अखीर वक्र पर मौज से सर्व अंग करके होवेगा, और तब शब्द भी खुलेगा और रूप भी दरसेगा, और निहायत दरजे का आनंद प्राप्त होवेगा ॥

५—यह तरकीब समेटने और चढ़ाने मन और सुरत की, सुरत शब्द मारग के अभ्यास से सिर्फ राधास्वामी मत में जारी है, जो कोई अपना सच्चा उद्धार यानी बारम्बार देह धारण करने और छोड़ने से बचना चाहे, उसको चाहिये कि राधास्वामी संगत में शामिल होकर सतसंग और अभ्यास करे। तब कोई दिन में उसको वह क्रैफियत और हालत जिसका जिकर ऊपर किया गया है मालूम होवेगी ॥

६—फिर जिस क्रदर प्रीत और प्रतीत कुल्ल मालिक राधास्वामी दयाल के चरणों में, और भाव और प्यार संत सतगुरु में बढ़ता जावेगा, उसी क्रदर चढ़ाई ज़्यादा बढ़ती जावेगी, और अंतर में रस और आनंद विशेष आवेगा, और देह और दुनिया से आहिस्ते २ छुटकारा होता जावेगा ॥

७—परमार्थी अभ्यासी को मुनासिब है कि बहुत बखेड़ों के काम में न पड़े, और न फ़ज़ूल चाह अपने विस्तार और नामवरी की इस दुनिया में उठावे,

क्योंकि ऐसी चाहें जीव को हमेशा करम में बाँधे रखती हैं, और इस तरह कभी निःकर्म नहीं होवेगा ॥

८—जिस क्रदर कार्रवाई मन और इंद्रियों की बाहर-मुख ज्यादाह होगी, उसी क्रदर मन और सुरत बाहर बिखरेंगे और सिमटाव कम होगा इस वास्ते मुनासिब है कि जो कोई सच्चा परमार्थ कमाना चाहे, वह सिर्फ़ जरूरी और मुनासिब कार्रवाई देह और घर बार और रोज़गार की करे, और फ़ज़ूल और बेफ़ायदा और बेमतलब अपना वक़्त इस किसिम के कामों में खर्च न करे ॥

९—अलावह इसके उसको मुनासिब है, कि दो तीन बार अभ्यास समेटने और चढ़ाने अपने मन और सुरत का दिन रात में, जिस क्रदर दुरुस्ती के साथ बने करता रहे, तो उसको यह फ़ायदा हासिल होगा, कि जिस क्रदर मन और सुरत बाहरमुखी कार्रवाई के सबब से उतरेंगे या फैलेंगे, उसी क्रदर कामोवेश सिमट आवेंगे, और अपने ठिकाने और निशाने पर जा पहुँचेंगे । बल्कि प्रेमी जन के सुरत और मन रोज़ बरोज़ सिमटाव और चढ़ाई में थोड़ी बहुत तरक्की करेंगे, कि जिस्से मुक्काम मन और सुरत के चढ़ाई का ऊंचे की तरफ़ को ज्यादाह बदलता और बढ़ता जावेगा ॥

१०—जिस क्रूर कि अभ्यास के वक्र, मन और सुरत का सिमटाव और चढ़ाई होती जावेगी उसमें में किसी क्रूर अंग मन और सुरत का ऊंचे देश में आहिस्ते २ बस्ता जावेगा, और तब वक्र, अभ्यास के बाकी अंग को समेटने और चढ़ाने में बहुत दिक्कत न होगी ॥

११—लेकिन यह हालत सच्चे और गहरे प्रेमी सतसंगी की होगी, और उसी से अभ्यास इस क्रूर दुरुस्ती से बन पड़ेगा, कि जिस्से सिमटाव और चढ़ाई मन और सुरत की, ऊंचे देश की तरफ़ थोड़ी बहुत आहिस्ते २ होती जावेगी ॥

१२—ऐसे प्रेमी सतसंगी को आप फ़ायदा चढ़ाई का, और किसी क्रूर मन और सुरत के अंग का ऊंचे देश में बस जाने का नज़र आवेगा । और वह अपनी ताकत के मुवाफ़िक़ इस बात की बड़ी अहतियात रखेगा, कि उसके मन और सुरत फ़ज़ूल और बेफ़ायदा उतरने और बिखरने न पावें । और वह ध्यान का अभ्यास थोड़ा २ यानी पांच सात या दस मिनट दिन रात में दस बारह दफ़े करता रहेगा, कि जिस्से हालत सिमटाव और चढ़ाई की थोड़ी बहुत बराबर बनी रहेगी और दुनिया और देह और रोज़गार की कार्रवाई भी बख़ूबी जारी रहेगी । और यह हालत ऐसे प्रेमी

अभ्यासी की कोई शख्स समझ और परख नहीं सकेगा, लेकिन संत सतगुरु और बराबर के प्रेमीजन से यह हालत छिपी नहीं रह सकी ॥

१३—दुनिया के भोग और बिलास में मन और इंद्रि जल्द उतर कर लिपट जाते हैं, और उधर ही तरक्की चाहने की वजह से, उनका उतार और फैलाव देह और दुनिया में बहुत जल्द और कसरत से हो जाता है। पर दुनिया के लोग और रसमी परमार्थ की कार्रवाई करने वाले इस हाल से बेखबर हैं, और अपने नुकसान का कुछ इलाज नहीं सोचते और नहीं करते हैं। बल्कि कुछ रस और मजा मन और इन्द्रियों का पाकर दिन २ उसी में लिपटते और गिरते और बिखरते चले जाते हैं, यहाँ तक कि फिर जो कोई उपदेश चढ़ाई का करे और जुगत बतावे, तो उसको बिलकुल नहीं सुनते। बल्कि उलटे संत सतगुरु और कुल्ल मालिक राधास्वामी दयाल की निंदा करते हैं, और आप और अपने संगियों को दर्शनों से संत सतगुरु के दूर हटाये रखते हैं और नतीजा उसका यह होता है, कि जिंदगी में और भी मौत के वक्त सख्त तकलीफ़ और महा दुःख सहते हैं, और फिर जनम मरन का चक्कर जारी रहता है ॥

बचन-२६

१ बचो, २ सजो, ३ चलो, ४ और मिलो ॥ (संसार और उसके भोग बिलास और मान बढ़ाई से बचो) (सतसंग में बैठ कर अपने मन और सुरत को सजो यानी उनका सिंगार करो) (और फिर घट में धुन के संग चलो) (और अपने सच्चे माता पिता कुल्ल मालिक राधास्वामी दयाल से मिलो)

१—इस दुनिया में निज मन यानी काल पुर्ष और माया ने, बहुत से पदार्थ और भोग वास्ते लुभाने, और फँसाने जीव के, और बहुतसी डोरियां कुटम्ब परवार और रिश्तेदारी की, वास्ते उसके बांधने के रचे हैं, और जीव अजान उन में फँस गया और बंध रहा है ॥

सिवाय इसके अनेक तरह की तरंगों और ख्वाहशों होती रहती हैं, कि जिनके सबब से जीव

हमेशह करम के चक्कर में पड़ा रहता है, और पाप पुन्य का भागी होता है ॥

३—एसे तौर से कार्रवाई दुनिया की जारी की है, कि कुल्ल जीव क्या अमीर क्या गरीब क्या औरत क्या मर्द हमेशह धंधे में लगे रहते हैं। और जब बाहर के कामों से थोड़ी देर को फुर्सत होती है, तब अंतर में अनेक तरह के ख्याल उठाते रहते हैं, और आसा और त्रिश्ना की लहरों में बसते रहते हैं ॥

४—खुलासह यह कि जीवों को बहुत कम फुर्सत अपने आपे और अपने मालिक की निसबत खोज और बिचार करने की मिलती है, और उस में भी सच्ची तवज्जह वास्ते लगाने सच्चे खोज के नहीं आती है। और न कोई सच्चा भेदी जिस्से मुफ्रस्सिल हाल सच्चे मालिक के धाम, और उसके रास्ते और मंज़िलों का, और तरकीब चलने और रास्ता तै करने की मालूम पड़े मिलता है ॥

५—दुनियां का हाल नाशमानता का साफ़ आंख से नज़र आता है, और जीव भी जो पैदा होते हैं, वे भी बाद कार्रवाई चंद रोज़ा के गुज़रते चले जाते हैं और अखीर में सिवाय हसरत और अफ़सोस के साथ कुछ नहीं जाता। और यह भी देखने

है कि देह धर कर कोई जीव दुख सुख भोगने से खाली नहीं रहता, और अखीर वक्र, यानी मौत के समय निहायत कष्ट और क्लेश हर एक को सहना पड़ता है। जैसा कि मरने के वक्र की हालत और बाद मरने के रंग रूप बिगड़ जाते हैं । जाहर होता है ॥


२-
मन में पैदा हो

हालत और क्रैफ्रियत देख कर भी जीवों तहक्रीकात का इस मुआमले में नहीं भूल और गफलत इस क्रदर बढ़ी हुई है इस मुआमले की निसबत गुफ्तगू और न कुछ हाल उसका सुन्ना

मिलना नामुमकिन है, अस्त्रियों के विचार में पडुब कर मिल सका है। और न कोई पता का जास पहिन कर अनेक तरह के लोगो और कारवाइ और उनके साथ बहुत क्रिस्म की अभ्यास वगैर सब से जीवों को अक्सर गुफ्तगू करने वालों का मुआमले में तहक्रीकात फ्रजूल पसन्ती गई ॥

८—इस सबब से पूरी तबज्जह कुल्ल जीवों की दुनिया और उसके सामान और भोग विलास और मान बढ़ाई हासिल करने के लिये खर्च होने लगी, और परमार्थी कार्रवाई रसमी और ठेकियों की सी रह गई ॥

९—बहुत से लोग परमार्थी रसमों को इस खौफ से जारी रखते हैं, कि कहीं उनके कबायल की तनदुरुस्ती, और उनके पेशे की आमदनी और खानदानी इज्जत और आबरू में खलल न पड़े क्योंकि रोजगारियों ने उनको इसी किसम का डर दिखाया कि अगर पुरानी रसमों को जारी न रखेंगे तो नुकसान होगा ॥



है कि पहिले संत सतगुरु का खोज करो, और उनके सत संग में प्रीत और दीनता और शौक्र के साथ रलो और मिलो तब स्वार्थ और परमार्थ की सच्ची खबर पड़ेगी ॥

१२—इन दिनों में सच्चे और कुल्ल मालिक का भेद और उसके निज धाम का रास्ता और चलने की जुगत का हाल मुफ़स्सिल तौर से राधास्वामी संगत में मालूम हो सका है। जो सच्चा खोजी और दर्दी है, उसको चाहिये कि उस संगत में शामिल होकर और उपदेश सुरत शब्द मारग का लेकर अभ्यास शुरू करे, और दुनिया के जाल में न फंसे यानी भोग बिलास और मान बढ़ाई और धन और माल की चाह औसत दरजे की (जिसमें अपना और कुटुम्ब का गुजारा हो जावे) उठावे, और फ़ज़ूली और ज़्यादती न करे ॥

१३—इस तरह संसार और उसके बखेड़े से बचे और सतसंग में बैठ कर और संतों के बचन और बानी को सुनकर, बिचार के साथ उनके मुवाफ़िक़ कार्रवाई करे, तब सहज में संसार से निबेड़ा होता जावेगा, और उसी क्रम में मन और सुरत संत सतगुरु की दया से अभ्यास में लगेंगे ॥

१४—मन के अंतर बहुत विकार और नाक्रिस स्वभाव धरे हैं, और दस इंद्रि और पांच दूत (काम क्रोध, लोभ, मोह, और अहंकार) का इस में भारी जोर और शोर है। सो यह सब सफ़ाई और इनके जोर का घटाव, संत सतगुरु की दया और उनके सतसंग और उपदेश की कमाई से मुमकिन है। इसी को सुरत और मन का सजना और सिंगार कहते हैं ॥

१५—जब दुनिया और उसके सामान की तरफ़ से चित्त में किसी क्रदर बैराग होगा, और कुल्ल मालिक राधास्वामी दयाल और संत सतगुरु के चरनों में प्रेम और अनुराग पैदा होगा तब ऊंचे देश की तरफ़ चलना यानी रास्ता तै करना शुरू होगा ॥

१६—जो मेहर और दया से इस तौर से कार्रवाई जारी रही, यानी संसार से उदासीनता और चरनों में प्रीत और प्रतीत आहिस्तह २ बढ़ती गई, तो एक दिन ऐसा प्रेमी अभ्यासी धुर धाम में पहुंच कर कुल्ल मालिक राधास्वामी दयाल का दर्शन हासिल करेगा और उसी धाम में विश्राम पाकर अमर आनंद को प्राप्त होगा और देहियों के बंधन और उनके दुख सुख और जनम मरन के कष्ट और क्लेश से क्कितई छुटकारा हो जावेगी ॥

बचन-३०

दुनिया में जरूरत के मुवाफिक दिल लगाना और बाकी कुल्ल मालिक राधास्वामी दयाल और संत सतगुरु के चरणों में प्रीत जोड़ना चाहिये और जो रास्ता कि मालिक ने घट में चलने और चढ़ने का निज घर की तरफ दिखा रक्खा है, उस पर जीते जी चलना चाहिये, ताकि एक दिन निज घर में पहुंच कर और विश्राम पाकर परम आनंद को प्राप्त होवे, और जनम मरन और दुख सुख के चक्कर से बच जावे ॥

१—कुल्ल मालिक राधास्वामी दयाल सर्व समर्थ कुल्ल करतार घट २ अंतरजामी परम पुर्ष पूरन धनी हैं, और जीव उनकी अंस है, जैसे सूरज और सूरज की किरन ॥

२—कुल्ल रचना आदि सुरत या आदि धार ने, जो राधास्वामी दयाल के चरनों से प्रघट हुई, करी है और जितने पिंड या देही हैं वह सुरतों ने रचे हैं और उनमें बैठ करके कार्रवाई हर एक देह की कर रही हैं ॥

३—सुरत की बैठक पिंड में आंख के मुकाम पर है, और अथूस्ल और सूक्ष्म और कारन शरीर में, हर रोज जागते और सोते वक्र फेरा रहता है और जब एक शरीर से दूसरे में गुजर होता है, तब पहिले की कार्रवाई बंद हो जाती है, और वहां का दुख सुख और चिन्ता और फिकर सब हवा हो जाता है। और जब फिर सुरत की धार लौट आती है, तब वह शरीर बदस्तूर चेतन्य हो जाता है यानी कार्रवाई उसकी जारी हो जाती है ॥

४—यह हालतें जाग्रत और सुपन और गहरी नींद की, जो हर एक जीव पर हर रोज गुजरती हैं साफ़ साबित करती हैं कि अस्थूल सूक्ष्म और कारन शरीर सुरत के गिलाफ़ हैं, और माया के मसाले से बने हुए और जड़ हैं, और सुरत चेतन्य की धार से अपनी चेतन्यता ले रहे हैं, यानी उसकी ताकत से कार्रवाई कर रहे हैं, और सुरत चेतन्य इनसे और

इनके मसाले से अलहदा है क्योंकि जब सुरत इन सब से जुदा हो जाती है, जैसे सकते या सुन्नपात की बीमारी में या मौत के वक्त तब यह शरीर बदस्तूर सही और सालिम बने रहते हैं, लेकिन महज बेकार और मुर्दे ॥

५—जब कि तीसरे दरजे यानी पिंड देश में, सुरत कुल्ल की चेतन्य करने वाली और शरीरों से न्यारी है तब ब्रह्मान्ड यानी दूसरे दरजे में भी इसी तरह से उन तीनों रूप से जो परमेश्वर यानी ब्रह्म ने धारण किये हैं वह जुदा है। और पिंड और ब्रह्मान्ड के परे अब्बल दरजे में, जो संतों का निज देश और कुल्ल मालिक राधास्वामी दयाल का निज धाम है, सुरत का निज घर है, और वहीं यह अपने अंसी कुल्ल मालिक से मिल कर परम आनंद को प्राप्त हो सकी है ॥

६—जो जीव यानी सुरतें इस लोक में देह और कुटुम्ब परिवार और संसार के भोग विलास में बांध गईं और रच गई हैं, और इन्द्रि रस और भोगों के हासिल करने के लिये धन पैदा करने में, अपनी तमाम उमर खर्च कर रही हैं, और इस जड़ देही को ही अपना रूप समझा है, वे अपनी चाह और वासना के मुवाफिक्र बाद मरने के फिर जनमेंगी और देह

धारन करेंगी, और देह के साथ जो दुख सुख का भोग लाजमी है वह जब तब अपनी उमर में भोगती रहेंगी, और अखीर वक्र, यानी मौत के समय महा कष्ट और कलेस उनको सहना पड़ेगा। जैसा कि मरने वालों की हालत से ज़ाहिर है ॥

७—अब संत सतगुरु जो कुल्ल मालिक राधास्वामी दयाल के निज मुसाहब और निज पुत्र हैं और संसार में जब तब देह धारन करके वास्ते उद्धार और उपकार जीवों के प्रघट होते हैं, इस तौर पर फ़रमाते हैं कि कुल्ल मालिक राधास्वामी जीवों पर इस क्रदर दयाल हैं, कि जहां वह जाते हैं यानी पैदा होते हैं उनके अंग संग रहते हैं और कृपा करके उनको रास्ता उद्धार का या उलट कर उनके निज धाम में जाने का हर एक के घट में साफ़ दिखला दिया है, यानी जिस रास्ते पर सोते वक्र, हर रोज़ जाते हैं, या मरने के वक्र गुज़र करते हैं, वही ठीक रास्ता घर जाने का है। और जिस क्रदर कि सुरत आंख के मुक्राम से सरकती जाती है उसी क्रदर देह और दुनिया की तरफ़ से अलहदगी होती जाती है, और दुख सुख उसका कम ब्यापता है ॥

८—जो जीव अपना सच्चा उद्धार और कुल्ल मालिक

के निज धाम में पहुंचना चाहें उनको मुनासिब है कि आंख के मुक्काम से चलना शुरू करें। मगर इस रास्ते का हाल और चलने की तरकीब सिर्फ भेदी और वाक्किफ़कार गुरु से मालूम होगी, और सब इस भेद और हाल से बेखबर हैं ॥

६—जो संत सतगुरु से मिलकर और उनकी दया से करनी करके धुर मुक्काम तक पहुंचे हैं, या असल में वहीं से आये हैं, उनको सच्चा और पूरा गुरु और संत सतगुरु कहते हैं। और जो संत सतगुरु से मिलकर और उपदेश लेकर अभ्यास कर रहे हैं, और अभी ब्रह्म पद तक पहुंचे हैं, उनको साध गुरु कहते हैं। और जो संत सतगुरु या साध गुरु से मिलकर उपदेश कमा रहे हैं और घट में कुछ रास्ता भी तै किया है, उनको प्रेमी सतसंगी कहते हैं। जो कोई संत सतगुरु या साधगुरु से मिलेगा, उसका काम सर्व अंग करके दुरुस्त बन जावेगा, यानी उनकी दया लेकर रास्ता उसका घट में जारी हो जावेगा और एक दिन धुर मुक्काम में पहुंच कर विश्राम करेगा। और जो कोई प्रेमी सतसंगी से मिलेगा, उसका भी काम आहिस्तगी के साथ दुरुस्त बन जावेगा, और मौज से उसको संत सतगुरु भी मिल जावेंगे ॥

१०—अब गौर करना चाहिये कि इस लोक में जितने पदार्थ और भोग हैं, वह सब जड़ हैं और सुरत चेतन्य है, इसका और उनका आपस में मेल नहीं है। और जो कि वे और सुरत का देह रूप दोनों नाशमान हैं, और वास्ते आपस में मेल और मुहब्बत का फल सुख थोड़ा और दुख घनेरा होता है। इसी तरह कुटुम्ब परिवार की मुहब्बत का हाल समझना चाहिये।

११—सच्चे परमार्थी को विचार के साथ बर्ताव करना चाहिये, यानी इस क्रूर विशेष बंधन और प्रीत किसी में नहीं करना चाहिये, जिसमें दुख और कलेश पैदा होवे। और तवज्जह अपनी हमेशा चरनों में कुल्ल मालिक राधास्वामी दयाल और संत सतगुरु के मजबूत करना और बढ़ाना चाहिये, तब दुनिया के दुख सुख कम ब्यापेंगे, और अखीर वक़्त पर तकलीफ़ नहीं होवेगी, बल्कि खुशी और आनंद प्राप्त होवेगा ॥

१२—जो रास्ता घट में चलने और चढ़ने का आंख के मुक़ाम से मालिक ने दिखा रखा है, उस रास्ते पर चलने की जुगत संत सतगुरु या उनके प्रेमी सत संगी से दरियाफ़्त करके अभ्यास शुरू करना मुनासिब

है, यानी अपनी सुरत को चेतन्य की धार में जो शब्द की धार है, जोड़ना और धुन के आसरे चढ़ाना चाहिये ॥

१३—सच्चे उच्चार और सच्ची मुक्ती और सच्चे मालिक के दर्शनों की प्राप्ती का यही एक जतन है । जो इसको यानी सुरत शब्द की कमाई नहीं करेंगे, वह अपनी जिन्दगी में और भी वक्र, मरने और बाद मरने के बहुत कष्ट और कलेश पावेंगे, और उस दुख में कोई उनकी सहायता नहीं कर सकेगा ॥

१४—सुरत शब्द मारग के संग कुल्ल मालिक और संत सतगुरु की दया हमेशा मौजूद रहती है, जो कोई यह अभ्यास करेगा उसको वह दया अपने घट में मालूम पड़ेगी, और दुख और कलेश के वक्रत हमेशा उसकी सहायता होगी और जो यह अभ्यास नहीं करेगा, वह काल और जमदूतों के हाथ से दुख और कष्ट सहेगा ॥

१५—यह अभ्यास ऐसा सहज है कि जो मन में थोड़ा प्रेम भी है, तो वह थोड़ा बहुत दुरुस्ती से बन पड़ेगा, और अपना फल अभ्यासी को दिखावेगा, यानी उसकी प्रीत और प्रतीत को आहिस्तह आहिस्तह बढ़ावेगा । और इस अभ्यास को लड़का जवान और

बूढ़ा और स्त्री और पुर्ष और ग्रहस्त और बिरक्र और पढ़ा हुआ और अनपढ़, थोड़े शौक्र के साथ बे तकलीफ़ कर सकते हैं। और इस कमाई से सहज वैराग दुनिया और उसके सामान की तरफ़ से आ-हिस्तह २ मन में पैदा होता जावेगा। जो कोई इस अभ्यास में लग जावे उसी को सच्चा परमार्थी और बड़भागी और मेहरी समझना चाहिये ॥

बचन--३१

चलो २ घरघंट पुकारे । रलोमिलो
संग दयाल पियारे ॥

१—जब से कि सुरत उतर कर पिंड में आँख के मुक्काम पर बैठी है, तब से सहसदल के मुक्काम से बराबर घंटे की आवाज़ हो रही है, गोया इस सुरत को पुकार रही है, कि चलो और अपने घर की सुध लो पर सुरत की तवज्जह मन और इन्द्रियों के सबब से भोगों में, और कुटम्ब परवार और धन और माल में ऐसी ज़बर हो रही है, कि वह इस धुन की जो हर वक्र घट में जारी है, ख़बर भी नहीं लेती ॥

२—कुल्ल जीव अपने निज घर और कुल्ल मालिक की तरफ़ से बेख़बर हैं, और हर चंद्र ज़मीनी और

आसमानी रचना छोटी और बड़ी और बहुत खुशनुमा और सुहावनी और रंगारंग देखते हैं और जानते हैं कि यह काम मनुष्य का नहीं है, फिर भी कोई खोज उसके करता का नहीं करते, सिर्फ इतनी समझ लेकर कि कोई मालिक है निःचिन्त हो बैठे हैं ॥

३—सबब इस बेखबरी और बेतवज्जही और बेपरवाही का साफ़ यह मालूम होता है, कि जो कि पिछले लोगों ने उस मालिक की सिफ़त अलख और अगम और अकह और अपार और अनंत कहा है सो जीवों ने इन नामों के यह अर्थ समझ कर, कि कोई उस मालिक को जान नहीं सका, और लख नहीं सका, और उसके पास पहुंच नहीं सका, और वह कहने में और समझने में आ नहीं सका, तहकीक़ात और दरियाफ़्त करने की कोशिश छोड़ दी । और इस सबब से सब के सब क्या विद्यावान और क्या अनपढ़ उस मालिक के पते और धाम के भेद से बेखबर रहे ॥

४—जो कोई ज़्यादा खोज भी करे, तो उसको पंडित भेष मौलवी और शेख़ वग़ैरह नासतिक और काफ़िर कहकर हटा देते हैं, और अपनी नादानी और बेखबरी के दूर करने का ज़रा भी जतन नहीं करते ॥

रहा है, यहां सदा आनंद ही आनंद है और कुल्ल रचना यहां की अमर है ॥

१०—कुल्ल मालिक परम पुर्ष पूरन धनी राधास्वामी महा दयाल हैं, और महा प्रेम और महा आनंद का भंडार हैं, और कुल्ल रचना के सच्चे माता पिता हैं। जो कोई उनके चरनों में प्रेम प्रीत करे, और दर्शनों की चाह उठाकर उनके धाम की तरफ चलना चाहे उसको चाहिये कि संत सतगुरु से मिलकर, और उनसे सुरत शब्द मारग का उपदेश लेकर चलना शुरू करे, तो एक दिन उनकी मेहर और दया से राधास्वामी धाम में पहुंच कर बासा पावेगा, और अमर आनंद को प्राप्त होगा ॥

११—जब तक कि कोई दयाल देश में कुल्ल मालिक राधास्वामी दयाल के चरनों में नहीं पहुंचेगा, तब तक उसका सच्चा और पूरा उद्धार यानी काल और माया के जाल से कितई छुटकारा नहीं होगा, इस वास्ते कुल्ल जीवों को मुनासिब और लाज़िम है, कि अपने असली कल्याण के निमित्त, थोड़ा बहुत सतसंग संत सतगुरु या उनके प्रेमी जन का करें, और वहां उपदेश सुरत शब्द मारग का लेकर जिस क्रदर बने अभ्यासना करें, तो रफ़ता २ दो तीन चार जनम में उनका

वहां

ग ॥
या जावि ॥
घर चढ़ जावि ॥

दुनिया और दुनियादारों के हाल
मालूम होगा, कि जिस क्रूर दुख
है, और तीन ताप यानी मानसी दुख
और उपाधी वगैरह का चक्कर चल रहा
। और मन के बंधन का फल है ॥

य न भ
जिसका
और जनम
मैं आहिस्तह २

॥ कोह
और बासी
सब बंधनों को
निरबंध कर सका
मन के चक्कर
और
मैं
घर का
आहिस्तह २

बन्धन ही से मुक्ति है
बन्धन से बन्धन कटते निर्वन्धन हैं
बन्धन से बन्धन से निवृत्त
राधारिवासी क्या से निवृत्त
न गौर करके

२५०]

[बचन ३२

प्रेमपत्र राधास्वामी जिल्द ५

२५२]

मसाले की मिलौनी और उसके रचे हुये पदार्थों के
संग से बन्धन पर बन्धन पड़ते गये ॥
आ अपने को आप नहीं खोल सका ।

कलेश और जनम मरन का दुख नहीं है, और हमेशा आनंद ही आनंद रहता है ॥

११—ऐसे दर्दी और खोजी जीव को, संत सतगुरु जरूर मिलते हैं, और वह उनके बचन सुन कर निहायत मगन होता है, और प्रेम में भर कर उनकी और कुल्ल मालिक राधास्वामी दयाल की भक्ती निहायत उमंग के साथ करता है, और उपदेश लेकर सुरत शब्द मारग की कमाई बहुत शौक के साथ करता है ॥

१२—सुरत शब्द जोग से मतलब यह है, कि सुरत यानी रूह को, आवाज के वसीले से, जो घट २ में हरदम हो रही है, अंतर में लगाना और ऊंचे देश की तरफ, जहां कुल्ल मालिक का धाम है, चढ़ाना—सिवाय इसके कोई दूसरा मारग निज घर में जाने का नहीं है। इसी अभ्यास से मन और इंद्रियां थोड़े बहुत क्राबू में आवेंगे, और अंतर और बाहर के बंधन ढीले होवेंगे। और जो कोई दूसरी जुगत या तरीका अभ्यास का कहता है, वह निहायत कठिन होगा, और माया के घेर में खतम हो जावेगा, जिस सबब से जनम मरन का चक्कर चाहे देर के बाद होवे, जारी रहेगा ॥

१३—अब समझना चाहिये कि संत सतगुरु के सतसंग और उपदेश की महिमा ज़्यादाह से ज़्यादाह है। जिस

किसी ने उनके बचन चित्त देकर सुने और समझे, उसी के संसै और भरम दूर हो जावेंगे, और उनके जुगत को कमाई करके, अंतर में कुछ रस मिलेगा, और जलवह नज़र आवेगा। और जिस क्रदर उनके चरणों में प्रीत पैदा होती जावेगी, उसी क्रदर बाहर के यानी संसारी बंधन ढीले होते जावेंगे ॥

१४—अब ख्याल करो कि सुरत असल में निरबंध थी, लेकिन माया के घेरे में उतर कर, उस पर खोल पै खोल चढ़ते गये, जिनका नाम देही है, और उनमें बंधन होता गया। पिंड में उतर कर सुरत का बंधन कारन और सूक्ष्म और अस्थूल शरीर में हो गया। और अस्थूल शरीर में बैठकर, इस लोक के भोगों और पदार्थों और कुटुम्ब परिवार और बिरादरी और दोस्त आशना और दुनिया के सामान वगैरः के संग बर्तावा करके, इस क्रदर बंधन हुआ कि उसके सबब से दुख सुख जिंदगी भर सहना पड़ता है। और उसी की चाह और याद करके, मरते वक्र, निहायत दरजे की तकलीफ़ उठानी पड़ती है, और फिर देह धारन करके थोड़ी बहुत वही करतूत, जो पिछले जनम में करी, बारम्बार करनी पड़ती है, और वही दुख सुख और मौत का चक्कर सहना पड़ता है। यह सब हालत और कैफ़ियत बंधनों के सबब से पैदा हुई ॥

१५—अब जो कोई इन बंधनों से छूटकर फिर अपनी असली हालत हासिल करना चाहे, यानी निरबंध होने की रूवाहिश करे, तो उसको चाहिये कि सतगुरु के सन्मुख जावे, और उनसे और उनके सतसंग में प्रीत करे, और जो वह सुरत शब्द मारग का उपदेश करें, उसका शौक के साथ हर रोज अभ्यास करे यानी अपने मन और सुरत को सत्तपुर्ष राधास्वामी दयाल के चरनों में जोड़े, तो, आहिस्तह २ उसके संसारी और देही के बंधन सहज में ढीले होते जावेंगे, यानी इस नये बंधन से जो सतगुरु और कुल्ल मालिक राधास्वामी दयाल के चरनों में पैदा होगा, सब पिछले बंधन दुनिया और देह के आहिस्तह २ काटे जायंगे ॥

१६—यह क्रायदह है कि काँटे से कांटा निकाला जाता है, यानी एक बंधन से दूसरा बंधन काटा जाता है। सो जो कोई सतगुरु और उनके सतसंग से प्रीत करेगा, उसके संसारी यानी बाहरी बंधन ढीले होवेंगे, और जब उनके उपदेश के मुवाफिक उनके निज स्वरूप यानी शब्द और कुल्ल मालिक राधास्वामी दयाल के चरनों में भाव लावेगा तब उसके देही के बंधन ढीले होते जावेंगे यानी जो गांठें लगी हैं वह खुलती जावेंगी, और रफ्तह रफ्तह एक दिन दोनों

क्रिसम के बंधनों, यानी दुनिया और देह, से आज्ञादगी हासिल हो जावेगी ॥

१७—सतगुरु के निज स्वरूप यानी शब्द से मतलब कुल्ल मालिक राधास्वामी दयाल के चरनों की धार से है । सो जिस क्रदर प्यार और भाव कुल्ल मालिक राधास्वामी दयाल के चरनों में आता जावेगा, उसी क्रदर मन और सुरत सिमट कर, और शब्द की धार यानी धुन को पकड़ के, ऊपर की तरफ चढ़ते जावेंगे, और रफ्तह २ एक दिन कुल्ल मालिक के धाम में पहुंच कर, और उसका दर्शन करके, परम आनंद को प्राप्त होंगे । यह निज धाम माया के घेर के पार है, वहां पहुंच कर किसी क्रिसम का बंधन या कष्ट और कलेश नहीं रहेगा, और अमर आनंद प्राप्त होगा ॥

१८—यह दुर्लभ बख्शिश संत सतगुरु की दया और कुल्ल मालिक राधास्वामी दयाल की मेहर से हासिल होगी । तब जीव को मालूम होवेगा, कि निरबंधी कैसे माया के घेर में, मन और इंद्रियों के सबब से, देह और दुनिया और उसके सामान में फंस गया, और अनेक बंधनों में गिरिफ्तार हो गया था, और फिर संत सतगुरु और कुल्ल मालिक के चरनों में प्रीत लाने से किस तरह सहज में, उसके सर्व बंधन छूट

गये और निरबंध होकर अपने निजदेश में, अपने सच्चे माता पिता कुल्ल मालिक राधास्वामी दयाल के चरणों में पहुंच कर, अमर आनंद को प्राप्त हुआ और वही संत सतगुरु और उनके सतसंग की महिमा जानेगा ॥

१६—इस्से जाहर है कि जो कोई देह और दुनिया से प्रीत करेगा, यानी जगत के बंधनों में गिरिफ्तार रहेगा, वह चौरासी में भरमेगा, यानी बारम्बार देह धारन करके, दुख सुख और जनम मरन का कलेश सहता रहेगा । लेकिन जो कोई संत सतगुरु और कुल्ल मालिक के चरणों में प्रीत करेगा, वह एक दिन निरबंध होकर निज धाम में बासा पावेगा, और परम आनंद को प्राप्त होगा ॥

बचन—३३

सच्चे परमार्थी के भक्ती की कार्रवाई का बर्णन

१—पहिले संत सतगुरु की खास जरूरत ॥

१—आदि में जब कुछ रचना न थी, तब अनामी पुर्ष राधास्वामी के चरणों से, आदि धार शब्द की प्रघट हुई, और उसीने चांदना किया, और गुबार को हटाती हुई और हर एक मंडल की जुदा २ रचना करती हुई, नीचे उतरी और पिंड में ठहरी, और मन और

इन्द्रियों के वसीले से बाहर माया की रचना में फंस गई, और अनेक जनम धारन करके अपने निज घर और कुल्ल मालिक को (जो उसके सच्चे माता पिता हैं) भूल गई, और कुटम्ब परिवार और भोगों में बँध कर दुख सुख सहती है ॥

२—अब वास्ते दूर करने इस भूल और भ्रम और दुखः सुख के चक्कर के जरूर है कि कोई राधास्वामी देश का भेदी और बासी मिले, तो वह अपने बचनों की धार से घट का तमोगुन और अंधकार हटाकर, और शब्द का उपदेश करके, घट में चाँदना करे, और आहिस्ते २ तमोगुनी रचना यानी विकारों को, जैसे काम क्रोध लोभ मोह अहंकार और ईर्षा वगैरे को घटाकर सतोगुनी अंग जैसे सील संतोष क्षिमा दीनता और प्रेम को पैदा करे। ऐसे निज धाम के बासी और उपदेश करनेवाले का नाम संत सतगुरु है ॥

३—जब तक ऐसे संत सतगुरु नहीं मिलेंगे, तब तक निजधाम का भेद और जुगत रास्ता तै करके वहां पहुंचने की हरगिज़ मालूम नहीं होगी। क्योंकि सिवाय भेदी और बासी उस धाम के, और किसकी ताकत है कि जो भेद और जुगत को बतावे, और अपनी मदद से रास्ता तै करावे ॥

४—अब समझना चाहिये कि जैसे आदि शब्द की धार ने (जो कि चेतन्य की धार है) प्रथम चांदना करके सत्त का प्रकाश किया, और प्रेम और आनंद का भंडार खोला, इसी तरह जब तक कि संत सतगुरु के बचनों की धार से घट का अंधकार नहीं हटाया जावेगा, तब तक जीव को असली सत्त और असत्त की तमीज़ नहीं होगी। और जब तक कि उनसे सुरत शब्द मारग का उपदेश लेकर अंतर में अभ्यास नहीं करेगा, तब तक शब्द का चांदना नहीं होगा, और प्रेम और आनंद प्रघट नहीं होंगे, और रास्ता नहीं चलेगा ॥

५—इस वास्ते हर एक जीव को, जो अपना सच्चा कल्याण और उद्धार चाहे, जरूर है, कि पहिले संत सतगुरु से मिले, और उनका सतसंग करके और उपदेश लेकर, अंतर अभ्यास सुरत शब्द जोग का शुरू करे। और जो कोई और लोगों से (जिनका नाम गुरु हरगिज़ नहीं हो सका) समझौती लेकर, परमार्थी कार्रवाई करेगा, वह निज घर में नहीं पहुँचेगा, और रास्ते में माया के घेर में, कहीं न कहीं अटक कर रह जावेगा, और जनम मरन और दुख सुख के चक्कर से उसका बचाव हरगिज़ नहीं होवेगा, क्योंकि गुरु

नाम अंधेरे में चांदना करनेवाले, और निजघर का रास्ता तै कराने वाले का है, सो जहाँ तक माया का घेर है, वहाँ तक अंधेरा है, और उस अंधेरे में सिर्फ शब्द ही प्रकाश करनेवाला है, सो जो कोई शब्द का भेद बतावे, और उसको प्रघट कराके घट में चांदना करे, और असली सत्तपद में पहुँचावे, वही सच्चा गुरु है । और किसी का नाम सच्चा गुरु नहीं हो सका है ॥

६—अब समझो कि जीव को ऐसे गुरु की वास्ते निजघर में पहुँचने के खास जरूरत है कि नहीं ॥

२—दूसरे कुल्ल मालिक राधास्वामी दयाल और संत सतगुरु की भक्ती की जरूरत ॥

७—कुल्ल जीव पहिले मा बाप के हुकम में चलते हैं, फिर बास्ते सिखाने बिद्या और हुनर के उस्ताद के सुपुर्द किये जाते हैं, बाद इसके हाकिम या अपने आक्रा की ताबेदारी करते हैं, और अपने घर के कारोबार इस्त्री की सलाह से करते हैं, तब दुनिया और ग्रहस्त के सब काम दुरुस्ती से चलते हैं, और उनको उन कामों के अंजाम देने की दुरुस्त समझ बूझ आती है ॥

८—इसी तरह जब परमार्थी जीव संत सतगुरु और कुल्ल मालिक की आज्ञा में बर्तेगा, और उनकी बानी

और बचन से समझ बूझ दुरुस्त हासिल करेगा, और उनके चरणों में प्रीत और प्रतीत लावेगा, तब परमार्थ की कार्रवाई दुरुस्ती से बन पड़ेगी, यानी भक्ती की रीत में मुनासिब तौर से बर्ताव कर सकेगा, और अंतर अभ्यास में तरक्की होती जावेगी ॥

६—चाहे कोई कितना ही सतसंग और अंतर अभ्यास करे, लेकिन जो संत सतगुरु के चरणों में प्रीत और प्रतीत न होगी, और उनकी अज्ञा के मुवाफ़िक़ कार्रवाई नहीं करेगा, और भक्ती के क्रायदों में थोड़ा बहुत दुरुस्ती के साथ नहीं बर्तेगा, तब तक उसकी असली तरक्की परमार्थ में नहीं होगी, यानी मन की चालढाल नहीं बदलेगी, और न उसके घट में प्रेम जागेगा और न अंतर और बाहर के सतसंग में रस और आनंद मिलेगा ॥

३—तीसरे भक्ती के खास अंग यह हैं ।

१०—कुल्ल मालिक राधास्वामी दयाल को सर्व समर्थ और अपने घट में मौजूद, और हर वक्क़ और हर जगह हाज़िर नाज़िर जानना, और उनकी मौज के साथ जहां तक बन सके मुवाफ़िक़त करना । और संसार और भोगों की तरफ़ से किसी क्रदर बैराग और उदासीनता रखना संत सतगुरु के चरणों में दीनता और अनुराग

बढ़ाते रहना, और उनको अपना सच्चा हितकारी और उच्चारकरता मानना ॥

४—चौथे कुल्ल मालिक राधास्वामी दयाल और संत सतगुरु के चरणों में गहरी प्रीत और पकड़ ॥

११—जैसे कि ग्रहस्ती को अपने इस्त्री और पुत्र और कुटम्ब परिवार में गहरा मोह और प्यार और मजबूत बंधन होता है, और उसके सबब से वह चाहे जहां परदेश में जावे, और कितनेही दिन वहां रहे, लेकिन किसी में उसका बंधन नहीं होता, और अपनी पूंजी अपने घर को भेजता रहता है और हमेशा मुंतज़िर इस बात का रहता है कि कब मौक़ा मिले और छुटकारा होवे, तबही घर को जावे और अपने कुटम्ब से मिले ॥

१२—इसी तरह सच्चे परमार्थी का बंधन संत सतगुरु और उनके सतसंग में होता है, कि सिवाय उनके और कोई संग उसको प्यारा नहीं लगता और हमेशा इरादा और कोशिश अपने निजघर में जाने की करता रहता है, और कुल्ल मालिक राधास्वामी दयाल के दर्शनों की तड़प हिरदे में लगी रहती है ॥

१३—इस बंधन और शौक़ का फ़ायदा यह है कि उस परमार्थी का मन और किसी जगह इस संसार में ऐसा मजबूत नहीं बँधता, और चित्त किसी

यानी माया और उसके पदार्थों में नहीं जाता । अपने प्रीतम और निजघर की याद ज़बर रहती है, और अंतर में थोड़ा बहुत रस लेता रहता है, कि और जगह उसको चैन नहीं आता ॥

१४—जब तक इस क्रूर गहरी प्रीत और पकड़ चरनों में कुल्ल मालिक राधास्वामी दयाल और संत सतगुरु के न होगी, तब तक खौफ़ रहता है, कि माया के ज़बर भोग मिलने के वक्क़ भोका खा जावे, और अपने प्रीतम की प्रीत ढीली करके, माया के पदार्थों और संसार की मान बड़ाई में लिपट जावे ॥

५—पाँचवें सुरत शब्द मारग के अभ्यास में जरूरत शौक़ और मिहनत की वास्ते प्राप्ती रस और आनंद के ॥

१५—जैसे दुनिया के लोग अपने २ पेशे और रोज़-गार में निहायत तवज्जः और मिहनत के साथ कार्रवाई करते हैं और जो फ़ायदा यानी धन उस्से प्राप्त होता है उस्से आप और अपने कुटम्ब को पालते हैं, और भोग बिलास करके मगन रहते हैं । और आइन्दा अपने काम में तरक्की हासिल करते हैं ॥

१६—इसी तरह परमार्थी शख़्स भी अपने अभ्यास मिहनत करके रस और आनंद लेता है, और वही आनंद सुरत और मन का अहार है और जिस क्रूर यह आनंद बढ़ता है उसी क्रूर उसका असर इंद्रियों

और देह तक पहुंच कर, उनको निर्मल और ताजा करता है। और कुल्ल मालिक और संत सतगुरु के चरणों में प्रीत और प्रतीत को बढ़ाता है कि जिस्से आइंदा अभ्यास की तरक्की होती जाती है ॥

६—छठे कुल्ल मालिक राधास्वामी दयाल और संत सतगुरु की सरन और उनकी दया का भरोसा ॥

१७—जैसे दुनिया के लोग अपनी बिद्या और बुद्धी और पौरुख और ताकत का बल और भरोसा रख के दुनिया के काम करते हैं और ख्याल करते हैं कि वे अपनी समझ बूझ और चतुराई से कैसाही काम आकर पड़े उसको दुरस्त्री से अनजाम देंगे ॥

१८—इसी तरह सच्चे परमार्थी को चाहिये कि कुल्ल मालिक राधास्वामी दयाल और संत सतगुरु की सरन और उनकी दया का भरोसा दृढ़ करे, कि जिसके बल से वह मन और माया के बिघनों से बचकर और अपना अभ्यास और भक्ती दुरस्ती से करके एक दिन अपने जीव का कारज बना लेगा, और भक्ती के अंग और रीत में, चाहे जैसे कठिन हों, उनकी मेहर और दया से आसानी से बर्त सकेगा ॥

१९—बर गैसरन और दया के यह रास्ता निहायत मुशकिल है बल्कि नामुमकिन है।
पुर्षार्थ और बल का आसरा लेकर अभ्यास

बन सकेगा । और जो कोई कुल की मरजाद और दुनिया की लाज और दुनियादारों के डर में अटका रहेगा उसके परमार्थ में कसर पड़ेगी, यानी प्रेमाभक्ती के अंगों में जैसा चाहिये नहीं वर्त सकेगा । और इसी तरह कुटम्ब परिवार का विशेष मोह और डर परमार्थ में बहुत बिघन और खलल डालता है इस वास्ते ज़रूरत के मुवाफ़िक़ सब से प्रीत करना और ब्यौहार में वर्तना जायज़ और दुरुस्त है. लेकिन

सान हो

राधास्वामी दयाल की दया राधास्वामी सहाय

छांटे हुए शब्द प्रेमबानी जिल्द ४

शब्द १

मन तू करले हिये धर प्यार ।
राधास्वामी नाम का आधार ॥
राधास्वामी नाम है अगम अपारा ।
जो सुमिरे तिसे लेहिं उबारा ॥
सुन घट में अनहद भनकार ॥ १ ॥

राधास्वामी धाम है ऊंच से ऊंचा ।
सन्त बिना कोइ जहां न पहुंचा ॥
दरस किया जाय कुल करतार ॥ २ ॥

राधास्वामी नाम की महिमा भारी ।
शेष महेश कहत सब हारी ॥
लीला अपर अपार ॥ ३ ॥

राधास्वामी परम पुरुष जग आये ।
हंसजीव सब लिये मुक्ताये ॥

और २ और जीवन पर बीजा डार ॥ ४ ॥

नाम की महिमा बहुविध गाई ।
 मुक्री की यही जुगत बताई ॥
 सुमिरो राधास्वामी बारम्बार ॥ ५ ॥
 राधास्वामी नाम का भेद सुनाया ।
 सुरत शब्द मारग दरसाया ॥
 धुन संग सुरत चढ़ाओ पार ॥ ६ ॥
 धुन आत्मक जो राधास्वामी नामा ।
 तिस महिमा कस कहूँ बखाना ॥
 जो सुने सोइ जाय निज घरबार ॥ ७ ॥

शब्द २

सुरतिया हरख रही ।
 निरखत गुरु चरन बिलास ॥ १ ॥
 बिगसत खेलत संग गुरु के ।
 दिन २ बढ़त हुलास ॥ २ ॥
 प्रीत प्रतीत बढ़त चरनन में ।
 तजत काम और भोग बिलास ॥ ३ ॥
 उमंग उमंग कर गावत बानी ।
 मगन होय रह गुरु के पास ॥ ४ ॥
 चित दे सुनत बचन सतसंग के ।
 चेत करत घट में अभ्यास ॥ ५ ॥
 मन और सुरत सिमट कर चालें ।
 तजत देश जहां माया बास ॥ ६ ॥

तीसर तिल धस सुनती बाजा ।
 लखती जहँ वहँ जोत उजास ॥ ७ ॥
 गगन ओर धावत स्रुत प्यारी ।
 पावत काल तिरास ॥ ८ ॥
 अधर चढ़त सुन २ धुन अच्छर ।
 सुन्न में हंसन संग बिलास ॥ ९ ॥
 भंवरगुफा धुन सुन गई आगे ।
 निज सूरज संग मिला अभास ॥ १० ॥
 अलख अगम लख हुई अचिंती ।
 मिलगई प्रेम आनन्द की रास ॥ ११ ॥
 प्रेम पियारी सुरत रंगीली ।
 प्यारे राधास्वामी की हुई खवास ॥ १२ ॥
 दरशन कर अतिकर मगनानी ।
 पाय गई धुरधाम निवास ॥ १३ ॥
 प्रेम प्रताप छाय रहा घट में ।
 प्रेम स्वरूप किया हिरदे बास ॥ १४ ॥
 यह गत मत है अगम अपारा ।
 पावे मेहर से कोइ निज दास ॥ १५ ॥
 कर सतसंग गहे स्वामी सरना ।
 सुरत चढ़ावे निज आकाश ॥ १६ ॥
 सुरत होय तब स्वामी प्यारी ।
 प्रेम की दौलत पावे खास ॥ १७ ॥

राधास्वामी मेहर दृष्टि से हेरें ।
 प्रेम दुलार होय खासुल-खास ॥१८॥
 जो अस दुर्लभ भक्ति कमावे ।
 जावे निज घर बिन परियास ॥१९॥
 सुरत निमानी मेरी स्वामी सँवारी ।
 गावत उन गुन स्वाँसो स्वाँस ॥२०॥
 प्रेम दुलारी शब्द पियारी ।
 होय निहाल बैठी चरनन पास ॥२१॥
 दयाल सरन ले काज बनाया ।
 तज दिया जग का मोह और आस ॥२२॥
 प्रेम अधार जियत सुर्त प्यारी ।
 जग से रहती सहज उदास ॥२३॥
 धूम हुई भक्ती की भारी ।
 करम भरम सब हो गये नाश ॥२४॥
 प्रेम अधारी सुरत सिरोमन ।
 आरत दीपक करती चास ॥२५॥
 सब सखियाँ मिल आरत गावें ।
 राधास्वामी चरनन धर बिसवास ॥२६॥
 दया करी राधास्वामी प्यारे ।
 घट घट कीना प्रेम प्रकाश ॥२७॥

शब्द ३

सुरतिया वार रही ।
 तन मन गुरु चरन निहार ॥ १ ॥
 विमल बैराग धार कर मन में ।
 छोड़ दिया संसार ॥ २ ॥
 मोह जाल के बंधन काटे ।
 गुरु सेवा में रहे हुशियार ॥ ३ ॥
 सतसंग बचन धार कर चित में ।
 मन को छिन छिन डारत मार ॥ ४ ॥
 भोग अंक को काटत छिन छिन ।
 राधास्वामी नाम जपत हर बार ॥ ५ ॥
 ध्यान लगाय बढ़ावत प्रीती ।
 शब्द सुनत हियरे धर प्यार ॥ ६ ॥
 घंटा संख मचावत शोरा ।
 छिटक रहा घट जोत उजार ॥ ७ ॥
 अनहद शब्द लगा अब गरजन ।
 चढ़ कर पहुंची गगन मँभार ॥ ८ ॥
 द्वारा फोड़ गई अब सुन में ।
 न्हाइ मानसर मैल उतार ॥ ९ ॥
 भँवरगुफा का देख उजारा ।
 बीन सुनी सतगुरु दरबार ॥ १० ॥

अलख अगम के पार चढ़ाई ।
 राधास्वामी चरन मिला आधार ॥ ११ ॥
 तन मन तोड़ किया जब सतसंग ।
 भोग वासना दई निकार ॥ १२ ॥
 गुरु चरनन में प्रीत घनेरी ।
 कीनी हिय से तन मन वार ॥ १३ ॥
 दीन गरीबी धार चित्त में ।
 मन के मान दिये सब भाड़ ॥ १४ ॥
 तब गुरु परसन होय मेहर से ।
 अंग लगाया किरपा धार ॥ १५ ॥
 अस सतसंग करे जो कोई ।
 सोई जावे भौजल पार ॥ १६ ॥
 राधास्वामी परम गुरू दातारा ।
 पहुँचावें फिर निज घरबार ॥ १७ ॥
 होय निचिंत बसे सुख सागर ।
 हरदम राधास्वामी दरस निहार ॥ १८ ॥
 अचरज नाम और अचरज रूपा ।
 अचरज मेहर का वार न पार ॥ १९ ॥
 लख लख भाग सरावत अपना ।
 राधास्वामी चरन पकड़ रही सार ॥ २० ॥
 राधास्वामी दयाल सरन हिय धारी ।
 उन मेहर से दिया मेरा काज संवार ॥ २१ ॥

राधास्वामी दयाल की दया राधास्वामी सहाय

बचन-३४

सहज उपदेश

फ़ेहरिस्त मज़मून सहज उपदेश

- (१) रचना का कुल्ल मालिक और करतार ज़रूर है ॥
- (२) सुरत यानी जीव कुल्ल मालिक की अंस है ॥
- (३) मन और सुरत और इन्द्रियों का बंधन जगत और उसके भोगों में और उसके सबब से दुख सुख सहना ॥
- (४) तीन ताप दुख का रूप हैं ॥
- (५) दुख सुख और जनम मरन से बग़ैर दया संत-सतगुरु के छुटकारा नहीं हो सका है ॥
- (६) बर्णन इस बात का कि वास्ते प्राप्ती सच्चे परमार्थ के संत सतगुरु से मिल कर उपदेश लेना ज़रूरी है ॥
- (७) सिफ़त पूरे और सच्चे गुरु की ॥
- (८) जब पूरे गुरु मिलें और कुल्ल मालिक का भेद देवें तब उनके साथ किस तरह बर्तावा करना चाहिये ॥

- (६) जीव की जाग्रत के समय आंख में बैठक है और वहीं से खिंच जाना अंदर और ऊपर की तरफ वक्रत नींद और मौत के और बेखबर हो जाना देह और दुनिया के दुख सुख से ॥
- (१०) टेकियों की मूर्खता और अहंकारी पन और बाद विबाद करने की आदत और नाक्रा-बिलियत वास्ते करने किसी किसम के अंतरी अभ्यास के या शामिल होने संतों के सत-संग के ॥
- (११) ज्ञात पांत के टेकी भी वैसे ही मूर्ख और नादान हैं और अपने परमार्थी नफ़े और नुक़सान से गाफ़िल, यह लोग संतों के दर्शन और सतसंग के फ़ैज़ और फ़ायदे से हमेशा महरूम रहेंगे ॥
- (१२) बाज़े लोगों के ओछे और नाक़िस ख़्याल निस-बात औरतों के परदे के और हारिज होने उनकी तरक्की इलम और अक़ल समझ और तजर्बह और सच्चे परमार्थ में ॥
- (१३) एक गुरु करके दूसरा गुरु न करने के बयान में ॥
- (१४) क्रायदा बर्ताव का सतसंग में और पूरे गुरु के साथ ॥
- (१५) आरती का क्रायदा और फ़ायदा ॥

- (१६) हार चढ़ाने का फ़ायदा ॥
- (१७) मत्था टेकने और बंदगी करने का फ़ायदा ॥
- (१८) परशादी और चरनामृत का फ़ायदा ॥
- (१९) ज्ञात का भेद और उसका मुकर्रर होना करम के बमूजिव ॥
- (२०) सेवा का बर्णन ॥
- (२१) महिमा सतसंग की ॥
- (२२) महिमा अंतर अभ्यास यानी अंतरी सतसंग की ॥
- (२३) जीवों का बेजा और ग़लत भरम, और ख़ौफ़ निसबत राधास्वामी मत में शामिल होने के ॥
- (२४) दुनिया के लोगों का धरम और ईमान ॥
- (२५) प्रेम की महिमा ॥
- (२६) सरन की महिमा ॥
- (२७) हिदायत यानी उपदेश कुल्ल जीवों को ॥
- (२८) गोश्त खाने का नुक़सान ॥
- (२९) शराब और भंग और दूसरे नशों के खाने पीने का नुक़सान ॥
- (३०) तितिम्मा ॥ यानी आख़ीर बचन ॥

बचन-३४

सहज उपदेश

(१) रचना का कुल्ल मालिक और करतार जरूर है ।

१—समझवार और विचारवान मनुष्य को अनेक प्रकार की ज़मीनी और आसमानी रचना, और उसकी भारी और बारीक कारीगरी को देखकर मन में फ़ौरन यह ख्याल पैदा होगा कि उसका करतार जरूर है और वह सर्व समर्थ और अंतरजामी और सर्व व्यापक पुर्ष है ॥

२—सबूत इस बात का कि कोई कुल्ल मालिक जरूर है यह है कि हरचंद चेतन्य सब जगह मौजूद है, मगर बग़ैर मदद अपने से विशेष चेतन्य के कुछ कार्रवाई रचना और उसके पालन पोषण बग़ैरे की नहीं कर सका । जैसे इस लोक का चेतन्य बग़ैर मदद अपने विशेष चेतन्य के, जिसकी धार इस सूरज से आती है, कोई कार्रवाई नहीं कर सकता है, इसी तरह से यह सूरज अपने विशेष चेतन्य निरंजन के आसरे, और वह ब्रह्म रूपी सूरज और फिर वह सत्त नाम रूपी निज सूरज, और फिर वह भी कुल्ल मालिक राधास्वामी दयाल के आधीन है ॥

३—इस सूरज के विशेष चेतन्य सूरज का पता नजूमि देते हैं, और ब्रह्म रूपी सूरज की महिमा जोगीश्वर ज्ञानियों ने की है, और ब्रह्म के परे सत्त नाम रूपी सूरज का भेद संतों ने बर्नन किया है, और कुल्ल मालिक राधास्वामी दयाल का पद, कुल्ल मालिक ने आप परम संत रूप धारन करके प्रघट किया ।

४—इन अस्थानों या सूरजों से जो चेतन्य धार आती है, वह अपने २ समान चेतन्य सूरज मंडल की रचना की कुल्ल कार्रवाई में मदद देती है । और इन हर एक अस्थानों का जो धनी है, वही नीचे की रचना का मालिक और मुख्तियार है, और राधास्वामी दयाल कुल्ल मालिक हैं, और सिर्फ परम संत उनके धाम तक पहुंचे हैं ।

५—जो आदि धार राधास्वामी धाम से निकली वही कुल्ल रचना की करतार है, यानी उस धार से पहिले सत्तलोक तक यानी दयाल देश की रचना हुई । और सत्तलोक से जो दो धार प्रघट हुई, उन से दूसरे दरजे (ब्रह्मान्ड) यानी निरमल चेतन्य और शुद्ध माया देश की रचना हुई और निरंजन जोत से जो तीन धारें प्रघट हुई उनसे तीसरे दरजे (पिंड)

यानी निर्मल चेतन्य और मलीन माया देश की रचना हुई ।

६—हर चंद कि निर्मल चेतन्य सब जगह मौजूद है, लेकिन शुद्ध माया देश यानी दूसरे दरजे में शुद्ध माया के गिलाफ़ों से, और मलीन माया देश यानी तीसरे दरजे में मलीन माया के गिलाफ़ों से ढका हुआ है। इस सबब से माया देश में नीचे के दरजे का चेतन्य समान, और ऊपर के दरजे का विशेष कहलाता है क्योंकि बग़ैर मदद विशेष चेतन्य के वह पूरी तौर से रचना की कार्रवाई नहीं कर सका ॥

७—हर एक मंडल और दरजे में जो रचना है उसको गौर से देखने और विचारने से भारी कारीगरी और समर्थता और इरादा या मतलब रचना करनेवाले का साफ़ पाया जाता है। यह समर्थता कुल्ल मालिक की इन कामों में साफ़ जाहिर है, जैसे माया और उसके इज्जा तत्त और गुन वग़ैरे को पैदा करना, और उस मसाले से अनेक तरह के रूप और रंग निहायत बारीकी और कारीगरी से बनाना, और फिर उनसे और उनके अंग २ से जुदा २ काम लेना। जो नज़र गौर से देखा जाय तो यह क्रैफ़ियत कुल्ल

रचना में, और भी एक २ देह और उसके बनाव में साफ़ मालूम होती है ॥

८—जब समर्थता और कारीगरी और इरादा और मतलब कुल्ल आसमानी और ज़मीनी रचना में पाया जाता है, और तीनों शक्ती यानी पैदा करने और पालन पोषण करने और सिंघार करने की, हर जिस्म यानी हरएक नाम और रूप में कार्रवाई कर रही हैं, फिर साबित हुआ कि कोई कुल्ल मालिक इस रचना का ज़रूर है, और वह सर्व समर्थ और भारी कारीगर और सब जगह मौजूद और अंतरजामी और सर्व ज्ञानी और अमर और अजर है ।

९—यह कुल्ल मालिक घट २ में मौजूद है, और ऊंचे से ऊंचा उसका धाम है, और राधास्वामी उसका नाम है ॥

१०—यह नाम धुन्यात्मक है, यानी इसकी आवाज़ बे ज़बान और बे बाजे के, ऊंचे मंडल में हर एक के घट में हर वक्र हो रही है । और गहरे अभ्यासी और प्रेमी उसको अपने अंतर में सुनते हैं । यह नाम किसी मनुष्य का धरा हुआ नहीं है, कुल्ल मालिक ने आप संत रूप धारण करके, जीवों के उद्धार के निमित्त उसको आप अति दया करके प्रघट किया ।

११—मालूम होवे कि मनुष्य का स्वरूप कुल्ल रचना का नमूना है, और जितने मंडल बाहर हैं, वे सब छोटे पैमाने के मुवाफ़िक़ घट २ में मौजूद हैं, और बाहर के मंडलों से मुवाफ़िक़त रखते हैं, यानी एक हो रहे हैं। जैसे सात खन के मकान की हवा, बाहर की हवा के मंडल से, अपने २ दरजे के मुवाफ़िक़ मेल रखती है, और एक हो रही है ॥

सुरत यानी जीव किसको कहते हैं और कहां से आये।

१२—आदि में सब जीव धुर मुक्काम से आये, जैसे सूरज और सूरज की किरन, वह किरन यानी आदि धार जब माया के घेर में उतरी, तब माया के खोल उस पर चढ़ते चले आये। इन खोलों का नाम देही है। जिस मंडल में सुरत उतर कर ठहरी उसी मंडल के माया के मसाले की देह उसकी बन गई, और उसमें बैठ कर सुरत उसी रचना के साथ बर्ताव करने लगी, और उसमें किसी क्रदर बंध गई।

१३—इसी तरह इस लोक में उतर कर मनुष्य देह धारन करी, और उसमें उसका बंधन हो गया और ऊपर के मंडलों के पट बंद हो गये, यानी सुरत का रुख नीचे की तरफ़ हो गया। ऐसी सुरतों को जिनका देह में और भी इस लोक की रचना में बंध

हो गया जीव कहते हैं, यानी उनको अपने मालिक और निज धाम की सुध बिसर गई ॥

संत सतगुरु किसको कहते हैं ।

१४—जो सुरत कि उस आदि धाम से एक दम उतर कर बा खबर और होशियार आई, और नर रूप धारन किया, उसके घट में सब पट खुले रहते हैं, यानी जब वह चाहे धुर पद में चली जावे और कुल्ल मालिक का दर्शन करे, और जब चाहे जब पिंड में उतर कर इस दुनिया की सैर करे। ऐसी सुरत को संत और सतगुरु कहते हैं, और उसका कुल्ल मालिक के साथ बराबर मेल रहता है, और वह किसी मंडल की रचना या इस दुनिया में नहीं फंसती है ॥

(२) सुरत यानी जीव कुल्ल मालिक की अंश है ।

१५—दफ़ा १२ और १३ में लिखा गया है कि सब जीव बतौर किर्नियों के आदि धाम से आये और माया के घेर में उन पर दरजे ब दरजे खोल चढ़ते चले आये, और इन खोलों यानी देहियों में उनका बंधन हो गया, पर जौहर उनका और कुल्ल मालिक का एक है, और सूत उनका कुल्ल मालिक से लगा हुआ है, पर रास्ते में जाबजा पट लगे हुये हैं, क्योंकि धार का रुख नीचे और बाहर की तरफ़ ही रहा है ॥

१६—अब मालूम होवे कि कुल्ल रचना हर एक मंडल में सुरत यानी आदि धार ने जो धुर पद से आई करी है । और इस लोक में भी साफ़ नज़र आता है कि एक २ सुरत ने अपने क्रयाम के वास्ते, यहाँ एक २ पिंड रचा, और उस पिंड की सम्हाल और पालन पोषण उसी की शक्ती से हो रहा है, यानी तीनों गुन और पांचो तत्त और उनकी प्रकिरतियां और अनेक शक्तियां जैसे बिजली की शक्ती और रोशनी की शक्ती और खँच शक्ती और हटाव शक्ती और बनाव शक्ती वगैरः सब ताबेदारी में सुरत के जब कि उसने पहिले ही अपना ज़हूर किया, हाज़िर होकर पिंड के बनाव और सम्हाल में मदद देती हैं, और सब आपस में रल मिल कर काम करती हैं । और जब सुरत पिंड को छोड़ती है, तब वे सब आपस में लड़ भिड़ कर पिंड को बिगाड़ देती हैं, यानी उसका अभाव हो जाता है ॥

१७—इस्से जाहर है कि कुल्ल मालिक राधास्वामी दयाल, अपनी किर्नियों या धारों के वसीले से यहां सब जगह मौजूद हैं । और उन्हीं किर्नियों की मार्फ़त यहां अनेक प्रकार की रचना करा रहे हैं, और जब उन किर्नियों यानी सुरतों का पिंडों से वियोग होता

है, तब उन देहियों का अभाव हो जाता है और कुल्ल मसाला माया का जैसे तत्त और गुन और शक्तियाँ सुरत के आधीन हैं, यानी उसकी मौज या हुक्म अनुसार कार्रवाई कर रहा है ॥

१८—यह बात दरख्त की पैदायश पर नज़र करने से, बहुत आसानी से समझ में आसक्री है। जिस वक्र, कि किसी बीज में से आदि धार निकली यानी कुला फूटा और सुरत ने अपना ज़हूर किया, उसी वक्र, से तीनों गुन और पांचों तत्त और सर्व शक्तियाँ वहां मौजूद होकर, उस दरख्त के बढ़ाव और बनाव में मदद देती हैं, और इसी आकाश से मसाला खींच कर लेती हैं, और फ़ज़ूल माहा ख़ारिज करती हैं, और वही आदि धार यानी कुला जो फूटा है, बढ़ता हुआ कुल्ल दरख्त का करता है। और उस दरख्त के रूह की धारें नसाजाल के बसीले जड़ से पत्ती तक फैली हुई हैं ॥

१९—जब वह दरख्त मर जाता है यानी उसकी रूह खिँच जाती है, उस वक्र, उसका जिस्म बतौर ईंधन के पड़ा रहता है, चाहे जला दिया जावे या कुछ अर्सह में गल कर खाक हो जावे ॥

२०—जो माया और उनका मसाला और कुल्ल शक्तियां और गुन और तत्त वगैरे सुरत के आधीन और ताबेदार न होते, तो तीन लोक की रचना भी न होती और जो कि कुल्ल मालिक का सत्त चित्त आनंद रूप है, इस वास्ते सुरत का भी वही स्वरूप है, यानी इस रचना में वही चेतन्य है और सर्व रस और आनंद उसी की धार में हैं और इस रचना में सत्त भी वही है, यानी सुरत ही रचना करती है और उसी के सबब से सब रचना ठहरी हुई और क्रायम नज़र आती है और उसके बियोग में उस रचना का यानी देहियों का अभाव हो जाता है ॥

२१—यही सुरत संत सतगुरु की कृपा और सतसंग से उलट कर अपने निज घर में पहुंच सकी है। पर माया का मसाला जो कि जड़ है, और जिस्से देहियां और उनके अनेक औज़ार, जैसे इन्द्रियां वगैरे बने हैं उलट नहीं सका यानी अपनी हह के पार नहीं जा सका ॥

२२—यह सुरत अंस मुवाफ़िक़ अपने अंसी यानी कुल्ल मालिक के अमर और अजर है। और जब एक देह को छोड़ती है, तब अपनी चाह और बासना के मुवाफ़िक़ दूसरी देह धारन करती है। क्योंकि

जब तक कुल्ल मालिक का भेद लेकर, और जुगत दरियाफ्त करके उस तरफ को चलना शुरू न करेगी तब तक उसका बंधन देह और दुनियां से नहीं छूटेगा, और बारंबार देह धरनी पड़ेगी ॥

(३) मन और सुरत और इन्द्रियों का बंधन जगत और उसके भोगों में और उसके सबब से दुख सुख सहना ।

२३—सुरत का पिंड में बैठने और इन्द्रियों के बसीले से संसार में बर्ताव करने से, देह और दुनिया में बंधन हो गया । और जो कि देह और इन्द्रियां माया के मसाले से बनी हुई हैं, इस वास्ते उनको इसी देश की रचना में से अहार लेना जरूर पड़ा और यही इन्द्रियों के भोग बंधन का कारन हो गये ॥

२४—जब किसी इंद्रि के अहार या भोग की ख्वाहश पैदा होती है, जो वह खातिर ख्वाह मिल गया तौ सुख नहीं तौ दुख होता है, या जब किसी औजार में देह के कोई खलल या बिगाड़ हो जाता है तब भी दुख होता है, ॥

२५—यह हाल दुख सुख का जो निजदेह के साथ तअल्लुक रखता है बयान हुआ । इसी तरह हर एक देह को जो जानदार है दुख सुख होता है, और जिसका जिस दूसरी देह या देहियों में बंधन है, उसको भी

उसी क्रम से उसका असर पहुंचता है। इस सबब से हर एक शख्स अपने निज कर्मों का, और भी दूसरे के कर्मों का फल जो दुख सुख है भोग करता है, और सबब इस भोगने का बंधन या लाग और लगन है ॥

(४) तीन ताप दुख का रूप हैं ॥

२६—ऐसे कम लोग हैं जिनको सुख विशेष हासिल है और दुख बहुत कम, लेकिन ऐसे जीव कसरत से हैं जिनकी स्वाहर्षों भोगों की ज्यों की त्यों पूरी नहीं होती हैं, और इस वास्ते दुख सहते हैं ॥

२७—यह दुख तीन क्रिस्म के हैं, यानी आधि, ब्याधि, और उपाधि, आधि मन के दुख को कहते हैं, और ब्याधि देह में रोग को कहते हैं, और उपाधि बाहर के क्रजिये और भगड़े को कहते हैं। इन तीन ताप से इस रचना में कोई जीव खाली नहीं रहता, यानी अपने २ चक्कर के मुवाफिक यह ताप सब जीवों को ब्यापते हैं, चाहे अमीर होवे या गरीब, और सिर्फ इसी देह में नहीं बल्कि दूसरी देहों तक कर्म का फल असर करता है ॥

(५) सुख दुख और जनम मरन में बगैर दया संत सतगुरु के छुटकारा नहीं हो सकता है ॥

२८—अब जो कोई इन तीनों ताप के असर से और

भी जनम और मरन के कष्ट और कलेश से बचना चाहे, उसके वास्ते संतों ने यही जतन फ़रमाया है, कि जैसे बने तैसे देह और दुनियां के बंधनों को ढीला करे, और चित्त को राधास्वामी दयाल के चरनों में जोड़े । और यह बात संत सतगुरु के सतसंग में शामिल होने और उनके चरनों में प्रीत करने से हासिल हो सकी है । बग़ैर उनकी दया के किसी का छुटकारा इन दुखों से मुमकिन नहीं है ॥

(६) बर्तन इस बात का कि वास्ते प्राप्ती सच्चे परमार्थ के, संत सतगुरु से मिलकर उपदेश लेना जरूरी है ॥

२६—दुनिया और जीवों के हाल को देखकर मालूम होता है कि कोई काम बग़ैर गुरु या उस्ताद या सिखानेवाले के कोई नहीं सीख सका, फिर सच्चे परमार्थ की कार्रवाई बग़ैर मिलाप सच्चे गुरु के, और उनसे उपदेश लेकर कमाई करने के कैसे मुमकिन है ॥

३०—जो कोई ऐसा ख्याल करते हैं कि गुरु की कुछ जरूरत नहीं है, और पोथियां पढ़कर जाहरी कार्रवाई आप कर सकें हैं, उनको यह मालूम नहीं है कि सच्चा परमार्थ किसे कहते हैं । वे लोग सिर्फ़ बाहरी करतूत को परमार्थ समझते हैं, जैसे पोथी पढ़ना और पढ़ाना, भजन गाना और प्रार्थना करना, और व्रत

रखना, और ज़बान से या स्वांसा और मन से नाम का जाप करना, या बेठिकाने मूर्त या किसी और स्वरूप या अरूप ब्रह्म का ध्यान करना, या तीर्थों और मंदिरों में जाना और खरात करना, या पाठशाला धरमशाला कुर्यें बावड़ी बाग़ या और कोई मकान वास्ते जीवों के उपकार और आराम के बनाना वगैरे २ ॥

३१—यह सब काम हर कोई जिसने थोड़ी बहुत विद्या पढ़ी है वगैरे मदद गुरु या उस्ताद के पोथियां पढ़ कर, और बाहरमुखी परमार्थियों की चालढाल देखकर आसानी से कर सका है, लेकिन सच्चा परमार्थ वगैरे सच्चे और पूरे गुरु के कोई नहीं कमा सका, क्योंकि उसमें कुल्ल मालिक राधास्वामी दयाल के धाम और उसके रास्ते और मंज़िलों का भेद लेकर, निज घर की तरफ़ चलना पड़ता है, और वह चाल वगैरे मालूम होने जुगत और सवारी के, और मिलने मदद के ऐसे शख्स से जो आप रास्ता तै कर चुका है कोई नहीं चलसका। और जो कार्रवाई कि बाहर मुखी परमार्थी लोग करते हैं, उसमें चलना और चढ़ना बिल्कुल नहीं है, और न सच्चे मालिक के धाम का पता और भेद है ॥

[७] सिफत सच्चे और पूरे गुरु की ।

३२—गुरु नाम उसका है कि जो अंधेरे में चांदना करे और रास्ता बतावे, और उस रास्ते पर खास जुगत के साथ चला कर निज धाम में पहुंचावे । सो यह सिफत पहिले तो कुल्ल मालिक की है, कि जिस ने मौज से अपने चरनों से आदि धार प्रघट करके अँधेरे में चाँदना किया और रचना करी और जीवों को उस धार से मिलाकर अपनी तरफ खींचता है, इस वास्ते वही आदि गुरु और परम गुरु है ॥

दूसरे यह सिफत संतसतगुरु की है, कि जो कुल्ल मालिक राधास्वामी दयाल के निज पुत्र या मुसाहब हैं, और उसकी मौज से दुनिया में आकर जीवों को उपदेश करके निजधाम में पहुंचाते हैं, यानी अपने बचनों से उनके घट का तमोगुन और अंधकार दूर करके, और रास्ता और जुगत बताकर और मेहर से चांदना करके उनसे रास्ता तै करवाते हैं, और सिवाय उनके जीव के कल्याण के, और कोई मतलब जीवों से नहीं रखते हैं । जब तक ऐसे गुरु नहीं मिलेंगे और रास्ता तै न होगा तब तक किसी जीव का सच्चा उद्धार होना कितई मुमकिन नहीं है ॥

(८) जब पूरे गुरु मिलें और कुल्ल मालिक का भेद देवें, तब उनके साथ किस तरह बरतावा करना चाहिये ॥

३३—जिस किसी को भाग से सतगुरु मिल जावें, और कुल्ल मालिक का पता और भेद देवें, और जुगत उससे घट में चढ़कर मिलने की बतावें, तब उसको चाहिये कि कुल्ल मालिक राधास्वामी दयाल के चरनों में गहरी प्रतीत और प्रीत लावे ॥

३४—प्रतीत की शरह यह है कि उनको, (१) सर्व समर्थ और (२) हाज़िर नाज़िर और (३) हर वक्त्र अपने अंग संग समझे । ऐसा यक्रीन मुशकिल से आता है, लेकिन जिसके दिल में थोड़ा बहुत पैदा हुआ, वह उसके मन और उसकी कार्रवाई की गढ़त बहुत जल्द कर देगा । यानी जब वह कुल्ल मालिक को हाज़िर नाज़िर और हर वक्त्र अपने संग समझैगा, तौ बहुत कम उसका मन नाक़िस तरंगों में बर्ताव करेगा, और कुल्ल मालिक को हर काम में करता धरता मानेगा, और यही भक्तों की चाल और समझ रहती है ॥

३५—प्रीत की शरह यह है, कि कुल्ल मालिक की, ऊपर के लिखे हुये के मुवाफ़िक़, प्रतीत करके, उसके चरनों में इस क्रदर प्यार और भाव लावे, कि संसारियों की प्रीत उससे नीचे दरजे की रहे, और दर्शन की शौक़

ऐसा तेज होवे, कि दुनिया और दुनिया के सामान की चाह और प्रीत हलकी पड़ जावे बल्कि फ़ज़ूल ख़्वाहशें बिल्कुल बंद हो जावें, यानी कोई संसारी चाह, सिवाय औसत दरजे पर, अपने और अपने कुटुम्ब के गुज़ारा करने के मन में न रहे । और जो कुछ कि हो रहा है और आइँदह होवे, वह सब अपने मालिक का हुकम और मौज समझे, और उसके साथ जिस क्रूर बन सके मुवाफ़क़त करे, यह भक्ति भाव का स्वरूप और बर्तावा है ॥

३६—जो कि संत सतगुरु की महिमां अगम और अपार है, और वह कुल्ल मालिक के निज धाम के बासी हैं, और सिर्फ़ जीवों के कल्याण के वास्ते जब तब संसार में आते रहते हैं इस वास्ते प्रेमी परमार्थी को मुनासिब है कि उनके साथ थोड़ा बहुत उसी मुवाफ़िक़ बर्ताव करे जैसे कुल्ल मालिक की निसबत समझ बूझ धारन की है ॥

(६) जीव की जाग्रत के समय आंखों में बैठक है, और वहीं से खिंच जाना अन्दर और ऊपर की तरफ़ वक्त, नींद और मौत के और वे खबर हो जाना देह और दुनिया के दुख सुख से ॥

३७—जाग्रत के समय जीव की बैठक आंखों में होती है, और जब नींद के बस उसका खिंचाव

अंदर में ऊपर की तरफ़ होता है, तब उसको देह और दुनियां के सुख दुख की सुध बिसर जाती है। इसी तरह जब मौत के वक़्त ज़्यादा खिंचाव हो जाता है, तब देह और दुनियां से नाता टूट जाता है, यानी इधर की बिलकुल सुध बुध नहीं रहती है, लेकिन वक़्त खिंचाव के इस क्रूर तकलीफ़ मरने वाले को होती है, और ऐसी सूरत उसकी बिगड़ जाती है, कि किसी से देखा नहीं जा सकता है ॥

३८—अब ग़ौर करना चाहिये कि आंखों के मुक़ाम पर बैठने से जीव का बंधन देह और दुनियां के साथ पैदा होता है, और यहां से सरकने पर यह बंधन ढीले हो जाते हैं। तौ साबित हुआ कि निरबंध होकर सच्चे मुक़ पद में पहुंचने और निज घर में जाने का रास्ता आंख के मुक़ाम से शुरू होता है ॥

३९—जो कोई जीते जी इस रास्ते पर संत सतगुरु से उपदेश लेकर चलना शुरू करेगा, उसको कुछ मालिक की कुदरत अंतर में नज़र आवेगी और मन और सूरत के सिमटाव और चढ़ाई का रस आवेगा, और संसार और उसके भोगों की क्रूर उसके चित्तसे कम होती जावेगी, और रफ़ूते २ सतगुरु की दया से एक दिन निज घर में पहुंच कर (जो

माया देश के पार है) विश्राम पावेगा, और अमर आनन्द को प्राप्त होगा, यानी जनम मरन का चक्कर उसका बंद हो जावेगा ॥

४०—लेकिन जो जीव कि यह कार्रवाई नहीं करेंगे और उमर भर दुनियां और उसके भोग विलास में खर्च करेंगे, और उन्हीं की प्राप्ती के लिये जतन करते रहेंगे, तौ अखीर वक्त यानी मृत्यु के समय उनकी तबीअत का मैलान और भुकाव देह और दुनियां की तरफ रहेगा, और जोकि काल पुर्ष उनको पिंड से अलहदा करके ऊपर की तरफ खींचेगा, इस सबब से इस खींचा तानी में जीवों को बहुत कष्ट और कलेश होवेगा, जैसा कि उनके मरने के वक्त की हालत और मरने के बाद की सूरत से ज़ाहर होता है, यानी उनका चेहरा और रंग ऐसा बदल जाता है, कि देखने में डर मालूम होता है। और जब कि वह पिंड के नाके के पार पहुँचेंगे, वहां उनकी देह और दुनियां और उसके सामान की फुरना यानी याद उठेगी, और वह फुरना उनको नीच ऊंच जोन में मुवाफ़िक़ उनकी करनी के जनम देगी। खुलासा यह कि ऐसे जीवों का बारम्बार देह धर कर दुख सुख सहने, और जनम मरन का कष्ट भोगने का चक्कर बराबर जारी रहेगा ॥

४१—जो कोई जीव सिवाय ऊपर की लिखी हुई करनी के, और २ जतन परमार्थ के नाम से बाहर मुखी या अंतर मुखी नीचे के घट में, कर रहे हैं उन को शुभ करम का फल मिलेगा, पर सच्चा उद्धार नहीं होगा, और न उनकी चाल उस रास्ते पर चलेगी जो कि घर की तरफ़ जारी है, और जहां होकर अस्त्रीर वक्रत पर चलना पड़ेगा ॥

४२—लेकिन जो बाहर मुखी करनी कि अंतर अभ्यास में मदद देनेवाली है, जैसे संत सतगुरु का संग, और उनके प्रेमी जन की सेवा, और संतों की बानी का (जिस में प्रेम और भेद और चितावनी का बर्णन है) पाठ करना, और गाना, और राधास्वामी मत की चरचा करना बगैरे उसकी कार्रवाई सच्चे परमार्थ का फल देगी, और संत सतगुरु और सच्चे मालिक की दया की बख्शिश करावेगी, कि जिस्से भक्ती और प्रेम बढ़ेगा, और मन और सुरत अंतर में सिमटेंगे और चढ़ेंगे ॥

(१०) टेकियों की मूर्खता और अहंकारी पन और बाद विवाद करने की आदत और नाकाबिलियत वास्ते करने किसी किस्म के अंतरी अभ्यास के या शामिल होने संतों के सतसंग के ।

४३—जो कोई पिछले वक्रत की परमार्थी कार्रवाई

और इष्टों की टेक बांध रहे हैं, और उनकी महिमा करते हैं, पर कोई कार्रवाई उसकी जैसे अष्टांग जोग जिसमें प्राणायाम शामिल है, और मुद्रा का साधन और उनके संजम वगैरा और हठ जोग आप नहीं करे, तो ऐसे लोग उन साधनों के फायदे और नुकसान से बिल्कुल बेखबर हैं, और न उनको गुरु की जरूरत और महिमा की खबर पड़ेगी, क्योंकि जितने अंतरी साधन हैं, वह वगैरे अभ्यासी गुरु के सतसंग और उपदेश और मदद के मुतलक बन नहीं सकते हैं, और जो कोई पढ़कर और सुनकर कुछ कर रहे हैं, वह गलती और धोखे में पड़े हैं, और मुमकिन नहीं कि के सिवाय चंद्रोज के कोई अन्तर अभ्यास बगैरे मदद गुरु के जारी रख सकें। ऐसे लोग सच्चे परमार्थ की तरफ से नादान और बे परवाह रहते हैं, और इस वास्ते उनके जीव का कारज जैसा चाहिये नहीं बनता। इनकी करनी और रहनी करमी जीवों के मुवाफिक रहती है, और उसी मुवाफिक उनको फल मिलता है। यह लोग हुज्जत और तकरार और लड़ाई और भगड़े और बाद बिवाद करने को हमेशा तइयार रहते हैं, और अपनी टेक और पक्ष उस वक़्त बहुत जोर और शोर से जाहर करते हैं पर सच्चे प्रेमी उनको नादान

और जाहिल और अहंकारी समझ कर, उनके साथ गुफ्तगू या चर्चा नहीं करते हैं, मुवाफ़िक़ इस क़ौल के ॥

॥ दोहा ॥

बहते को मत बहन दे गह पकड़ाओ ठौर ।
समझाया समझे नहीं तो कहो वचन दो और॥
बहते को बह जान दे मत पकड़ाओ ठौर ।
समझाया समझे नहीं तो दे धक्के दो और ॥

४४—बड़ा अफ़सोस है कि इन लोगों की समझ और अक़ल बड़ी मोटी है। ज़रा भी ग़ौर करके बात को नहीं बिचारते। खुद अपनी ज़बान से कहते हैं, कि पुराने वक्त्रों की चालढाल और ब्यौहार और लोगों के स्वभाव बहुत बदल गये हैं, और दिन २ बदलते जाते हैं, और यह हाल सिर्फ़ अपनी दो तीन पुस्त का कहते हैं, और परमार्थ की निसबत इनके मन और अक़ल में यह बात ज़रा नहीं समाती, कि जो साधन उस वक्त्र में ज़ारी थे जिसको हज़ारों वर्ष गुज़र गये, किस तरह हाल के ज़माने के लोगों के लायक़ हो सके हैं, और इस वक्त्र के जीव जो कि धन और देह और बल और प्राकर्म वग़ैरा में निहायत निबल और लाचार हैं, किस तरह पुराने साधन और पुरानी चाल में बर्ताव कर सके हैं। यही सबब है कि ज़बान से मनु धर्म शास्त्र

और पातन्जली योग शास्त्र और अनेक पुराने ग्रन्थों को पढ़ा करें और गाया करें, और आप समझें और औरों को समझावें, और इधर उधर हुज्जत और तकरार करने को उनके हवाले और गवाही दें, लेकिन किसी शास्त्र के मुवाफ़िक़ कार्रवाई ग्रहस्त या परमार्थ की, न इनके बाप दादे और बंसावली गुरु से और पंडित और परोहित से बनी, और न इनसे और न इनकी औलाद से बनसकती है, सिर्फ़ ख़ाली बातें बनाते हैं, और अपनी नालियाक़ती और बे ताक़ती पर नहीं शरमाते, और न अफ़सोस करते हैं। और जो कोई उनको इस समय के लायक़ कार्रवाई ब्यौहार और परमार्थ के साधन की बतावे (जो कि मुवाफ़िक़ हुक़म संतों के है और हर एक से बन सकती है) उसको नहीं सुनते, और अहंकार करके और पिछले ग्रन्थों की टेक बाँध कर संतों के बानी और बचन का निरादर करते हैं। इन जीवों को अभागी और क़हरी समझना चाहिये ॥

४५—संतों ने अपनी बानी और बचन में वह जुगत प्रघट की है कि पिछले वक़्त के महात्माओं को उसकी ख़बर भी नहीं थी, और इस क़दर उसको आसान कर दिया है, कि लड़का जवान और बूढ़ा और औरत

और मर्द और पढ़ा और अनपढ़, सब उसकी कार्रवाई आसानी से, बगैर छोड़ने घरबार और रोजगार के, करसकते हैं, और तत्काल यानी चंद्रोज में उसका फल देख सकते हैं, यानी अपनी मुक्ती होती हुई, और कुल्ल मालिक के निज धाम की तरफ चाल चलती हुई नजर आवेगी, और उधर से संत सतगुरु और कुल्ल मालिक की दया और रक्षा सूझ पड़ेगी ॥

४६—पिछले वक्र के महात्माओं ने जो साधन मिसल अष्टांग योग वगैरे के जारी किये वह बिरक्तों से दुरस्त न बनसके, और ग्रहस्तियों की तो मुतलक ताकत नहीं कि उस रास्ते पर कदम धर सकें, जब तक कि घरबार और रोजगार न छोड़ें। यह कठिन साधन पिछले वक्तों में यानी सतजुग से शुरू कलजुग तक सिवाय पंद्रा बीस ऋषीश्वरों और मुनीश्वरों और औतारों के जैसे राम कृष्ण, ब्यास बशिष्ठ, याग्यबल्क उद्दालक और सुखदेवजी वगैरे के, जिनके नाम उपनिषदों और शास्त्रों और पुरानों वगैरे में दर्ज हैं और किसी से नहीं बने। अब किस क्रूर तअज्जुब की बात है, कि आजकल के जीव थोड़ीसी बिद्या पढ़कर और अपने मत के हाल से बिल्कुल नावाक्रिफ, पर थोड़ा तर्जुमा मनू धर्मशास्त्र और योगशास्त्र का

अपनी बुद्धी के मुवाफ़िक़ पढ़कर, संतों और उनके प्रेमीजनों से मुक्ताबला और हुज्जत और तकरार करने को मुस्तैद होते हैं, और अपनी दानाई को जो कि महज़ नादानी और जिहालत है, बड़ी मर्दानगी के साथ ज़ाहर करते हैं। इनको अपनी नादानी और ग़फ़लत की ख़बर जब पड़े कि जब कम से कम एक महीना चुप बैठकर संतों की बानी और बचन पक्षपात छोड़कर सुने और समझें, और अपनी ओछी बुद्धी और विद्या को उसमें दख़ल न देवें। लेकिन अफ़सोस है कि इनका ऐसा भाग नहीं है, इनसे तौ वही करनी बन पड़ेगी जो इनको चौरासी में भरमावे ॥

(११) ज़ात पांत के टेकी भी वैसे ही मूर्ख और नादान हैं, और अपने परमार्थी नफ़े और नुक़सान से ग़ाफ़िल। यह लोग संतों के दर्शन और सतसंग के फ़ौज और फ़ायदे से हमेशा महरूम रहेंगे ॥

४७—सिवाय पुराने वक्त्र के परमार्थी टेकवालों के, बाज़े लोग ज़ातपांत के भी टेकी हैं, चाहे उनका परमार्थ बने या बिगड़े, अपने से कम ज़ात वाले से कभी दीन न होंगे, और परमार्थ की दौलत चाहे कैसी ही भारी और सस्ती और आसानी से मिलती होवे हासिल नहीं करेंगे। लेकिन दुनिया के कामों और धन के लेने के वास्ते, चाहे कोई ज़ात होवे, उसकी

खुशामद और खिदमत करने को बहुत खुशी से तइयार रहते हैं, जैसे वकील और डाक्टर और हकीम और धनवान और हाकम और उस्ताद और मास्टर और सयाने दिवाने और रंडी मुंडी वगैरा, इनकी कभी ज्ञात नहीं देखते और पूंछते और बगैर किसी के कहने के उनकी हाजिरी और अनेक तरह की खिदमत करने को मुस्तैद रहते हैं ॥

४८—जब कोई परमार्थ के हासिल करने के वास्ते अपने से कम ज्ञात की तरफ़ रुजू लावे, तो उसके साथ तमाम बिरादरी और कुटम्ब परवार भगड़े और फ़िसाद करने को तइयार होते हैं। लेकिन जब इनमें से कोई अंगरेज़ी सराय में जाकर अंगरेज़ी खाना खावे, या रंडी घर में डाल लेवे, या शराबी कबाबी या तमाशबीन और ज्वारियों का संग करे, तो उस्से कोई कुटम्बी या बिरादरीवाला मुज़ाहिम नहीं होता, और न किसी किसम की बाज़ पुर्स करते हैं, बल्कि उलटा उस्से डरते हैं। यह सब काम ख़राब और ख़िलाफ़ मज़हब हैं, मगर उनमें कोई दरख़ल नहीं देता, और परमार्थ यानी सच्चे मालिक की पूजा और भक्ती, जो कि सब कामों में बढ़ का काम है, दुनियादारों की नज़र में ऐसा ओछा और फ़ज़ूल दिखलाई देता है, कि उसकी

कार्रवाई करनेवालों की निंदा करते और तान तंज लगाने से नहीं डरते। बल्कि इस क्रिसम की उपाधियां उठाने को तइयार होते हैं, कि जिस्से उसकी परमार्थी तरक्की में खलल पड़े, या वह कार्रवाई बंद हो जावे। यह लोग बजाय कार्र सबाब यानी पुन्य के, अपने ऊपर भारी पाप का भार चढ़ाते हैं, जिसके सबब से उनकी आक्रवत कभी नहीं सुधरेगी, यानी उनका परलोक कभी नहीं बनेगा ॥

(१२) बाजे लोगों के ओछे और नाकिस ख्याल निसबत औरतों के परदे के, और हारिज होने उनकी तरक्की इल्म^१ और अकल^२ समझ^३ और तजर्बा^४ और सच्चे परमार्थ^५ में।

४६—बहुत से मर्द दुनियादार औरतों को परदे में रखने की कोशिश करते हैं, और उनको सतसंग नहीं करने देते। इन लोगों की अकल और समझ पर बड़ा अफ़सोस आता है, कि बावजूद इस बात के, कि औरतें आम तौर से किसी बात में मर्दों से कम नहीं हैं, और इल्म और अकल मर्दों के मुवाफ़िक़ हासिल करके, बंदोबस्त घर का और बाहर का अच्छी तरह कर सकी हैं और इस क्रिसम की कार्रवाई आज कल बहुत जगह जारी है, यानी औरतें डाक्टरी और

मुहरिरी और वकालत और मास्टरी और तिजारत के काम, और दूकानदारी और मुसव्वरी और खबर नवीसी, और बहुत से फ़न और हुनर और नट विद्या और सिपहगरी के काम कर रही हैं फिर भी यह लोग उन पर जो ज़रा क्रदम बढ़ा कर रखें, तो रोक टोक लगाने और तान तंज करने और बुरा भला कहने में कसर नहीं रखते। लेकिन इनकी इस क्रिस्म की कार्रवाई बेफ़ायदा है, क्योंकि अक्सर औरतें अनेक तरह की पूजायें जो ख़िलाफ़ शास्त्र हैं, मिसल सीतला और बराही और जखड़या और क़बरों वग़ैरे की करने को बेतकल्लुफ़ बाहर जाती हैं, और मंदरों में उत्सव के दिन दर्शन करती फिरती हैं और तीर्थों में तो यह कौफ़ियत बकसरत नज़र आती है, यानी बराबर मर्द व औरत बे क़ैद और बे तकल्लुफ़ मंदरों का ग़श्त और परिक्रमा वग़ैरा, और साधों के अखाड़ों में और पंडितों की कथा वग़ैरे में जाती आती हैं। अलावह इसके भुंड के भुंड औरतों के कुछ रात बाक़ी रहे से और दिन चढ़े तक हमेशा, और खास कर परभी के दिन और कार्तिक के महिने में, गंगा और जमुना और २ दरियाओं पर नहाने और पूजा करने को जाती हैं। सिवाय इसके अक्सर औरतें

बिरादरी के अनेक कामों और रसमों और ब्यौहारों में घर २ जाती आती हैं, और कोई खास तौर पर परदा नहीं करती हैं ।

५०—ज्यादह तर अफ्रूसोस इन लोगों की इस समझ पर आता है, कि औरतों की निसबत गुरू धारन करना नाजायज़ कहते हैं, और बयान करते हैं कि उनका पति ही उनका गुरू और परमेश्वर है । अब ख्याल करो कि जब पति को गुरू और परमेश्वर करार दिया, तो सच्चे मालिक की भक्ती और पूजा से उनको एक दम हटा दिया, और सच्चे गुरू से भी जो मालिक से मिलने का जतन बताते और भक्ती पूजा की विधी समझाते उनको रोका और हटाया और जो उनके पति संसारी और टेकी पुर्ष हैं, और जो वे सिवाय घर बार के कारोबार और ब्यौहार और रोजगार वगैरे और भोग बिलास के कुछ नहीं जानते हैं, तो दोनों निपट संसारी रहे, और अपने पैदा करनेवाले मालिक का कुछ भेद न जाना, और न उसकी कुछ भक्ती करी, तो दोनों का परलोक बिगड़ा और चौरासी में भरमने के अधिकारी हुये । और यही सबब है कि ऐसे दुनियादार मर्द और औरतें वक्र, तकलीफ़ या बीमारी वगैरे के, भूत प्लीत और भंगी और धोबी

मुर्दों और मुसलमानों के कब्रों की पूजा बे तकल्लुफ़ करने लगती हैं। ऐसी पूजायें जब एक दफ़े शुरू हुईं, तो सालहा साल और नसलन् बाद नसलन् उनके घराने में जारी रहती हैं। अब इनसे पूछना चाहिये कि यह पूजायें कौन से शास्त्र के मुवाफ़िक़ आप करते हैं, और अपनी औरतों से कराते हैं। सच्च पूंछो तो यह लोग नास्तिक और भ्रष्ट हैं। इनको संतों और महा-तमाओं और भक्तों और प्रेमियों पर, और उनके सतसंग और भक्ती की कार्रवाई पर तान मारते और निंदा करते शरम भी नहीं आती। ज़रा गरेबान में सिर डाल कर अपने हाल और चाल को देखें, कि बिलकुल बेमज़हब वालों के मुवाफ़िक़ गुज़रान कर रहे हैं। और जो लोग कि सच्चे मालिक को चीन्ह कर उसकी भक्ती करते हैं, उनकी हंसी उड़ाते हैं, और उनसे परहेज़ करना चाहते हैं। प्रेमीजन तो खुश होते हैं, कि जो यह लोग अपनी मूर्खता से खुद उनसे हटना चाहते हैं तो सहज में इनसे पीछा छूटता है, क्योंकि यह उनके संग और सोहबत के लायक़ बिल-कुल नहीं हैं। पर इनका बहुत अकाज होता है। एक तो मालिक से बेमुख और दूसरे संत और भक्तजन के निंदक और बिरोधी। यह लोग मुफ़्त पापों

का भार अपने सिर पर चढ़ाते हैं, जैसा कि गुरु नानक ने इन कड़ियों में कहा है ।

॥ कड़ियां ॥

संत का निंदक महा अतिताई ।
 संत का निंदक खिन टिकन न पाई ॥
 संत का निंदक महा हत्यारा ।
 संत का निंदक परमेश्वर मारा ॥
 संत का निंदक राज से हीन ।
 संत का निंदक दुखिया और दीन ॥
 संत के दूषन मत होय मलीन ।
 संत के दूषन शोभा ते हीन ॥
 संत के निंदक को सर्व रोग ।
 संत के निंदक को सदा विजोग ॥
 संत का दोषी जनमे मरे ।
 संत की दूखना सुख ते ठरे ॥
 संत के दूषन सुख सब जाय ।
 संत के दूषन नर्क में पाय ॥

५१—जरा गौर करने से इस ना मुनासिब चाल की भारी गलती जाहर होती है जब कि किसी इस्त्री का पति थोड़ी या कुछ ज्यादा उमर में गुजर गया, तौ गोया उसका गुरु और परमेश्वर मर गया, अब वह

किस का आसरा और सहारा लेकर अपनी जिंदगी बसर करे । जो पहिले ही से सच्चे गुरु से उपदेश दिला कर, उसको थोड़े बहुत अंतरी ध्यान वगैरा में लगादेते तो इस वक्त में उसको बहुत मदद मिलती, यानी कुछ परमार्थ का आनन्द पाकर दुनिया के दुख को किसी क्रूर बिसरती ॥

५२—देखने में आता है कि लोग बेवह हो जाने पर, औरतों को बंसावली गुरुओं से उपदेश दिलाते हैं, और वे मूर्त पूजा वगैरे में लगादेते हैं, लेकिन उसमें कुछ शान्ती या अंतर आनंद नहीं आता । अब गौर करो कि पति को गुरु मानने से क्या फायदा हुआ, जब उसके मरने के बाद दूसरा गुरु धारण करना पड़ा, और वह भी असली परमार्थ से बेखबर ॥

मालिक को कहते हैं कि सब जगह मौजूद है, और जो ऐसा है तो हर एक जीव के घट में भी मौजूद है, और उसकी पूजा घट में वाजिब और सहीह है । फिर जब बंसावली गुरु (पण्डित या भेष या गुसाईं या साहब-जादे) ने घट का भेद न बताया, तो वह आप गुरुवाई की रीत और सच्चे मालिक के भेद से बेखबर हुआ, फिर वह गुरुवाई के लायक किस तरह हो सका है, और उसको गुरु धारण करने से मालिक से मेल कैसे

होगा, और भरम कहां दूर हुआ। खुलासा यह कि ऐसी बेचारी औरतें जैसी नादान थीं वैसी ही रहीं, और उनके उद्धार और मालिक के चरनों में मन के लगाव की कोई सूरत न निकली। यह नतीजा उस दस्तूर का हुआ, कि जिसके मुवाफ़िक़ औरतों को गुरु धारण करने से बाज़ रखवा, और उनके पति को ही उनका गुरु और परमेश्वर करार दिया और बंसावली और सच्चे गुरु में तमीज़ और फ़र्क न किया, और नक़्ल यानी मूर्त को पेश करके असल का पता और भेद न समझाया, फिर शान्ती कैसे प्राप्त होवे, जैसे हाकिम या हकीम या खाविंद की तसवीर कुछ काम नहीं दे सकती, इसी तरह मालिक की तसवीर से भी कुछ काम नहीं निकल सका ॥

५३—मुनासिब तो यह है कि कुल्ल औरत और मर्दों को, जब कि अठारा बीस वर्ष की उमर हो जावे, कुल्ल मालिक के भेद से (जो कि घट में मौजूद है) समझौती देकर, जुगत उसके ध्यान और पूजा की बताना चाहिये, ताकि वे उसी वक़्त से एक या दो बार दिन रात में थोड़ा बहुत अभ्यास करें, और जैसी उमर बढ़ती जावे और फ़ुर्सत और मौक़ा मिले, उस अभ्यास को आहिस्ते २ बढ़ाते जावें, और वक़्त ज़रूरत किसी

दूसरे के महुताज न रहें, और हमेशा अपने घट में आसरा और भरोसा अपने सच्चे मालिक का रखें, और तकलीफ़ में इधर उधर न भरमें, यानी अपने अंतर में थोड़ी बहुत शान्ती हासिल कर सकें ॥

५४—यह भेद और जुगत संत सतगुरु या उनके प्रेमी जन से, जो संगत में शामिल हैं, मालूम हो सका है। सुहागन औरतों को उनके ख्राविन्द, अपने साथ सतसंग में ले जाकर, उपदेश दिला सकते हैं, और जो बेवा हैं वह अपने मा बाप या भाई या लड़के या सास या सुसर या देवर जेठ या कोई ख्रास रिश्तेदार के संग संगत में जाकर और उपदेश लेकर, अपने घर में बैठ कर अभ्यास कर सकी हैं, और जब तब मौक़े मुनासिब पर सतसंग में भी शामिल हों, इसमें परदा भी रहा आवैगा, और सब तरह से हिफ़ाजत भी इनकी रहेगी यानी सतसंग में अकेली नहीं जावेंगी ॥

(१) सबब ऐसी समझ बूझ और बर्ताव का यह है कि यह मर्द आपही परमार्थ से बेख़बर हैं, यानी न तो सच्चे मालिक के भेद से वाकिफ़ हैं, और न कुछ उसकी भक्ती या अंतरी पूजा करते हैं, फिर उनके मन में परमार्थ की क्रूर और ज़रूरत, वास्ते हर एक जीव के कैसे समावे, और बर्ताव और ब्यौहार उनका

कैसे बदले । इस वास्ते वे आप भी निपट संसारी हैं, और नकली परमार्थ और देवताओं और भूत प्रेत की पूजा में राजी, फिर उनके इस्त्री और बाल बच्चे भी, उन्हीं के मुवाफ़िक़ नादान और सच्चे परमार्थ से बेख़बर और बेपरवाह बने रहते हैं । और जिस किसी के सच्चा दर्द परमार्थ का पैदा होता है, उसकी कार्रवाई देख करके ऐसे पुर्ष और इस्त्रियों को अचरज मालूम होता है और अपनी मूर्खता से उस पर तान मारते हैं, और हंसी उड़ाते हैं । और अपनी ग़फ़लत और बेपरवाही का सोच विचार नहीं करते, और न मरने के वक़्त की सख़्त तकलीफ़ का ख़ौफ़ दिल में लाते हैं ॥

(२) जो उनको सच्चे परमार्थ का उपदेश मिलता तो अपने कुल कुटुम्ब और रिश्तेदार और पड़ोसी वग़ैरे को समझा कर, उसी कार्रवाई में लगाते, और अपने और उनके भागों को सराहते, और मालिक की दया का शुक़राना बजा लाते ॥

(१३) एक गुरु करके दूसरा गुरु न करने के बयान में ।

५५—बाज़े मर्द और औरतों का यह ख़याल है, कि एक गुरु करके दूसरा गुरु न करना चाहिये, सो यह बात उस हालत में दुरुस्त है जब कि सच्चे और पूरे

गुरु पहिलेही मिल जावें, और जो किसी ने बंसावली या मामूली गुरु कर लिया है, और उसने सच्चे मालिक का भेद और जुगत उसके मिलने की घट में नहीं समझाई, और उलटा नकल यानी मूर्त और तीर्थ में भरमा दिया, तो उसका नाम गुरु नहीं हो सका । बल्कि वह पाखंडी और धोखा देने वाला है, और आप भी धोखा खाया हुआ है, फिर ऐसे गुरु को छोड़ने में जिस वक़्त कि सच्चे गुरु मिलें हरगिज़ देर नहीं करनी चाहिये ॥

॥ साखी ॥

भूठे गुरु की टेक को तजत न कीजै बार ।

द्वार न पावै शब्द का भटके बारम्बार ॥

सुरत शब्द बिन जो गुरु होई । ताको छोड़ो पाप कटा ॥

५६—सच्चे गुरु की पहिचान यह है कि घट में कुल्ल मालिक और रचना का भेद बतावें, और शब्द सुनाकर अंतर में सुरत यानी रूह और मन को सिमटवावें और चढ़ावें और आंख के मुक़ाम से, जहां जाग्रत अवस्था में जीव की मुख्य कर बैठक है, चलने की तरकीब समझावें और आप कुल्ल मालिक के अस्थान से बाख़बर आये हों, या अपना काम यहीं अभ्यास करके पूरा कर चुके हों, या साधना कर रहे हों ।

पहिले का नाम संत सतगुरु और दूसरे का साथ गुरु या प्रेमी अभ्यासी है । उनके उपदेश और सतसंग से जीव का कारज बन सकता है, और कोई दूसरी जुगत से सच्चा उद्धार मुमकिन नहीं है, और चौरासी का भरमना नहीं छूटेगा ॥

५७—अब जीवों को आप विचारना चाहिये, कि सच्चे मालिक और असल से मिलने की सच्ची जुगत बतानेवाले, और रास्ता चलानेवाला ही गुरु हो सकता है, या कि नक़ल और भरमों में और बाहर मुखी करमों में भटकाने वाला और असल से बेमुख रखने वाला । वह तो आप ही बेखबर है और भरमों में भरम रहा है, और धन और पूजा के लालच औरों को भी भरमाता है । ऐसे झूठे आदमी से जिसने पाखंड करके या नादानी से अपना नाम गुरु रक्खा है, रिश्ता गुरु-वाई का तोड़ना मुनासिब है या नहीं । इस में कभी पाप नहीं होगा, बल्कि कुल्ल मालिक राजी और खुश होगा । उन जीवों का जिन्होंने सच्चा उपदेश लेकर अभ्यास शुरू किया है, और सच्चे गुरु और सच्चे मालिक की सरन में आये हैं, अपनी मेहर से आप उद्धार करेगा, और रास्ता तै करने में मदद देगा । इस बात की सचौटी का हाल थोड़े दिन के अभ्यास से जीव को मालूम हो सका है ॥

(१४) कायदा बर्ताव का सतसंग में और पूरे गुरु के साथ ।

५८—जो कि बगैर पूरे गुरु और उनके सतसंग के किसी जीव का सच्चा उद्धार मुमकिन नहीं है, इस वास्ते कहा जाता है कि परमार्थियों को किस तौर से वहां बर्तना चाहिये, जिस्से उनको पूरा फ़ायदा हासिल होवे ॥

५९—परमार्थी जीवों को पहिले खोज सतगुरु और उनके सतसंग का लगाना चाहिये । और जब पता मिल जावे, तब जिस क्रदर जल्दी बन सके सतसंग में शामिल होवें । और जब वहां जावें तब वहां के कायदे के बमूजब आदाब बजा लाना चाहिये, यानी दृष्टी सतगुरु के सनमुख करके चरनों पर मत्था टेकना या चरन छूकर बंदगी करना चाहिये । और जहाँ तक मुमकिन होवे सनमुख, या दायें बायें, जहाँ सतगुरु की नज़र पड़ती होवे बैठना चाहिये—पीठ पीछे या नज़र के पीछे की तरफ़, जहां तक मुमकिन होवे न बैठे । क्योंकि वहाँ नज़र दया की भरी हुई उस पर नहीं पड़ेगी, और वचन भी जैसा सनमुख होने से सुनाई देंगे, नज़र से पीछे की तरफ़ बैठने से वैसे साफ़ नहीं मालूम होंगे, और नज़र भी किसी क्रदर चंचल रहेगी ॥

६०—जब सतसंग में जावे, तब अपने तई ख़ाली

और कम वाक्किफ़ कार समझ कर, दीनता के साथ जावे तब कुछ फ़ायदा उठावेगा । और जो अपने तई भरपूर और दाना समझ कर, या मुमताहिन बन कर या सैर देखने की नज़र से जावेगा, तो वह ख़ाली आवेगा और शायद बजाय दया के, उनकी ना मेहरबानी की नज़र उस पर पड़े, और अकाज होवे ॥

६१—जब सतसंग में बैठे तब नज़र सतगुरु पर रखे और बचन चित्त देकर सुने और समझे, और कोई ख़्याल दुनिया यानी घरबार या रोज़गार वग़ैरे का मन में न लावे, नहीं तो बचन कम सुनाई और समझाई देगा, और उसका रस भी नहीं मिलेगा । और जिस वक़्त कि सतगुरु बचन कहते होवें, बीच में सवाल न करे—और जब वे फ़िक़रा या बचन पूरा करलें तब जो कि दरियाफ़्त करना होवे पूछे और होशियारी रखे कि सिवाय असली मतलब की बात के या जो कुछ कि उससे तअल्लुक रखता होवे, दूसरी बात न पूछे और न कहे, नहीं तो मतलब ख़ब्त हो जावेगा । और जो बात कि सुने उसका बिस्तार और फैलाव अपने मन में आप करे ॥

६२—जब सतसंग में बचन ऐसे होवें कि किसी नाक़िस चीज़ के खाने पीने या ख़्याल करने या नाक़िस

करतूत के करने से परहेज करना चाहिये, तो अपनी ताकत के मुवाफ़िक़ उसके मान्ने में अंतर और बाहर कोशिश करे। और जो बातें नई सुनाई दें, उनको जहां तक मुमकिन होवे याद करे, और बाद सतसंग के उसका मनन करके हिरदे में बसाता जावे ॥

६३—फ़ज़ूल और बेमतलब की बातचीत न करे, और दुनिया की ख़बरें सतसंग में न सुनावे, और न दुनिया के बड़े आदमी और अमीरों और राजाओं की कथा कहे, और न उनके ब्यौहार और चाल चलन की बातों का ज़िक़र करे, और न कचहरी दरबार के मुआमलों और मुक़द्दमों और लड़ाई भगड़ों का ज़िक़र करे, और अपनी विरादरी और रिश्तेदारों के ब्यौहार और उनके घरों की और शहर की चीज़ों का बर्णन न करे, क्योंकि यह सब कारख़ाने मलीन हैं, और परमार्थ से उनका कुछ तअल्लुक नहीं है ॥

६४—सतसंग में बैठकर मन को दुनियावी ख़्यालों और ज़िक़रों से ख़ाली करना चाहिये, न कि नई २ चीज़ों और मतलब से ख़ारिज बातों का उस में भराव करना और औरों के मन को भी गदला करना ॥

६५—सतसंग में किसी की बुराई भलाई करना नहीं चाहिये, और किसी के मुआमलों या कार्रवाई पर ख़्वाह

दुनिया या राजदरबार के मुतअल्लिक्र होवे हर्फ़गीरी? या अपनी रायज़नी? करना मुनासिब नहीं है, क्योंकि सतसंग परमार्थ का घर है, न कि दुनिया के भगड़े रगड़े की कथा या मुआमलों के फ़ैसले करने की जगह । इस क्रिस्म की बातें, बाद परमार्थी कथा के, जहां कहीं कि होती हैं, वह परमार्थ के अमोल और हितकारी बचनों को भुलाने वाली हैं—ऐसे संग और सुहबत में परमार्थी को कभी शामिल होना नहीं चाहिये ॥

६६—जो कोई कहै कि विद्या और बुद्धी और चतुराई की बातें करने में कुछ मुजायक्रा नहीं है, इस में अक़ल और इलम बढ़ते हैं, तो उसको समझाया जाता है, कि सच्चे सतसंग में विद्या और बुद्धी भुलाई जाती हैं, न कि उनकी याद दिलाई जावे, और तरक्की की तदबीर की जावे । ऐसी कार्रवाई परमार्थी बचनों के मनन, और अंतर में भजन और अभ्यास की तरक्की के वास्ते, निहायत दरजे की बिघन कारक और ख़लल डालने वाली है और सच्चे परमार्थी को उससे सख्त परहेज़ करना चाहिये ॥

६७—सतगुरु और उनके प्रेमीजन को यह सब बातें निहायत नापसंद हैं, और ऐसे लोगों का जो स्वभाविक

ऐसी बातों में बर्त्तते हैं, सतसंग में शामिल होना मंज़ूर नहीं करते ॥

६८—सिवाय इन सब बातों के जिनका जिक्र ऊपर हुआ, सतसंग में बैठकर ऊंघना या सोवना परमार्थ की तरक्की में निहायत दरजे का खलल डालता है, और वहां के क्रायदे और अदब के बरखिलाफ़ है। लेकिन ऐसे लोग जो गहरा सतसंग कर चुके हैं, वह अपने मन और सुरत को समेट कर बैठें, या एक गोशे पर अलहदा लेट रहें, तो उनकी हालत मामूली ऊंघने और सोवनेवालों से जुदा है। वे शाफ़िल नहीं होते, और न उन पर तमोगुन का ग़ल्बा होता है। वे अपने मन और सुरत को समेटे हुये, अंतर में एक क्रिस्म का रस लेते हैं, और नई ताक़त हासिल करते हैं। कभी २ ज़्यादाह खिच जाते हैं; नहीं तो थोड़ी तवज्जह उनकी सतसंग की कार्रवाई या अपनी सेवा की तरफ़ रही आती है। बाज़े लोग जो पहिले दुरुस्ती के साथ अर्से तक सतसंग कर चुके हैं वह वक़्त सतसंग के अपने अंतरी अभ्यास (जैसे ध्यान वगैरा) में मशगूल हो जाते हैं। जाहर में बैठे २ सोते हुये नज़र आते हैं लेकिन असल में वे होशियार हैं और अंतर में रस ले रहे हैं या चरनों में लै हो रहे हैं। और मालूम होवे कि मन और सुरत को

समेट कर, और ऊंचे अस्थान पर बिठलाकर, बचन या शब्द सुन्ने और दर्शन करने का रस और मजा बनिसबत मामूली तौर से बैठने के ज़्यादा मिलता है। मगर यह हालत गहरे सतसंगी और अभ्यासियों की है। नये परमार्थियों को होशियारी से बैठना, और आंखें खोले हुए दर्शन करना, और बचन चित्त से सुन्ना और फिर उनका मनन करना लाज़िम और ज़रूरी है। और जो इस तरह कार्रवाई नहीं करेंगे, तो गहरे सतसंगियों के दरजे तक नहीं पहुंचेंगे बल्कि सच्चे खोजी और दर्दी का निशान यही है, कि सतसंग में बहुत होशियार बैठे, और किसी बचन का एक लफ़्ज़ भी न जाने देवे, यानी कुल्ल बचन को गौर से सुने और समझे, और फिर उसका मनन करे ॥

(१५) आरती का कायदा और फ़ायदा

६६—वक्र सतसंग के एक तरीका आरती का जारी है। उस वक्र प्रेम के शब्दों का बानी में से पाठ किया जाता है, और जो शख्स आरती करना चाहता है वह सन्मुख बैठता है, और सतगुरु की दृष्टी से अपनी दृष्टी जोड़ कर, और मन को समेट कर शब्द के मज़मून पर नज़र रखता है, और पहिले या दूसरे मुक़ाम पर अपनी सुरत को ठहराता है। यह तरीका

असल में ध्यान का है। लेकिन तनहाई में मन ऐसा नहीं लगता, जैसा कि सतगुर के सन्मुख, यानी उस वक्र दुनियावी खियालात नहीं उठते हैं, और सतगुर की नज़र के आसरे से रस और आनन्द विशेष हासिल होता है। अकसर दस पांच या ज़्यादा सतसंगी इस तरह पर आरती करते हैं, और सब सन्मुख बैठते हैं, और हर एक के वास्ते एक या दो शब्द का जुदागाना पाठ किया जाता है, और जब तक कि कुल्ल आरतियां ख़तम हों, सब सतसंगी इसी तरह दृष्ट अपनी सतगुर के स्वरूप पर जमाकर, और मन को समेटे हुये, बैठे रहते हैं, और अंतर में रस और आनन्द लेते हैं ॥

७०—बाद ख़तम होने आरतियों के, हर एक सतसंगी आरती करने वाला, अपनी सरधा और ताक़त के मुवाफ़िक़, भेंट पेश करता है, और एक या दो या सब आरती करने वाले मिलकर शीरीनी वग़ैरा बतौर परशाद के मंगवाते हैं, कि वह आरती के ख़तम होने पर, कुल्ल सतसंगी और हाज़िरान सतसंग में बराबर तक्रसीम हो जाता है। और शुरू आरती में हार चढ़ाते हैं, सो परशादी होकर सतगुर से वापिस मिल जाता है। और बाद देने भेंट और वापस लेने हार के,

मत्था टेक कर और दृष्टी जोड़ कर बंदगी करते हैं ॥

(१६) हार चढ़ाने का फायदा

७१—जो कि संत सतगुरु या साध गुरु की सुरत ऊंचे देश की बासी है, और जब नीचे उतरी तौभी पिंड में ऊंचे मुक्काम पर उसकी बैठक रहती है, इस सबब से उनकी देह से जो रूहानी धारें निकलती हैं, वह भी ऊंचे मुक्काम की और निहायत निर्मल और सीतल होती हैं। और फूल निहायत नाजुक और लतीफ़ होता है, और चाहे किसी क्रिस्म की धार हो, उसका असर उस पर बहुत जल्द पैदा होता है। सो जब कि हार बना कर संत सतगुरु या साध गुरु के गले में डाला गया, तब उनकी देह और हाथों के स्पर्श से उस में बहुत असर उनकी रूहानी धार का आजाता है, और पहिन्नेवाले के बदन में वह असर प्रवेश करता है, यानी संतों की रूहानी धार, हार पहिन्ने वाले की रूहानी धार से मिलकर, नया असर पैदा करती है, और निर्मलता और सीतलता को बढ़ाती है, यानी ऊंचे मुक्काम की तरफ़ उसका मुख मोड़ती है ॥

(१७) मत्था टेकने और बंदगी करने का फायदा

७२—ज़ाहिर है कि आंखें झरोखे दर्शन हैं, क्योंकि

हर एक शख्स की बैठक उनके अंतर में है, और वहीं से वह जगत और उसकी रचना को देखता है—जैसा जिसका मन वैसी उसकी नज़र होती है। संत सतगुर और साध गुरू ऊंचे देश के बासी और महा निर्मल और महा सीतल और दयाल हैं, और उन की नज़र भी दयालता और सीतलता और मेहर से भरी हुई है, और जिस पर वह नज़र तबज्जह के साथ पड़ती है, उसके दिल पर भी वही असर किसी क्रूर पैदा करती है। इस वास्ते उनकी नज़र के साथ नज़र मिलाकर बंदगी करने में बहुत फ़ायदा होता है, यानी उनकी दया और मेहर हासिल होती है। और जो कि उनकी देही और ख़ास कर हाथों और चरणों से हर वक्र, महा पवित्र रूहानी धारें निकलती रहती है, इस वास्ते उनके चरणों पर मत्था टेंकने से, गहरा असर रूहानियत का बन्दगी करने में आता है, और प्रीत पैदा करता है ॥

७३—दुनिया में भी दस्तूर है, कि जो कोई जिस से मिलता है—और ख़ास कर अपने से बड़े के साथ—तब नज़र के रूबरू होकर बंदगी या प्रणाम करता है। अगर सन्मुख यानी नज़र के सामने न हुआ तो बंदगी दुरस्त न हुई। और जब कुछ ख़्वाहिश या

दरख्वास्त पेश करता है, तो नज़र मेहरबानी की मांगता है, और जब अपने बराबर या छोटे से मिलता है, तब मुहब्बत और प्यार की नज़र से उस को देखता है। और हर कोई मर्द या औरत या बालक नज़र को पहिचानते हैं, यानी नज़र से हाल मन की मुहब्बत और दोस्ती या दुश्मनी और बर-खिलाफ़ी का दरियाफ़्त करके, उसी मुवाफ़िक़ आपस में बर्ताव करते हैं ॥

७४—आपस में मिलने के वक़्त एक दूसरे के बदन को स्पर्श करने का भी दस्तूर आम है, और यह निशान अदब और दोस्ती और मुहब्बत का समझा जाता है। जैसे कोई (जहां मुहब्बत ज़्यादा है) बग़लगीर होकर मिलते हैं, यानी सीने से सीना मिलाते हैं, या हाथ से हाथ मिलाते हैं, या जहां बड़ाई छुटाई का हिसाब है, घोंटे या पांव छूते हैं, या चरन चूमते हैं। इस कार्रवाई से दोनों की रूहानी धारें आपस में मिलती हैं, और एक का असर दूसरे में प्रवेश करता है। बालकों को जिनके रूह और मन निर्मल होते हैं, हर कोई ज़ियादती प्यार से गोद में लेकर चिपटाता है और चूमता है ॥

(१८) परशादी और चरनामृत का फायदा

७५—ऊपर लिखा गया कि सतसंग में शीरीनी वगैरे की क्रिस्म से परशाद बंटता है; यह परशाद या तो पहिले ही परशादी होकर बांटा जाता है, या बाद तकसीम के जिस २ के दिल में आता है, वह अपने हिस्से को परशादी कराकर खाता है ॥

परशादी से यह मतलब है, कि सतगुर या साध गुरू उसको अपनी ज़बान से छू दें, या लब लगाकर पवित्र कर दें। जब तक किसी के मन में सच्चा भाव और प्यार सतगुर का न होगा, तब तक परशादी नहीं खाई जावेगी। और भाव और प्यार उस वक्र आता है, जब कि कुछ पहिचान आती है और दया का परचा मिलता है—बगैर ऐसी महिमा जानने के कोई परशादी नहीं ले सका ॥

७६—आम तौर पर हर एक के लब में चाहे मनुष्य होवे या जानवर खास असर है। देखो मनुष्य अपने लब से फोड़े फुंसी और दाद और ज़ख्म वगैरा को अच्छा कर लेते हैं, और कुत्ता अपने लब से अपने ज़ख्म को चंगा कर लेता है, और गाय भैंस बल्कि कुल्ल जानवर अपने बच्चों को चाट २ कर ताक़त देते हैं। फिर जब कि आम मनुष्य और जानवरों के लब में

इस क्रूर असर अमृत का है, तो संत सतगुरु और साध गुरू के लब में, जिन की धार अमृत के भंडार से और ऊंचे मुक्काम से आती है, किस क्रूर असर अमृत का होना चाहिये। वही लब यानी अमृत की धार हर एक के ज़बान पर सर्व रस और स्वाद और सीतलता का भंडार है। बुखार या और बीमारी में जब कि उस धार की आमद में कमी हो जाती है, और नाक्रिस मवाद का असर बढ़ जाता है, तब किसी क्रूर ज़बान का मज़ा कड़ुवा और फीका हो जाता है। इस वास्ते जो कोई निर्मल अमी का रस लेना चाहे, वह संत सतगुरु की परशादी से हासिल हो सका है। और ख्याल करो कि जब एक के लब से जो बीमार है दूसरे आदमी के मुंह और बदन में बीमारी का असर फ़ौरन पैदा हो जाता है, फिर अमृत और निर्मलता और सीतलता का भी असर संत सतगुरु के लब से ज़रूर पैदा होगा। इस वास्ते वही बड़ भागी हैं जिनको निश्च संत सतगुरु की प्रशादी, जो अमीं यानी निर्मल रूहानी धार से भरी हुई है, खाने को मिलती है, और जो उस से परहेज़ करते हैं, वह अजान हैं और उनको अभागी समझना चाहिये ॥

७७—दुनिया के लोग निपट नादान हैं, और ज़रा गौर और बिचार को काम में नहीं लाते हैं, नहीं तो संत सतगुरु और साध गुरू की परशादी लेनेवालों पर तान न मारते । क्योंकि देखो आप कितने जानवरों की परशादी रोज़मर्रा खा रहे हैं, (१) चिड़िया मोरी में से कीड़े बीनती हुई उसी चोच से चौके में से रोटी का आटा नोच कर ले जाती हैं, (२) और इसी तरह से चूहे और चुहियां मोरी में से निकलकर, और चौके में जाकर, आटा या रोटी खींच ले जाती हैं, (३) बिल्ली और कउवे भी पानी और खाने की चीज़ में मुंह डाल देते हैं, (४) और हलवाई की दूकानों में बिल्ली और चूहे थोड़ा और बहुत सब ही मिठाई को भूँठा कर देते हैं, (५) गाँड़े का रस जहाँ निकाला जाता है उसको हर कोई भूँठा कर देता है, (६) और नाज जब बालों में से निकाला जाता है, तो आदमी और बैल उसको पैरों से खूंदते हैं, और बैल उसमें पेशाब भी कर देते हैं, (७) अफ़यून को हरएक जात के मर्द और औरत अपना थूंक लगाकर दरख़ूत से उतारते हैं, (८) घी भंगी और चमारों तक के घर से आता है, (९) और गंडेरियां तरकारी और सिंघाड़े बग़ैरा कुंजड़ों (मुसलमान) के पानी से, जो एक नंदोले में भरा

रहता है (और उसमें वे और उनके लड़केवाले हाथ धोते हैं) छिड़के जाते हैं, (१०) बनियें बेचने के वक्र, मुसलमानों के बर्तन में घी तौलते हैं, और जब तौल से ज़्यादा भर जाता है, तब उस में से निकाल कर अपने बरतन में डाल लेते हैं, (११) हलवाई जब चमार और भंगी के हाथ पूरी और मिठाई बेचते हैं, तब उनके हाथ से रुपये और पैसे लेते जाते हैं, और माल तौल कर देते जाते हैं, (१२) बहुत से लोग जो तमाश-बीनी करते हैं, रंडियों के मुंह से मुंह और ज़बान से ज़बान मिलाते हैं, और जब उनके यहाँ रात भर रहते हैं, तो वहीं खानपान भी करते हैं, इनकी कौन ज़ात है, ज़ाहर में मुसलमान बरनह असल में कोई ज़ात नहीं है, (१३) नई रोशनीवाले जवान लड़के हर एक कौम के, डाक बंगले और होटल और अंगरेज़ी सराय और स्टेशन के अंगरेज़ी खाने के कमरे में जाकर, बराबर शराब और कबाब और खाना मुसलमानों का पकाया हुआ खाते हैं, (१४) आटा जो कोलन और चमारियां पीसती हैं, गरमियों में उनका पसीना ब कसरत उसमें गिरता जाता है, और उनके पैरों से खुंदता है, और वहीं वे अपनी रोटियों के टुकड़े भी खाती जाती हैं, (१५) भड़भूंजे हिन्दू और मुसलमान जब खिलें और चना

भूनते हैं तब अपनी हांड़ियों के पानी से उन्हें भिगोते हैं और उबालते हैं, (१६) और गड़रिया और कहार और कहारियां सुबह उठकर और पाखाने होकर जो कि हाथ भी अच्छी तरह से नहीं धोते, बड़ी जातवालों के घरों में से मटके और कलसे दरिया या नल पर ले जाते हैं और भर कर लाते हैं—दरिया का पानी सर्व ज्ञात का धोवन और चरनामृत है, क्योंकि हर कोई उसमें नहाता है और कपड़े धोता है, और ताअ-ज्जुब यह कि उस मटके या कलसे को खाविंद या बेटे या भाई जो अपनी अंस हैं, और रोज़ नहाते हैं और सफ़ाई रखते हैं, अगर छू लेवें तो वह नापाक समझ कर उतार दिये जावें, और उनका पानी फेंक दिया जावे, (१७) रूई से बने हुये कपड़े को जैसे धोती व कुर्ता और पगड़ी और टोपी वगैरा को नापाक समझते हैं और बाज़े चौके वगैरे में नहीं पहिनते, और ऊनी कपड़ा जो भेड़ बकरी के बालों से बुना गया है, या रेशमी कपड़ा जो कीड़ों की हगार से तइयार हुआ है, उसको शुद्ध समझ कर चौके में पहिनते हैं, (१८) शहद जो मक्खियों का हगार और उगलन और थूक है, उसको पवित्र समझ कर सर्व ज्ञात खाते और पीते हैं, (१९) चिड़ियां कउवे और तोते वगैरा अनेक

फलों को कुतर जाते हैं, और लोग बिला तकल्लुफ़ उनको खाते हैं, (२०) अंगरेज़ी दवाइयां जैसे अक्रॉ वगैरा भिश्ती के पानी में, मुसलमान और छोटी क्रौम-वाले तइयार करते हैं, और हर कोई उनको बीमारी में पीता है, (२१) अक्सर लोग अपनी विरादरी के साथ एक ही हुक्का पीते हैं, इस्से ज़्यादाह और भूँठन क्या होगी, यानी एक दूसरे का थूक चाटता है, (२२) अक्सर क्रौमों में विरादरी के लोग शरबत या शराब या पानी एकही कटोरे या पियाले में पीते हैं, इस तरह सब आपस में एक दूसरे का भूँठा पीते हैं, बिला ख्याल इस बात के कि हर एक की रहनी और करम किस किस के हैं, और कहां और किस के साथ क्या २ चीज़ खाता पीता है ॥

७८—अब इन साहबों से पूछना चाहिये, कि ज़रा गौर करके जवाब दो, कि आप किस २ की भूँठन और छुई हुई चीज़ें हर रोज़ खा रहे हो, और संत सतगुरु और भक्त जनसे इस क्रूर परहेज़ करते हो, और प्रेमीजन पर जो अपनी बड़ भागता से उनकी परशादी ले रहे हैं, क्या मुंह लेकर तान मारते हो । यही सबब है कि पिछले वक़्त में जब महात्माओं ने देखा, कि तमाम दुनियादार हैवानों यानी पशुओं के मुवा-

फ़िक्र रहते हैं, और संत साध और भक्त जन की ज़रा भी महिमा या अदब और आदर नहीं करते बल्कि उनको अपने बराबर या अपने से और कमतर यानी ओछा मनुष्य देखते हैं, और कुल्ल मालिक के भेद से बेख़बर रहते हैं, और उसके जान्ने की चाह भी नहीं रखते हैं, तब उन्होंने ने मुनासिब समझ कर हुक्म दिया, कि इन लोगों का गुरु और महात्मा भी पशू होना चाहिये ॥

७६—सब पशुओं में जब गौर से देखा तो गाय को उत्तम पाया, कि अपनी जिंदगी में घास और भूसा खाती है और दूध और घी देती है, और अपने पालनेवाले को खिलाती है, और बाद मरने के भी उसके शरीर से उपकार जारी रहता है, यानी उसकी खाल का चरसा बनाकर बाग़ और खेती को पानी देते हैं, कि जिस्से मेवा कौर नाज पैदा होता है, जो जीवों का अहार है, और उसकी खाल के जूते बना कर पहिनते हैं, और उसके सींग वगैरे भी काम में आते हैं, और आदमी उसकी पूंछ पकड़ कर नदी और नालों के पार जा सके हैं, इस वास्ते गाय को इन मूर्ख दुनियादारों का गुरु और उद्धार करता करार दिया। और चूंकि गुरु और महात्मा की परशादी और चरनामृत, वास्ते सफ़ाई मन और इन्द्रियों के

खाते हैं, इस वास्ते पिछले महात्माओं ने हुक्म दिया कि यह दुनियादार लोग गाय का गोबर खावें और बछिया का मूत पियें, तब उनकी सफ़ाई होगी, चुनांचि यह लोग खुशी से साथ ताज़ीम के गाय का गुह और मूत खाते पीते हैं ॥

८०—अब ख्याल करो कि इस रचना में मनुष्य सब से श्रेष्ठ है, और पशुओं का नम्बर दूसरा है, फिर जिन मनुष्यों ने संत और साध और भक्त और महात्माओं को न पहिचान कर और उनकी क्रदर न जानकर, गाय को बड़ा माना और उसका गुह और मूत पवित्र समझा, तो वे पशु से भी दर्जे में कम हुये। क्योंकि देखने में आता है कि गाय मनुष्यों का गलीज़ बहुत मज़े से खाती है, और वे गाय का गलीज़ पवित्र समझ कर खाते हैं, तो अब उनका क्या दर्जा ठहरा। और वे संत साध और भक्त जन और महात्माओं के सन्मुख जाने के कहां काबिल रहे, और उनकी प्रशोदी कैसे मिले और वे कैसे उनकी क्रदर जानें ॥

(१६) ज्ञात का भेद और उसका मुकर्रर होना करम के बमूजिब ॥

८१—दुनियादार लोग ज्ञात पर बहुत जोर देते हैं, खासकर परमार्थ के मुआमले में, पर यह नहीं जानते और न ज़रा विचार को काम में लाते हैं, कि ज्ञात

पांत करम के मुवाफ़िक़ मुकर्रर हुई, जैसे जो लोग कि मालिक का खोज लगा कर उसकी भक्ती और ध्यान करते थे वह ब्राह्मण कहलाये गये, और जो सिपाही-गरी करते थे वह क्षत्री और जो बनिज ब्यौपार करते थे वह वैश्य यानी बनिये और दूकानदार कहलाये, और जो नौकरी और मिहनत और मज़दूरी करते थे वह शूद्र ॥

८२—अब जो ब्राह्मण रोटी पकाने या किसानी या चपरास गीरी या दूकानदारी वगैरा करते हैं और जो काम कि मुतअल्लिक़ उनकी ज़ात के था नहीं करते वे असल में किस तरह ब्राह्मण समझे जा सकते हैं। इसी तरह से जिन ज़ात वालों ने अपना काम छोड़ कर दूसरा काम ले लिया, वहभी असल में उस ज़ात में न रहे। क्योंकि जो कोई शख्स पुरानी चाल के मुवाफ़िक़ ऐसे ज़ात ब्राह्मणों से उनके असली पेशे यानी परमार्थी कार्रवाई का हाल दरियाफ़्त करना या उनसे ब्रह्म विद्या सीखना चाहे तो वह कुछ भी नहीं कह सकते। फिर जो कोई टेक धारन करके उन्हीं को अपना गुरु बनावे तो धोखा खावेगा, और उनसे उसको कुछ हासिल न होगा। इसी तरह जो कोई बैद या हकीम के खानदान में से है, या किसी वक्त्र के बड़े

हाकिम या राजा के घराने में से है, अब उसने दूसरा पेशा इख्तियार कर लिया है, और न बैदक और हकीमी जानता है, और न अमीरी और राज उसके घर में है, तो जो कोई उससे अपनी बीमारी का इलाज कराना चाहे, या कोई कज़िये भगड़े का फैसला चाहे तो वह कुछ भी कार्रवाई बाप दादे के मुवाफ़िक़ नहीं कर सका। जो टेक धारी हठ करके बैद या राजा की औलाद से रज़ू लावेगा, उसका काम हरगिज़ नहीं बनेगा, और नुक़सान उठावेगा ॥

८३—मालूम होवे कि ब्राह्मण उसका नाम है कि जो ब्रह्म को जाने, न कि जनेऊ धारी का नाम ब्राह्मण है ॥

श्लोक ।

जन्मनजायतेशूद्रः संसकाराद्विजउच्चते ।
बेदपाठीभवेदुविप्रः ब्रह्मजानातिब्राह्मणः ॥

यानी पैदायश के वक़्त सब ब्राह्मणों की औलाद शूद्र है, और जब जनेऊ धारन करके गुरु की सेवा में लगें तब द्विज, और बेद पढ़ लेवें और उसका पाठ करें तब विप्र, और जब ब्रह्म को पहिचानें तब ब्राह्मण नाम कहा जाता है। फिर जो ब्राह्मण कि रसमी परमार्थ की कार्रवाई कर रहे हैं, यानी सत्तनारायन

और एकादशी और दसमस्कंध भागवत और रुक्मिणी मंगल और रामायन और दुर्गा वगैरा की कथा कह कर अपने कुटुम्ब का गुजारा कर रहे हैं, या मंदिरों में पुजारी का काम कर रहे हैं, या बीमारों और कामना वालों की तरफ से जाप करते हैं, या पत्रा देखकर मुहूर्त्त वगैरा बताते हैं और विवाह कराते हैं, या तीर्थों के मुकाम पर पंडे कहलाते हैं, या कंठी बांधकर मामूली नाम या मंत्र कान में फूंक कर जीवों को चेला करते हैं, और हर साल रामत यानी उगाही करने को शहर बशहर चेलों के घरों पर जाते हैं, यह सब और बहुतेरे जो इसी क्रिस्म के काम करते हैं, और दान पुन्य और खैरात लेते हैं सब पेशेवाले और रोजगारी हैं। इनके मन में मालिक का खोज या प्यार या भाव बिल्कुल नहीं है, और न चाह उसके दर्शनों की या भेद और जुगत के जानने की है। ऐसे ब्राह्मणों से एक ज़र्रा सच्चे परमार्थ का किसी को हासिल नहीं हो सका है ॥

८४—यही हाल भेषों का है, कि घरबार न मालूम किस आफत के वाक्रे होने से छोड़ कर, और कपड़े रंग कर शहर बशहर और घर २ मांगते खाते और सैर करते फिरते हैं। और सिवाय बानी और पोथियों

के पाठ कर लेने के, या तीर्थों में भ्रमने के, एक ज़र्रा भी सच्चे परमार्थ की चाह या खोज या दर्द उनके मन में नहीं है। ज़्यादा कार्रवाई करी तो कुछ संस्कृत सीख ली और श्लोक पढ़ कर लोगों को अपनी महिमां जताने लगे—या वाचक ज्ञान कथकर अपने तर्ईं ब्रह्म मान्ने लगे, और ग्रहस्ती जीवों को बातों से धोखा देकर अपना मतलब बनाते हैं ॥

८५—पिछले वक्र में लोगों की नज़र करम और रहनी पर थी न कि नकली ज्ञात पर। देखो ब्यास जी मच्छोदरी के लड़के थे, और बशिष्ठ जी गनिका से पैदा हुये, और नारद जी दासी के लड़के थे, और सूत पुरानिक जिन्हों ने नीमषार में ऋषियों और मुनीश्वरों को कथा सुनाई दासी के लड़के थे, और कृष्ण महाराज ने ग्वाले के घर में परवरिश पाई, और रामचन्द्र जी क्षत्री थे, और सुखदेव जी जिन्हों ने परीक्षित को भागवत सुनाई ब्यास जी के लड़के थे और वाल्मीक जी बहेलिये थे। अब कहो कि इनमें से कौन ब्राह्मण ज्ञात का था, सब अपनी परमार्थी कार्रवाई से इस दरजे को पहुँचे ॥

८६—इसी तरह जितने भक्क हुये उनमें से कोई भी ज्ञात ब्राह्मण न था, बल्कि बहुतेरे नीच क्रौम से थे

लेकिन बसबब भक्ती के किस क्रम में उनकी संसार में हो रही है, कि उस क्रम के राजों और अमीरों और ज्ञात ब्राह्मणों को कोई नहीं जानता, पर इनका नाम औरत मर्द और लड़के, जहां २ उनकी मानता है हर रोज ताजीम के साथ लेते हैं, और गुन गाते हैं, जैसा कि कहा है ॥

ज्ञातपांत पूंछे नहि कोई । हरि को भजे सो हरि का होई ॥

८७—परमार्थी कार्रवाई में ज्ञात ब्राह्मण और दूसरी ऊंची ज्ञात वाले, अपनी नसली ज्ञात का बड़ा अहंकार और मान करते हैं, और अपने से कम ज्ञात वाले से चाहे कैसाही परमार्थी होवे, और तन मन धन खर्च करके, निर्मल भक्ती यानी खालिस परमार्थ की कार्रवाई करता होवे, उससे परमार्थ का खोज करने या शिक्षा लेने में निहायत दरजे का परहेज करते हैं । लेकिन दुनिया के मुआमले में चाहे कोई ज्ञात होवे उससे विद्या और हुनर सीखने में, या उसके नीचे नौकरी करने में, या उसकी तरह बतरह की सेवा और खिदमत करने में, जरा भी ख्याल ज्ञातपांत का नहीं करते और उसके साथ निहायत दरजे की दीनता और अदब से पेश आते हैं, और उसकी सवारी के साथ बेतकल्लुफ़ दौड़ते हैं । इस्से साफ़ जाहिर है कि इन

लोगों के मन में धन की क्रूर है, और सच्चे परमार्थ और सच्चे मालिक का जरा भी आदर और भाव नहीं है, फिर इनका कैसे उद्धार होगा, और क्या परमार्थ इनसे बन आवेगा। इनको सच्चे परमार्थियों पर तान मारते हुये जरा भी खौफ नहीं आता, और अपनी काहिली और गफलत और बेजा अहंकार पर जरा भी अफसोस और पछतावा नहीं करते। सच कहा है कि यह लोग मालिक के दरबार से निकाले हुये, और हटाये हुए हैं, उनको मालिक के चरनों के प्रेम की दौलत, जब तक कि यह सच्चे संत और साध या प्रेमी जनके सन्मुख सच्चे मन से दीनता और सेवा नहीं करेंगे हरगिज २ नहीं मिल सकी है। जो यह लोग दुनिया के मुआमले और रस्मी परमार्थ में ज्ञातपात का ब्यौहार और बर्ताव जारी रखें तो मुजायका नहीं, क्योंकि वहां बहुत से काम जाहरी और नकली तौर पर किये जाते हैं, लेकिन सच्चे परमार्थ यानी सच्चे मालिक की भक्ती में, जाहरी और नकली कार्रवाई कपट में दाखिल है, और इस सबव से ऐसे लोगों को, जिनकी नज़र ऊपरी और नकली कार्रवाई पर है, और असली और अंतरी भेद और भाव से बेखबर हैं, मालिक के दरबार और संतों और प्रेमियों

के सतसंग में दरखल नहीं मिल सका, और इस वास्ते सच्चे परमार्थ की दौलत से वह हमेशा बेनसीब रहेंगे ॥

(२०) सेवा का बर्णन ।

८८—सेवा चार किस्म की है, तन मन धन और सुरत की । संत सतगुरु या साध गुरु या प्रेमी जन किसी किस्म की सेवा के मोहताज नहीं हैं, पर भक्ती की तरक्की और प्रेम का जागना और मन की सफ़ाई बग़ैर थोड़ी बहुत सेवा के मुमकिन नहीं है ॥

८९—सिवाय इसके सेवा से हाल प्रीत और प्रतीत और शौक सेवक का मालूम होता है—यानी जिनके मन में सच्चे मालिक और सच्चे गुरु की और उनके सच्चे उपदेश और सुरत शब्द मारग की महिमां समाई है, और सच्चा प्यार चरनों में आया है, और सच्चा शौक भक्ती और शब्द का अभ्यास करके कुल्ल मालिक राधास्वामी दयाल के धाम में पहुंचने का मन में पैदा हुआ है, तो ऐसे परमार्थी जीव के हिरदे में उमंग सेवा और खिदमत करने की आपही आप पैदा होवेगी, और बग़ैर थोड़ा बहुत तन मन धन और सुरत के लगाने के उस्से रहा नहीं जावेगा ॥

९०—दुनिया में भी जहां जिसकी मुहब्बत है, वहां वह खुशी के साथ तन मन धन खर्च करता है, बग़ैर

प्रीत कहीं एक पैसा भी खर्च करने को मन नहीं चाहता, फिर परमार्थ में भी जब सच्ची प्रीत होती है, तब इसी तरह उमंग उठती है, और सेवा करके हर्ष होता है और शान्ती आती है ॥

६१—जब तक कि किसी प्रेमी के हिरदे में सतगुरु और सच्चे मालिक की थोड़ी बहुत प्रतीत नहीं आती है, तब तक उससे तन की सेवा नीचे दरजे की नहीं बन सकी है, और न विशेष धन खर्च कर सका है, और न उसके मन और सुरत जैसा चाहिये शब्द के अंतर अभ्यास में लग कर थोड़ा बहुत रस और आनन्द पा सके हैं ॥

६२—जितनी सेवा कि संतों के सतसंग में जारी हैं, वे सब प्रेमी जनों ने आप अपनी उमंग से निकाली हैं, और फिर दूसरे प्रेमीजन देखकर उमंग उठाते हैं, और उन सेवाओं में शामिल होते हैं, और इस कार्रवाई से अपने अभ्यास में तरक्की पाते हैं ॥

६३—तन की सेवा यह है—जैसे चरन दाबना, पंखा हांकना, हुक्का भरना, जल भरके पिलाना, भोजन तइयार करना, पलंग बिछाना, खाना या प्रशाद तक्रसीम करना, पोथी का पाठ करना, शब्द गाना, भाड़ू लगाना और फ़र्श बिछाना वगैरा २। यह जरूर नहीं है कि हर

कोई यह सेवायें हर रोज़ करे, मगर एक दो या तीन बार हर एक क्रिस्म की सेवा को करलेना मुनासिब है, ताकि जब वक्र आवे और जरूरत पड़े तब फ़ौरन् उमंग के साथ उस सेवा को अंजाम देवे और किसी तरह की भिन्नक या शरम मन में न लावे ॥

६४—फ़ायदा खिदमत और सेवा का यह है कि मन में मान और भिन्नक न रहे, और सफ़ाई और प्यार पैदा होवे, और प्रतीत सतगुरु और कुल्ल मालिक के चरणों में बढ़े, और महिमां उनकी ज़्यादा से ज़्यादा चित्त में समावे, और अंतर अभ्यास में आसानी होवे ॥

६५—मन और बुद्धी की सेवा—सतसंग में बैठ कर वचन सुन्ना और समझना और विचारना और संसै और भरम दूर करना, और जो २ ख्याल और भाव संसारियों के संग से मन में बसे हुये हैं, उनको ओछा और बिघन कारक समझ कर निकालना । और सुमिरन और ध्यान एकाग्र चित्त होकर करना, और लीला और विलास और परचे अंतर और बाहर देखकर मगन होना और प्रतीत बढ़ाना और आरती करके प्रीत जगाना । और अंतर में कुल्ल मालिक राधास्वामी दयाल और सतगुरु की महिमां का विचार और मेहर और दया की परख करके, नई २ भक्ती रीत और सेवा की उमंग अंतर और बाहर उठाना ॥

६६—इन सेवाओं का फ़ायदा यह है कि मन से संसारी ख़्यालों का निकालना, और उसमें प्रेम का भरना, और फिर उसको समेट कर अंतर स्वरूप में जोड़ना और रस लेना, और बाहर सतसंग में दर्शन और बचन का आनंद पाना ॥

६७—धन की सेवा—अगर धन अपने पास मौजूद है तो उसको भूखे प्यासे को देना, और सतगुरु और प्रेमी जनकी सेवा में खर्च करना ॥

६८—फ़ायदा—धन में पकड़ और बंधन का घटना, और सतगुरु और प्रेमी जन की प्रसन्नता और दया हासिल करना, और गरीबों और मोहताजों की दोआ लेना। यह दया और दोआ प्रेम को बढ़ाती है, और प्रेमी जनकी प्रसन्नता सेवक की उमंग को जगाती है ॥

६९—बाज़े प्रेमीजन सेवा की उमंग में उम्दा २ पोशाक तइयार करके सतगुरु को पहिनाते हैं, और आरती और भंडारा करते हैं। ऐसे उत्सव में सब सतसंगी दर्शन करके मगन होते हैं, और बहुत से उस वक्र के स्वरूप को मन में बसा कर, ध्यान के वक्र उससे मदद लेते हैं। यह दर्शन मन और इंद्रियों के समेटने और जोड़ने में, अंतर और बाहर, ज़्यादा फ़ायदा देते हैं, और इस तरह से जब २ नया दर्शन

नई पोशाक के साथ होता है, तब ध्यान में बहुत मदद मिलती है। सतगुरु शौक्रीन ऐसी पोशाक के नहीं हैं, पर प्रेमियों की खातिर उनको पहिन्ना पड़ता है। क्योंकि इस रीत से उनके मन में नई उमंग और नई प्रीत जागती है, और उनकी भक्ती की तरक्की होती है, और अंतर अभ्यास में मदद मिलती है। मालूम होवे कि धन की सेवा खासकर जरूरी नहीं है, यानी जिसके पास धन नहीं है उस पर यह सेवा फ़र्ज नहीं है, वह औरों की सेवा में तन से मदद देवे ॥

१००—मन और सुरत की सेवा यह है, कि सिमट कर घट में शब्द को सुन्ना, और उसके आसरे ऊंचे की तरफ़ को चलना और चढ़ना और रस और आनंद लेना ॥

१०१—फ़ायदा—चरनों में दिन २ प्रीत और प्रतीत का बढ़ना, अभ्यास में तरक्की का होना, और संसार और उसके पदार्थों और भोगों से आहिस्ते २ मन में उदासीनता पैदा होनी, और परमार्थ की क्रूर का दिन २ चित्त में बढ़ना, और उसमें विशेष प्यार का आना, और रहनी का सम्हलना यानी संसारी आदतों का छूटना, और परमार्थी स्वभावों का बर्ताव जारी होना, और मन और इन्द्रियों का दिन २ तन से,

और सुरत का मन से, न्यारे होना, और अधर में चढ़ना और अंतर शब्द में रचना ॥

१०२—जिन सेवाओं का जिक्र ऊपर किया गया, उनमें से बाजी २ को दुनिया के लोग देखकर अचरज करते हैं, या तान मारते हैं और हंसी उड़ाते हैं। पर यह लोग बेचारे नादान हैं, इनको प्रेम की ज़रा भी खबर नहीं है। अलबत्ता दुनिया की मुहब्बत से जिसमें वे अपना तन मन धन लगा रहे हैं खूब वाक्फ़ि हैं, और वहां दिल खोलकर मेहनत और खर्च करते हैं कि जिसमें उनके दोस्त आशना और रिश्तेदार, और दुनिया के लोग तमाशा देखकर राज़ी हों और उनकी वाह २ करें। पर यह तारीफ़ चार दिन की है। परमार्थ के रास्ते में और खास कर अखीर वक़्त में, यह कार्रवाई कुछ काम नहीं देगी ॥

बरखिलाफ़ इसके प्रेमी जन को कि जो संसार के भी काम दस्तूर के मुवाफ़िक़ औसत दरजे पर करते हैं, और परमार्थ की क्रदर जानकर उसमें भी उमंग के साथ मेहनत और खर्च करते हैं, यहां भी लाभ और वहां भी गहरा फ़ायदा मिलता है। वे दुनिया की वाह २ नहीं चाहते, पर संत सतगुरु और प्रेमी जनकी प्रसन्नता दिल और जान से चाहते हैं और उसका

फ्रायदा दुनिया में भी और अखीर वक्र पर और बाद मरने के गहरे से गहरा उठाते हैं, और दुनियादारों की निंदा और अस्तुति और तान और हंसी का ज़रा भी ख्याल मन में नहीं लाते। उनके मन में मुख्यता इस बात की रहती है, कि सतगुरु और कुल्ल मालिक राजी और प्रसन्न होवें—और संसारियों की चाह दुनियादारों के रिक्ताने की रहती है। फिर इन दोनों में बड़ा फ़र्क है, और आपस में इनका मेल नहीं हो सका ॥

(२१) महिमां सतसंग की।

१०३—राधास्वामी मत में दो क्रिस्म की कार्रवाई जारी हैं—बाहर सतसंग और सेवा और अंतर सतसंग और सेवा, यानी सुमिरन और ध्यान और शब्द का श्रवन जिसको भजन कहते हैं ॥

१०४—सतसंग में बचन सुनाये जाते हैं, और बानी का पाठ और अर्थ किया जाता है ॥

१०५—जो कोई सच्चा शौक्र लेकर सतसंग में शामिल होगा उसके मन और इंद्रियों की गढ़त और सफ़ाई बचन सुन २ और समझ २ कर आहिस्ते आहिस्ते होती जावेगी, और उसकी समझ बूझ भी बदलती जावेगी, यानो संसारी ख्याल निकस कर परमार्थी ख्याल मन में धसते और बसते जावेंगे, और दुनिया और

उसके सामान की प्रीत हलकी होती जावेगी, और कुल्ल मालिक राधास्वामी दयाल और संत सतगुरु के चरनों में प्रेम पैदा होकर दिन २ बढ़ता जावेगा, और स्वभाव और रहना और वर्तावा भी आहिस्ते २ मुवाफ़िक़ भक्तों और प्रेमी जन के होता जावेगा । मन की मलीनता और अस्थूल बिकार बग़ैर सतसंग के कभी दूर नहीं हो सके हैं, और अंतर अभ्यास में भी मदद सतसंग से ही मिलती है ।

(२२) महिमां अंतर अभ्यास यानी अंतरी सतसंग की ।

१०६—जो कोई बाहर सतसंग करेगा, और उपदेश लेकर अंतर में सुरत शब्द मारग का अभ्यास भी करेगा, तब उसके बंधन संसार के ढीले होते जावेंगे, और अस्थूल और सूक्ष्म बिकार घटते जावेंगे, और अंतर में रस पाकर शौक़ बढ़ता जावेगा और परचे दया के देखकर चरनों में प्रतीत और प्रीत नई जागेगी, और दिन २ बढ़ती जावेगी, और सरन दृढ़ होती जावेगी, और मन और इंद्रियां और संसार और उसके सामान से, सुरत आहिस्ते २ न्यारी होती जावेगी यानी उसके बंधन ढीले होते जावेंगे, और देह और दुनिया का दुख सुख कम ब्यापेगा, और कोई अर्से के अभ्यास के बाद प्रेमी परमार्थी अपने अंतर में

थोड़ा बहुत हर वक़्त मगन रहेगा, और काल और करम से बेख़ौफ़ होता जावेगा। इस हाल की जांच सतगुरु या प्रेमी जन आप कर सकते हैं, या थोड़ी सी इस हालत की ख़बर उन शख्सों को पड़ सकती है जो प्रेमी अभ्यासी का मुहत्त से संग कर रहे हैं, या उसके साथ रहते हैं, जैसे कुटम्बो और नौकर चाकर वगैरा—दूसरा शख्स अच्छी तरह नहीं परख सका ॥

(२३) जीवों का बेजा और गलत भरम और खौफ़ निसबत राधास्वामी मत में शामिल होने के।

१०७—आम तौर पर असूल और क्रायदे और भेद राधास्वामी मत का सुनकर थोड़ी बहुत सब को शान्ती होती है, यानी जो बातें दरियाफ़्त करने के लायक़ हैं, उनका जवाब साफ़ २ और थोड़ा बहुत तसल्ली देने वाला मिलता है। पर जीवों की समझ बूझ बहुत ओछी है, इस सबब से वे इस मत की महिमां और बुजुर्गी, और सिफ़त उसके अभ्यास की आसानी और फ़ौरन असर दिखानेवाली ताक़त, की, जैसा चाहिये, जान नहीं सक्रे। वजह इसकी यह है, कि पहिले तो उनकी परमार्थी वाक़िफ़कारी बहुत कम, दूसरे कभी कुल्ल मालिक और उसकी क़ुदरत और अपने आपे के मुआमले में खोज़ और ग़ौर और तहक़ीक़ नहीं किया,

तीसरे सतसंग में नेम से पांच सात दिन बराबर तह-क्रीक्रात की नज़र से नहीं आये कि मुफ़्रस्सिल हाल सुनते और समझते और संसै और भरम अपने दूर कराते, और जिन बातों का इल्म न था उनको दरियाफ़्त करते । जो कभी सतसंग में आये तौ एक रोज़ के वास्ते, और फिर महीनों के बाद एक रोज़, और फिर चुपके होके बैठ रहे—यह ढंग तहक्रीक्रात का नहीं है, और इस्से बेपरवाही और कमी शौक़ की जाहिर होती है ॥

१०८—सबब इस बेपरवाही और ग़फ़लत के तीन हैं:-एक तो दुनिया के भोग बिलास में निहायत दरजे का लिप्त और फंसे होना, और ज़्यादा मोह कुटम्ब परवार का और लोभ धन का; दूसरे बेजा ख़ौफ़ इस बात का कि राधास्वामी मत में शामिल होने से उनके भोग बिलास और मोह और लोभ वग़ैरा और दुनिया की चाह और मुहब्बत और गिरफ़्तारी में खलल पड़ेगा; तीसरे जगत और बिरादरी की लज्या और शरम और ख़ौफ़ और बंधन कुल की मरजाद और पुरानी रसमों और टेकों में, जिनको छोड़ते वे निहायत डरते और घबराते हैं ॥

१०९—यह तीनों सबब निहायत दरजे की कच्चाई

परमार्थ की, और वे खौफ़ी दुनिया के दुखों और सख्ती मौत की (जो हर एक के सिर पर खड़ी हुई है) और निहायत दरजे का फंसाव और लिपटाव दुनिया और उसके भोगों में जाहर करते हैं। और यह कसरें सिर्फ सतसंग में संतों के वचन और बानी के सुन्ने से दूर हो सकी हैं, और कोई जतन या तदबीर उनके हटाने या घटाने की नहीं है ॥

११०—यह लोग अपनी आंख से देखते हैं कि राधास्वामी मत में किसी का कुटुम्ब परिवार और घरबार और रोजगार और ब्यौहार नहीं छुड़ाया जाता है, सिर्फ सच्चे कुल्ल मालिक की महिमा सुनाई जाती है, और उससे मिलने की जुगत समझाई जाती है और दुनिया की नाशमान्ता और दुनियादारों की खुद मतलबी कार्रवाई पर तवज्जह दिलाई जाती है। जो कोई थोड़े शौक और तवज्जह के साथ वचन सुनता और समझता है और उपदेश लेकर उस जुगत का अभ्यास करता है, उसको कुल्ल मालिक राधास्वामी दयाल का जलवा और प्रकाश किसी क्रूर अपने घट में नज़र आता है, और उनकी मेहर और दया की परख आती है, तब वह ज़्यादा शौक और मुहब्बत के साथ, सतसंग और अंतर के अभ्यास में लगता है, और फिर

वक्रत अपना दुनियादारों की सोहबत में फ़ज़ूल बरवाद नहीं करता, बल्कि जहां तक मुमकिन होता है, राधास्वामी दयाल की दया का बल लेकर, कुछ ज़्यादा वक्रत परमार्थी कार्रवाई में खर्च करता है, और अपना धन भी जिस क्रदर बे तकलीफ़ मुमकिन होता है परमार्थ में लगता है। लेकिन ऐसे शख्स के कुटम्बी और रिश्तेदार और बिरादरी वालों को ऐसी हालत और चाल की बरदाश्त नहीं होती है क्योंकि उन्होंने कभी सच्चे परमार्थ में क्रदम नहीं रक्खा, और न कभी सच्चे परमार्थ में पैसा खर्च किया, और न सच्चे मालिक की प्रतीत और प्रीत उनके मन में आई। इस सबब से वे जिस किसी की सच्ची हालत परमार्थ में देखते हैं, तब फ़ौरन चौंकते हैं और ख़ौफ़ करते हैं, कि शायद रफ़ूते २ वह घरबार और कुटम्ब परिवार और रोज़गार को छोड़ देगा, और इस ख़ाम ख़्याली के सबब से उसको रोकते हैं और धमकाते हैं, और तरह २ के ख़ौफ़ दिखलाते हैं, और उसकी भक्ती में बिघन डालते हैं ॥

१११—जिस किसी ने राधास्वामी मत को अच्छी तरह समझ लिया है, और अभ्यास करके अंतर में कुछ रस पाया है, वह सतसंग का बल लेकर रोज़

मर्दा अपनी पकाई करता है, और मूर्ख कुटम्बी और संसारियों की धमकी और चालबाजी को ख्याल में नहीं लाता, बल्कि उनको भी समझाकर सच्चे परमार्थ में लगाना चाहता है, और जो न लगें तो उनसे ज्यादा हुज्जत या दलील नहीं करता, और उनको उनके हाल और चाल पर मालिक की मौज विचार कर छोड़ देता है ॥

११२—अब इन मूर्ख संसारियों की हालत पर गौर करो, कि जो कोई उनके कुटम्ब और बिरादरी में से बुरे से बुरे काम करता है जैसे (१) रंडीबाजी करना और उनके घरों पर खाना पीना और ठहरना, (२) जुआ खेलना और खिलवाना, (३) गौर क्रौमों के साथ शराब और कबाब खाना और पीना, (४) और झूठ बोल कर और फरेब कर २ धन पैदा करना, (५) और गौर क्रौम या नीच क्रौम की औरतों को घर में डालना और उनके साथ रहना वगैरह, उस्से कोई नहीं कुछ कहता है और न धमकाता है, और न ज्ञात में से निकालने का इरादा करता है। लेकिन जो कोई सच्चे परमार्थ में शामिल होकर सच्चे मालिक की सच्ची भक्ती करता है और दिन २ उसकी पुरानी चाल और स्वभाव और रहनी बदलती हुई आंखों से देखते हैं, और

नेक खसलतें और नेक ब्यौहार और परमार्थी चाल उसकी परखते हैं, फिर भी अपनी नाक्रिस समझ और आदत, और पापों से भरी हुई बुद्धी के साथ, अनेक तरह के अड़ंगे परमार्थी शख्स की भक्ती में लगाते हैं, और तरह २ के बिघन और खलल डालने को (कुल्ल मालिक से निडरता करके) तइयार होते हैं। अब समझो कि इन लोगों को शुभ करम और अच्छी करतूत और सच्चे मालिक की भक्ती प्यारी है कि पाप करम और नाक्रिस चाल और बेईमानी पसंद है। फिर समझवार परमार्थी आदमी को, इन लोगों की बातों और धमकियों और निंदा वगैरे का किस क्रूर ख्याल करना चाहिये, यानी मूर्खों और पापियों की समझौती और धमकी वगैरे का, अपने सच्चे मालिक की दया का भरोसा रखकर, ज़रा भी ख्याल और अंदेशा न करना चाहिये, और कुल्ल मालिक की भक्ती हरगिज़ नहीं छोड़नी चाहिये, बल्कि उसको दिन २ मज़बूत करना और बढ़ाना चाहिये—महात्माओं का क़ौल है ॥

गुर राज़ी तौ करता राज़ी ।

करम काल की चले न बाज़ी ॥

चु राज़ी शुद अज़् बंदः यज़दान पाक ।

गर ईहा न गरदंद राज़ी चे बाक ॥

यानी जो मालिक अपने भक्त से राजी है, तो जो दुनिया के लोग उससे नाराज़ रहें तो कुछ ख़ौफ़ नहीं है ॥

(२४) दुनिया के लोगों का धरम और ईमान ।

११३—जो लोग कि निपट दुनियादार हैं, उनके मन में मुख्यता धन, इस्त्री, पुत्र और अपनी मान बढ़ाई की रहती है—और इस ज़माने का हाल देखकर कहा जाता है, कि इस क्रिस्म के लोग कसरत से हैं, और उनके मन में ख़ौफ़ और प्यार सच्चे मालिक का नहीं है, बल्कि बहुतेरों के मन में पूरा २ यक़ीन भी इस बात का नहीं है कि कोई सच्चा और कुल्ल मालिक इस रचना का मौजूद है, फिर ख़ौफ़ और प्यार कैसे आवे । यह लोग थोड़ा सा इल्म पढ़कर और नास्तिकों के बानी और वचन सुनकर या पढ़कर, बहुत जल्द उसको क़बूल और मंज़ूर कर लेते हैं, और धोखा खाते हैं ॥

११४—रस्मी परमार्थ जो दुनिया में जारी है, और वह कार्रवाइयां बाहरमुखी जो हर एक मत में कर रहे हैं, वह थोड़े या बहुत पढ़े हुये लोगों को पसन्द नहीं आती हैं, अलबत्ता मूर्ख और नादान और टेकी लोग उनको अपने मन हठ से कर रहे हैं, और इस

में कुछ शक नहीं कि वह परमार्थी क्रायदे और रस्में, आम लोगों के वास्ते किसी पुराने वक्र में मुक्करर हुई थीं, खोजी और दर्दी को वह कार्रवाई शान्ती नहीं दे सकी, और न बिद्यावान को उस से तसल्ली हो सकी है। संत मत की इन लोगों को मुतलक खबर नहीं है, नहीं तो परमार्थ की तरफ़ से ऐसे बेपरवाह, और मालिक की तरफ़ से ऐसे बेख़ौफ़ न हो जाते ॥

११५—सच्चे परमार्थ के हासिल करने के वास्ते दो बातें दरकार हैं :- एक बाहर से चाल और चलन और ब्यौहार और बर्ताव का नेक और दुरुस्त होना, दूसरे सच्चे और कुल्ल मालिक का भेद लेकर और उस्से मिलने का जतन दरियाफ़्त करके, अपने घट में नित्त अभ्यास करना, यानी निज धाम की तरफ़ रोज़मरा चलना और रास्ता तै करते जाना ॥

११६—जब तक कि बाहर का चाल चलन और ब्यौहार दुरुस्त न होगा, और मन में थोड़ी बहुत सफ़ाई नहीं आवेगी, और सच्चे मालिक का थोड़ा प्यार और खोज पैदा न होगा, तब तक अंतर मुख अभ्यास सुरत शब्द जोग का (जिसके सिवाय और कोई जुगत मालिक से मिलने की नहीं है) दुरुस्ती से नहीं बन पड़ेगा ॥

११७—मनकी गढ़त और उसका चाल चलन दुरुस्त करने के वास्ते किसी किसम का डर जरूर दरकार है, सो इस दुनिया में सात किसम के बड़े डर हैं :— पहिला डर हाकम और उसके कानून का, दूसरा डर और शर्म बिरादरी और रिश्तेदारों और दोस्तों वगैरे का, तीसरा डर नुकसान, अपनी इज्जत और रोजगार और माल और तनदुरुस्ती का, चौथा डर मौत और कष्ट कलेश का, पांचवां डर पूरे गुरु और सच्चे मालिक का, छठा डर खानदानी इष्ट और पिछले महात्मां और देवता वगैरे का, सातवां डर आखिरत यानी परलोक का ॥

११८—सिवाय इनके कितने ही छोटे डर भी हैं जो मन को दुरुस्ती से चाल चलने में मदद देते हैं—जैसे बालकपन में मा बाप का डर, और फिर उस्ताद का डर, और इस्त्रियों को पति का डर, और नौकरों को अपने २ मालिक का डर, और खानदान की बुजुर्गी और नेक नामी का डर वगैरे २ । क्योंकि वगैरे डर के यह मन सीधा नहीं चलता, क्या दुनिया के काम और ब्यौहार में और क्या परमार्थ की कार्रवाई में ॥

११९—पहिला डर हाकम और उसके कानून का सब मानते हैं, दूसरा डर इस वक्त में ऐसा जबर नहीं

माना जाता है जैसा कि पिछले वक्रों में था, तीसरा डर भी सब मानते हैं, चौथा डर मौत वगैरे का सब मानते हैं मगर भूले रहते हैं यानी उसकी याद बहुत कम आती है, पांचवां डर गुरु और मालिक का किसी बिरले जीवों को होगा जो सच्चे गुरु की भक्ती में लगे हैं, पर आम तौर पर यह डर किसी के दिल में नहीं समाता क्योंकि यक्रीन सच्चे मालिक के हाज़िर और नाज़िर होने का नहीं है या बहुत कम है और वह भी बिसरा हुआ रहता है, छठा खानदानो इष्ट और पिछले महात्मा और देवता वगैरे का डर थोड़ा बहुत बाज़े मर्द और बहुत सी औरतें मानती हैं, और उनकी मुक़र्ररह पूजा और भेंट वगैरे करती हैं, इस ख्याल से कि उसके न करने और छोड़ देने में किसी तरह का नुक़सान जान और माल और तन दुरुस्ती वगैरे का न हो जावे, इस वास्ते यह डर दुनियावी है परमार्थी नहीं है, सातवां डर आख़िरत और परलोक का अक्सर जीव मानते हैं, हरचंद वे करमी और टेकी हैं, मगर किसी क्रदर ख़ैरात वगैरे और दूसरे शुभ करम जो कोई बतावे वास्ते अपने आइंदा की जिंदगी के आराम और फ़ायदे के करते रहते हैं ॥

१२०—जिस क्रदर डर ऊपर लिखे गये हैं वे सब

संसारी हैं सिवाय एक डर सच्चे गुरु और सच्चे मालिक के जो निर्मल परमार्थी है। पर चाहे किसी किसम का डर होवे, वह जीव के चाल चलन और ब्यौहार बगैरे के दुरुस्त करने में मदद देता है। लेकिन निर्मल परमार्थी डर का फ़ायदा बहुत भारी है, यानो उससे पूरी सफ़ाई मन और इंद्रियों बगैरे की हासिल होवेगी, और एक दिन सच्चे मालिक के धाम में पहुंचावेगा। ऐसे डर वाले का हर हाल में ऐतबार हो सका है, पर दूसरी किसम के डरवालों का पूरा ऐतबार नहीं हो सका, क्योंकि जब कोई कामना उनके मन में ज़बर उठेगी, या किसी तरह से अपने काम को गैरों की नज़र से बचा सकेंगे, तब डर के बिसर जाने का ख़ौफ़ रहेगा ॥

१२१—जिसके मन में सच्चे गुरु और सच्चे मालिक का डर है, वही बड़ भागी है, और वही मन और इच्छा की आफ़तों से हर हाल में बचेगा ॥

१२२—जिसके मन में हाकिम और विरादरी और अपने नुक़्सान और मौत बगैरे का डर किसी क़दर रहेगा, उसका भी चाल चलन और ब्यौहार दुनिया में थोड़ा बहुत दुरुस्त रहेगा ॥

१२३—जिसके मन में ख़ानदानी इष्ट और परलोक

और मौत वगैरे का कुछ डर रहेगा, उस्से भी थोड़े बहुत शुभ करम और खैरात वगैरा बन पड़ेंगे, और उसके एवज में थोड़ा बहुत सुख पावेगा ॥

१२४—लेकिन जिनके मन में यह सब डर आरज़ी तौर पर कभी आ जाते हैं और अक्सर बिसरे रहते हैं उनके क़ौल और फ़ेल यानी कथनी और करनी का ऐतबार नहीं हो सका। वे अपने मतलब के पूरा करने के वास्ते जब जैसा मौक़ा होगा, बग़ैर सोच और बिचार के कार्रवाई करने को तइयार हो जावेंगे, और जब कोई डर ज़बर नहीं होगा, तब बिल्कुल जंगली और वहशी आदमियों के मुवाफ़िक़, बग़ैर दया और रहम के कार्रवाई करने को मुस्तैद हो जावेंगे ॥

१२५—खुलासा यह है कि बग़ैर डर के शुरू में—बल्कि बहुत दूर तक—यह मन सीधा और दुरुस्ती और इंसफ़ के साथ नहीं चल सका है, और न बन्दो-बस्त दुनिया का दुरुस्ती के साथ जारी रह सकता है, और न परमार्थ की कार्रवाई बन सकी है। इस वास्ते हर एक शख्स को लाज़िम और मुनासिब है, कि अठवल नम्बर मालिक का ख़ौफ़ मन में रक्खे, और जो यह डर क़ायम न होवे, तो जितने डर कि ऊपर लिखे हैं, उनमें से कोई न कोई ज़बर करके माने, तो

उसका किसी क्रूर बचाव और सम्हाल मुमकिन होगी, नहीं तो उसका बर्तावा दुनिया में पशुओं यानी जानवर और वहशी और जंगली आदमियों के मुवाफिक रहेगा, और परमार्थ का भाग उसको मुतलक नहीं मिलेगा ॥

१२६—और छोटे डरों का जो ऊपर जिक्र हुआ, वे कोई २ अवस्था में पैदा होते हैं, और जब वह अवस्था या हालत खतम हो गई, तब जाते रहते हैं ॥

१२७—हाकिम के डर का फायदा यह है, कि जो बुरे काम खिलकत के दुखदाई हैं, और जिनके वास्ते कानून में सजा तजवीज की गई है, उनके करने से वे लोग जिनके मन में सच्चा डर आया है बच जाते हैं, और खिलकत को रिफ्राहियत और आराम होता है ॥

१२८—बिरादरी और रिश्तेदारों के डर का फायदा यह है, कि जो बातें खिलाफ रसम और मरजाद और कानून वगैरे के हैं, उन में भी बर्ताव न करें, और ब्यौहार वगैरे में फरेब और दगाबाजी को काम में न लावें ॥

१२९—तीसरे डर नुकसान वगैरे का फायदा यह है, कि आदमी बेजा और नाकिस कार्रवाई, और दूसरे की हकतलफ़ी करने और इकरार बगैरा पूरा न करने से बच जाता है ॥

१३०—चौथे मौत के डर से जो याद रहा आवे आदमी का चाल चलन और ब्यौहार दूसरों के साथ बहुत दुरुस्त हो जाता है, और संसार और उसके पदार्थों में पकड़ और मोह किसी क्रूर ढीला हो जाता है, और शुभ करम की तरफ़ तबीअत रूजू होती है, और मालिक और उसके धाम का खोज दिल में पैदा होता है। यह डर सब के वास्ते चाहे संसारी हो या परमार्थी मुफ़्रीद है, बल्कि परमार्थी के दिल में यह डर ज़रूर रहता है, और उससे परमार्थ की कार्रवाई जल्दी करवाता है ॥

१३१—पांचवां डर गुरू और सच्चे मालिक का—यह डर बग़ैर सच्चे सतसंग के पैदा नहीं होता। जिस किसी को भाग से संतों का या उनके सच्चे प्रेमियों का संग मिल जावे, तो अलबत्ता सच्चे मालिक राधा-स्वामी दयाल और संत सतगुरु की महिमां सुनकर, उनके चरणों में भय और भाव यानी डर और प्यार दोनों पैदा हो सके हैं, और जब उपदेश लेकर अभ्यास शुरू किया जावे और दया से अंतर में कुछ रस मिलने लगे तब वह डर और प्यार बढ़ता जावेगा ॥

डर के सबब से कुल्ल बुरे कामों से बचाव होगा बल्कि अंतर में भी नाक्रिस ख्याल उठाने में डरेगा ॥

और प्यार के सबब से सेवा की उमंग उठेगी और अंतर अभ्यास का शौक बढ़ेगा, इसी तरह मन और इन्द्रियों की गढ़त और सफ़ाई होती जावेगी, और चाल चलन बदलता जावेगा, और दुनिया की तरफ़ से चित्त में किसी क्रूर बैराग पैदा होगा, और मेहर और दया के अंतर और बाहर परचे पाकर, प्रतीत मजबूत होती जावेगी, और संत सतगुरु और मालिक के चरणों में दिन २ प्रेम और अनुराग बढ़ता जावेगा ॥

१३२—यह डर निर्मल है । जिस परमार्थी के मन में यह कायम हो जावे, तो उसका एक दिन पूरा काम बना कर छोड़ेगा—यानी सब बिकारों को आहिस्ते २ दूर करता हुआ, और मालिक का प्यार बढ़ाता हुआ, एक दिन धुर धाम में पहुंचावेगा, और निहचिंत कर देगा । इस डर की जिस क्रूर सिफ़त कही जावे थोड़ी है, जैसा कि इस कड़ी में कहा है ॥

डर करनी डर परमगुरु डर पारस डर सार ।

डरत रहे सो ऊबरे गाफ़िल खाई मार ॥

१३३—छठा डर खानदानी इष्ट बग़ैरे का—यह डर संसारी और टेकी जीवों के मन में रहता है, और इस सबब से उनकी खानदानी रसमें और पूजायें बग़ैरह जारी रहती हैं । इस कारवाई से दुनियादारों

को एक क्रिस्म का सहारा मिलता रहता है—खासकर तकलीफ़ के वक़्त में वह अपने इष्ट वग़ैरे को याद करते हैं और मानते हैं और पूजा वग़ैरे बोलते हैं। और जब इत्तफ़ाक़ से फ़ायदा हो जावे तब अपने इकरार के मुवाफ़िक़ भेंट पूजा और ज़ियारत व दर्शन वग़ैरा करते हैं। यह डर सिवाय वक़्त तकलीफ़ या कोई उत्सव जैसे शादी और पैदायश बच्चा वग़ैरे के, और वक़्तों में साधारण रहता है, और बिल्कुल दुनियावी है ॥

१३४—सातवां डर आख़िरत यानी परलोक का—इस डर से यह मतलब है कि कुछ ऐसी कार्रवाई जैसे बर्त और दान पुन्य और खिलाना पिलाना वग़ैरा जीव से बन आवे, कि जिस्से मरने के बाद दुक्खों से बचाव हो जावे। यह डर अक्सर संसारी जीवों को जो टेकी और किसी क्रदर भोले हैं होता है और वे अपने २ मज़हब के मुवाफ़िक़ वह कार्रवाई जो वास्ते हासिल होने सुख अस्थान के बाद मरने के बताई है, उसको थोड़ी बहुत शौक़ और हठ के साथ करते हैं, और उनकी ख़ैरात वग़ैरा से ब्राह्मणों और भेषियों और भी थोड़े ग़रीबों को फ़ायदा पहुंचता है। यह डर भी एक क्रिस्म का

दुनियावी है, क्योंकि दुनिया और माया के घेर से निकलने का जतन इसमें कुछ नहीं किया जाता ॥

(२५) प्रेम की महिमां ।

१३५—ख्रौफ़ का ज़िक्र ऊपर हो चुका है । पहिले ख्रौफ़ जरूर चाहिये, ताकि परमार्थी चाल चलनी शुरू हो जावे, और फिर शौक़ पैदा होता जावेगा और फिर आहिस्ते २ उसकी तरक्की होकर प्रेम (यानी गहरा शौक़) प्रघट होगा ।

१३६—जिस वक्त से प्रेम आया, उसी वक्त से प्रीतम के साथ मेल शुरू हुआ, और जिस क्रदर तरक्की प्रेम की होगी, उसी क्रदर प्रीतम के साथ नज़दीकी होती जावेगी, और अंतर और बाहर पूरी सफ़ाई हासिल होगी और एक दिन पूरा काम बन जावेगा, यानी प्रीतम के धाम में पहुंच कर दर्शन और बासा मिलेगा ॥

१३७—पहिले डर के सबब से कुछ शौक़ पैदा होगा और तवज्जै प्रीतम की तरफ़ आवेगी, और बिकारों का जोर और शोर घटेगा, और अभ्यास मामूली तौर से बनेगा, और उसमें कुछ रस मिलेगा । लेकिन जब कि वह डर और शौक़ प्रेम के साथ बदलना शुरू होगा, तब बिकारों की जड़ कटनी शुरू होगी और

रसीला और सुखाला अभ्यास बनेगा, और फिर प्रेम की तरक्की के साथ रस और आनन्द बढ़ेगा, और रस और आनन्द के बढ़ने से नया २ प्रेम जागता जावेगा, और दया और मेहर के परचे बराबर मिलते जावेंगे ॥

१३८—यह कुछ जरूरी बात नहीं है कि पहिले डर पैदा होवे । प्रेम अंग वालों के मन में प्रीतम और उसके धाम की महिमा सुनकर, गहरा शौक और प्रेम एक दम पैदा हो जाता है, और फिर अभ्यास के साथ रस और आनन्द मिलने से दिन २ बढ़ता जाता है । और फिर यह डर पैदा होता है कि किसी करतूत से प्रीतम की नाराज़गी न हो जावे । यह डर बहुत निर्मल है, और बहुत जल्द सफ़ाई करता है, और प्रीतम से मेल कराता है ॥

१३९—सच्चे प्रेमी के मन में यह डर आपही पैदा होता है, और जब तक कि काम पूरा न होवे यानी प्रीतम के पूरे २ दर्शन न मिलें, तब तक दूर नहीं होता । यह डर बड़ा असर वाला है, और बिरले बड़भागी परमार्थियों के मन में प्रघट होता है ॥

१४०—यह डर असल में प्रेम स्वरूप है, और सत-गुरु की खास दया का निशान है, और जिस घट

में प्रघट हुआ, गोया प्रेम और आनंद का भंडार खुलना शुरू हो गया ॥

१४१—प्रेम की सिफत बहुत से बहुत है, जहां प्रेम है वहां दीनता क्षिमा और सीतलता हमेशा उसके संग रहती हैं, और प्रेमी सदा मगन रहता है, और जिस किसी को भाग से उसका संग मिल जावे, वह भी मगन हो जाता है, और उसका भी रास्ता सुखाला चलने लगता है ॥

१४२—अहंकारी और अभिमानी और विद्यावान और चतुरा प्रेमी को मूर्ख जानते हैं, क्योंकि वे संसारी हैं, और उनकी नज़र में दुनिया की लाज और बड़ाई और धन और माल बड़ी चीज़ें नज़र आती हैं, और इन्हीं के वास्ते वे जान तक देने को तइयार हो जाते हैं । लेकिन प्रेमी इन चीज़ों को तुच्छ और दुनिया का जाल समझ कर उनकी परवाह नहीं करता, और अपने कुल्ल मालिक के प्रेम में मस्त और मगन रहता है, और वह सच्चा मालिक हर वक़्त उसकी रक्षा और सम्हाल करता है । इस बात की समझ और प्रतीत दुनियादारों को जिनका प्रेम हैवानी और हरजाई है नहीं आसक्री । हैवानी और हरजाई से मतलब यह है, कि अनेक जीवों और पदार्थों के मोह में फंसे रहते हैं, और अपने सच्चे मालिक की कभी सुध भी नहीं लेते ॥

१४३—जिस किसी के मन में गुरु और मालिक के चरणों का प्रेम है, उसका काम सब तरह से बना हुआ है। लेकिन जिसके मन में डर है और कुछ शौक भी रखता है, वह भी सतगुरु से मिलकर एक दिन प्रेमी हो जावेगा। पर वह लोग जिनके हिरदे में न प्रेम है और न डर है, बिल्कुल रूखे और फीके हैं, उनको सच्चा परमार्थ कभी हासिल नहीं होगा ॥

(२६) सरन की महिमां ।

१४४—जीव निहायत निबल और कमजोर है, अपने बल से मन और इन्द्री और काल और करम का मुक्ताबला नहीं कर सका है, और माया और उसके सामान का यहां इस क्रूर जोर और शोर है, कि उस्से बचाव बगैर मदद और दया समर्थ पुर्ष के, किसी सूरत में मुमकिन नहीं है ॥

१४५—पुराने वक्रतों में बड़े २ बैरागवान और ताकत वाले हो गये, पर माया ने उन पर भी अपना चक्कर डाला, और उनको अपने लपेट में ले आई। फिर जीवों की जो कि निपट मन और माया के आधीन हैं, क्या ताकत है, कि उनकी और अनेक प्रकार के भोगों की जो कि उन्होंने दुनिया में रचे हैं भटक भेल सकें ॥

१४६—सब जीवों को ज़रा गौर करने से मालूम हो

सकता है, बल्कि उनके रोज़ मरें का तजर्बा और इम्तिहान है, कि माया का कारखाना नाशमान और धोखे का असबाब है। लेकिन उसमें ऐसी खँच शक्ती और लुभाव शक्ती रखी है, कि जान बूझ कर जीव उसमें फंस्ते चले जाते हैं, और उसी गिरिफ्तारी की चाह बढ़ाते हैं, और उसके वास्ते जतन करते हैं ॥

१४७—बानी और वचन से दुनिया का हाल, जैसा कुछ कि है हर कोई समझ सकता है, और विद्या और बुद्धिवान अपनी किसी क्रूर ज़ाहर में दुरुस्ती भी रखते हैं, लेकिन जब मन और माया का किसी वक़्त ज़ोर होता है, यानी अनेक तरह के भोग सन्मख आते हैं, और संसार की मान बढ़ाई और प्रभुता लुभाती है, उस वक़्त सब भोका खा जाते हैं, और माया और उसके पदार्थों के अधीन हो जाते हैं ॥

१४८—इस वास्ते संत सतगुरु फ़रमाते हैं, कि जिस मुक़ाम पर पिंड में जीव की बैठक है, और जहां मन और इन्द्रियों और पांचों दूतों का ज़ोर से चक्कर चल रहा है, वही मुक़ाम गिरिफ्तारी और फंसाव का है। सो जब तक जतन करके वह अस्थान नहीं छोड़ा जावेगा, तब तक जीव मन और इच्छा और माया और ममता के पंजे से छूट नहीं सका ॥

१४६—पिछले वक्त में जोगी और जोगीश्वरों ने प्राणों को रोक कर और ब्रह्मान्ड में चढ़ा कर उस गिरिफ्तारी के अस्थान से जीव को न्यारा किया, पर ब्रह्मान्डी मन और ईश्वरी माया के घेर से बाहर नहीं निकले । और इस सबब से ब्रह्मान्डी मन और माया के भ्रकोले सहते रहे, और जनम मरन के चक्कर से चाहे बदेर हुआ उनका बचाव नहीं हुआ, अलवत्ता पिंडी मन और जीवी माया पर गालिब रहे ॥

१५०—लेकिन प्राणायाम का अभ्यास इस कदर कठिन और उसके संजम ऐसे मुश्किल हैं, कि जीवों की ताकत नहीं है कि उसका अभ्यास दुरुस्ती से कर सकें । जो जोगी और जोगीश्वर पिछले वक्त में गुजर गये, वे ईश्वर कोटो थे, इस सबब से उनसे प्राणायाम का अभ्यास बन पड़ा, पर इनकी तादाद बहुत कम यानी तीन जुग में सिर्फ़ बास पच्चीस स्वरूप प्रघट हुये । अब इस ज़माने में कुल्ल जीव जीव कोटी में हैं, और इस वास्ते वे प्राणायाम के अभ्यास के हर-गिज़ लायक नहीं हैं । जो कोई मन हठ से इस क्रिस्म की कार्रवाई शुरू करेगा, वह चंद्रोज़ में ही बीमार हो जावेगा, और जो ज़्यादाती करेगा तो जान के नुक़सान का ख़ौफ़ है ॥

१५१—जो कि पिछले वक्रत के महात्माओं ने सिवाय प्राणायाम के और कोई जुगत, जीव के पिंड से न्यारा करने, और ब्रह्मान्ड में चढ़ाने की नहीं बर्णन करी, और प्राणायाम का अभ्यास किसी से, विरक्त होवे चाहे ग्रहस्त बन नहीं सकता, फिर उद्धार का रास्ता भी बन्द हो गया। और जीव बजाय उलटने के अपने निज घर की तरफ, चौरासी में कसरत से उतरने लगे, और जो इस लोक में पैदा हुये, वह भी कसरत से कष्ट और क्लेश अनेक तरह के भोगने लगे ॥

१५२—ऐसी हालत जगत की देखकर, यानी जीवों को महा कष्ट और क्लेश में गिरिफ्तार मुलाहिजा करके, कुल्ल मालिक राधास्वामी दयाल संत सतगुरु रूप धारण करके प्रघट हुये और अति दया करके उपदेश सहज जुगत यानी सुरत शब्द मारग का देकर, जीवों को समझाया कि थोड़ी सी मिहनत अभ्यास की गवारा करके वे अपने निज घर में जो कुल्ल मालिक का धाम है, उनकी मेहर और दया से पहुँच कर, काल और करम और मन और माया के जाल से छूट सकें हैं ॥

१५३—जो जुगत अभ्यास की बताई वह ऐसी सहज करदी, कि जिसको ग्रहस्त और विरक्त और लड़का

और जवान और बूढ़ा और इस्त्री और पुर्ष और पढ़ा हुआ और अनपढ़ सब आसानी से कर सकते हैं। और थोड़े असें के अभ्यास के बाद, इसी जिंदगी में अपने मन और सुरत का सिमटाव, और चढ़ाव अपने घट में देख सकते हैं, और उसी क्रम में अपने आपे को संसार और पिंड से न्यारा होता हुआ परख सकते हैं ॥

१५४—और एक बड़ की महिमां राधास्वामी मत की यह है, कि वगैर छोड़ने घर बार और रोजगार के, हर एक जीव चाहे मर्द होवे या औरत, सतसंग में, शामिल होकर और उपदेश लेकर, सुरत शब्द मारग की कमाई कर सकते हैं। सिवाय इस अभ्यास के और कोई जुगत निज घर में जाने की, कितई नहीं है बल्कि रची भा नहीं गई ॥

इस जुगत की कमाई के वास्ते कोई क़ैद वक़्त या नहाने धोने की नहीं है, जिस वक़्त फ़ुर्सत होवे और मन चाहे, उसी वक़्त एकान्त जगह में पलंग या चौकी या गद्दी पर बैठ कर अभ्यास हो सका है, चाहे रात होवे या दिन, खाने से पेशतर, या दो तीन घंटे बाद खाना खाने के, अभ्यास में बैठ सकते हैं। एक वक़्त में कम से कम आध घंटा, या जो फ़ुर्सत कम होवे तो बीस मिनट अभ्यास करना चाहिये, और भजन में तवज्जह

आवाज़ पर और सुमिरन ध्यान में तवज्जै रूप पर रखना चाहिये । और जब तक रूप प्रघट न होवे, तब तक उसका ख्याल करके ध्यान करना चाहिये, और वास्ते आसानी अभ्यास के, दो या तीन लुकमे मामूली मुक्क़ररा खाने से कम खाना चाहिये, ताकि सुस्ती न आवे, और स्वांस लेना बे तकल्लुफ़ जारी रहे ॥

१५५—हर चंद सुरत शब्द मारग का अभ्यास दया करके निहायत दरजे का आसान कर दिया है, पर बिना सच्चे शौक़ और मेहर और दया संत सतगुरु और राधास्वामी दयाल के, कोई दुरुस्ती के साथ रास्ता तै नहीं कर सका । इस वास्ते कुल्ल मालिक राधास्वामी दयाल और संत सतगुरु की सरन, प्रीत प्रतोत के साथ हर एक शख्स को जो राधास्वामी मत में शामिल होवे दृढ़ करना चाहिये, तब अभ्यास दुरुस्त बनेगा और रास्ता जल्दी तै होगा ॥

१५६—दुनिया के पदार्थों और भोगों से पूरा बैराग करना, और चरनों में गहरा अनुराग लाना कुछ आसान काम नहीं है । लेकिन जो कोई सच्चे मन से राधास्वामी दयाल की सरन लेगा, उसका सब काम आसानी से बन जावेगा, यानी मुवाफ़िक़ ज़रूरत के उसको दोनों बैराग और अनुराग बख़्शिश में मिलेंगे । और संत

सतगुरु उसकी सुरत को अखीर वक्त पर आप अपनी गोद में बैठा कर ऊंचे देश में ले जावेंगे, और दो तीन या चार जनम में धुर पद में पहुंचावेंगे ॥

१५७—जो कोई अपना बल लेकर अभ्यास करेगा और संत सतगुरु की दया का आसरा न लेगा, उससे अभ्यास पूरा २ नहीं बनेगा । क्योंकि काल और माया के विघनों को वह नहीं हटा सकेगा, और थोड़े असे के अभ्यास के बाद अहंकार में भर कर अपनी तरक्की को आप बंद कर देगा । यानी मान बढ़ाई और प्रतिष्ठा की चाह लेकर, जीवों को तरफ़ मुतवज्जे हो जावेगा, और अपने नफ़े और नुक़सान का तमीज़ नहीं कर सकेगा ।

१५८—सरन की बराबर कोई जतन रास्ता सुखाला और जल्द तै करने का नहीं है इसमें हर वक्त रक्षा संग रहती है, और विघन दूर रहते हैं, और प्रेम और दीनता बढ़ती जाती है, कि जिस्से अभ्यास में रस और आनंद नित्त मिलता है ॥

१५९—सरन की महिमां जिस क्रदर कही जावे थोड़ी है, हर एक को इसकी क्रदर नहीं मालूम है । हर एक अपना २ पुरुषार्थ जोर के साथ करता है, और फिर अपने बल से मन और इंद्रि और इच्छा बग़ैरे पर

गालिब नहीं हो सका, और किसी वक़्त में माया के चक्कर में आकर रास्ते में थक कर रह जाता है, या संसार की तरफ़ भोका खाकर उलट आता है ॥

(२७) हिदायत यानी उपदेश कुल्ल जीवों को ।

१६०—इस बचन को गौर के साथ पढ़ने से मालूम होगा, कि हर एक जीव पर चाहे औरत होवे या मर्द वास्ते अपनी सुरत के कल्याण के, यानी निज घर में उलटा कर पहुंचाने के लिये, लाज़िम और फ़र्ज़ है, कि पिंड में उसकी बैठक के मुक़ाम से, मन और सुरत को अंतर में ऊंचे की तरफ़ सरकाने का जतन, सुरत शब्द मारग के मुवाफ़िक़ संत सतगुरु से उपदेश लेकर, थोड़ा बहुत रोज़मर्रा करे, और कुल्ल मालिक राधास्वामी दयाल और संत सतगुरु की सरन लेकर, उनकी दया के आसरे कार्रवाई करे, और प्रेमाभक्ती की रीत के मुवाफ़िक़ थोड़ा बहुत बर्ताव करे, तो रफ़ते २ एक दिन निज धाम में पहुंचकर बासा पावेगा, और अमर आनंद को प्राप्त होगा ॥

१६१—शब्द सब जगह भरपूर है, लेकिन बिना दर्शन और उपदेश संत सतगुरु के, कोई उसका भेद या अभ्यास की जुगत जान नहीं सका । इस सबब से पहिले संत सतगुरु और उनकी संगत का खोज ज़रूर

है, और जब वे मिल जावें, तब उनका सतसंग गहरा करके और उपदेश लेकर अभ्यास जारी करना चाहिये ॥

१६२—मालूम होवे कि संत अथवा राधास्वामी मत में, मांस और मदिरा और कुल्ल नशे की चीजों का खाना पीना मना है। यह दोनों अभ्यासी के अंतर मुख कार्रवाई में बहुत खलल डालते हैं ॥

(२८) गोशत खाने का नुकसान ।

१६३—गोशत खाने से मन किसी क्रूर मलीन और भारी और सख्त और बेरहम हो जाता है और वतज्जह उसकी बाहर और नीचे की तरफ भुकाव रखती है ॥

१६४—मुर्दा जिसमें किसी क्रूर नापाक समझा जाता है, उसको छूकर लोग हाथ धोते हैं या अस्नान करते हैं, और हिन्दुओं में जो मुर्दे को आग देता है, वह तेरह दिन तक दुनिया के कारोबार से अलहदा, पर-हेजगारों के मुवाफिक गुजरान करता है। तो अब ख्याल करो कि मुर्दे के मांस को धोकर और देगची में पकाकर खाना, अपने हिरदे को जानवरों का मसान और कबरस्तान बनाना हुआ कि नहीं। इस्से ज्यादा और क्या नापाकी होगी, और फिर ऐसा मन अपने घट में ऊंचे देश, यानी कुल्ल मालिक के धाम की तरफ चलने के क्राबिल कैसे हो सका है ॥

१६५—सब कहते हैं कि मालिक का नूर और भेद हर एक मनुष्य के हिरदे में धरा है, फिर जिस जगह कि जानवरों का मसान या कबरस्तान बनाया गया वहां वह नूर पाक कैसे ठहर सका है ॥

१६६—सच्चे परमार्थी अभ्यासी का मन नरम और मुलायम और निर्मल और दुनिया की ख्वाहशों से किसी कदर खाली होना चाहिये, तब मालिक के नूर यानी शब्द की धार उसमें उतरे और ठहरे, और चरनों का प्रेम यानी इश्क पैदा होवे । और जो मन की हालत बरखिलाफ़ इसके है, और उसमें इन्द्री भोगों की चाह की तरंगें उठती रहती हैं, तो वह काबिल अभ्यास सुरत शब्द मारग के, यानी चढ़ाई ऊंचे देश की तरफ़ के कैसे हो सका है, और उसमें मालिक के चरनों की भक्ती कैसे जागे और ठहरे ॥

१६७—कुल्ल जानवर बनिसबत मनुष्य के ओछे और मलीन हैं, फिर उनके मांस का अहार करना और भी ज़्यादा मलीनता को पैदा करेगा, और मन को खियालात फ़ासिद यानी मलीन तरंगों में भरमावेगा और उसकी परमार्थी कार्रवाई में भारी खलल पड़ेगा ॥

१६८—जबकि अनेक क्रिस्म की गिज़ा जो कि ज़मीन से पैदा होती है, जैसे अनाज और मेवा तर

और खुशक मौजूद है, और बनिसबत गोशत के सस्ता मिल सकता है, और मुवाफ़िक़ क़ौल डाक्टरों और हकीमों के, मनुष्य को ज़्यादा ताक़त दे सका है, फिर क्या ज़रूर है कि दूसरे जानवरों को क़तल करके, उनके मास का अहार किया जावे। और इस किसम की चीज़ों में से घी और दूध और मिठाई और गेहूँ चना उर्द और मसूर हैं, जिनके इस्तेमाल से बहुत ताक़त पैदा हो सकी हैं।

१६६—संसारी जीवों को जोकि परमार्थ यानी अपने जीव के कल्याण की तरफ़ से शाफ़िल हैं, और रात दिन दुनिया के कारोबार, और अपने भोगों की चाह के पूरा करने के जतन में खर्च कर रहे हैं, इख़्तियार है कि वे चाहे सो खावें। पर सच्चे परमार्थी को जो अपने घट में अभ्यास करके, मालिक का दर्शन चाहता है, ऐसी गिज़ा के खाने से जो उसके अभ्यास में खलल डाले ज़रूर परहेज़ करना चाहिये—नहीं तो अभ्यास में जैसा रस चाहिये नहीं मिलेगा, और न दुरुस्ती से मन और सुरत की चढ़ाई होगी ॥

(२८) शराब और भंग और दूसरे नशों के खाने पीने का नुक़सान।

१७०—डाक्टर और हकीम और सब दुनिया के लोग कहते हैं, कि नशे की चीज़ खाने या पीने से दिमाग़

में खलल पैदा होता है, और जिसमें के ऐजायरईसा यानी बड़े और खास अंगों को जैसे दिल और जिगर और मेदा वगैरे को खास नुकसान पहुंचता है । और नशे की ज्यादाती से और सख्त बीमारियां पैदा होकर, नशे बाज की जिंदगी को खराब कर देती हैं, और अकल में भी फ्रिटर आता है, बाजी जगह जान का नुकसान हो जाता है । इस वास्ते सच्चे परमार्थी को नशे की चीजों से आम तौर पर परहेज करना मुनासिब है ॥

१७१—खास बीमारियों में जो डाक्टर या हकीम, शराब या अफ़यून वगैरे का थोड़े मिक्रदार के साथ इस्तेमाल करावें, तो कुछ मुजायका नहीं है, उसमें नशा नहीं पैदा होगा या बहुत थोड़ा होगा । और चंद्रोज के वास्ते यानी जब तक कि बीमारी दूर न होवे, वह कार्रवाई जारी रहेगी ॥

१७२—जितने नशे हैं वह या तो मन और इन्द्रियों की धारों को भोगों की तरफ़ रुजू करते हैं, या मन और इंद्रि और बुद्धि को सिथल और बेकार कर देते हैं कि फिर कार्रवाई दुनिया और परमार्थ की मुतलक दुरस्त नहीं बन सकी है । यह दोनों हालतें परमार्थी अभ्यास के वास्ते नुकसान करने वाली हैं ॥

१७३—जो कोई नशा पीकर अभ्यास करेगा उसको रस नहीं आवेगा बल्कि गुम यानी लै हो जावेगा, और बाद जागने के यह समझेगा कि मुझ से अभ्यास खूब बना, और किसी किसम की गुनावन या ख्याल पेश न आये । ऐसी उलटी समझ से अहंकार पैदा होगा, और वह उसका भारी नुक़्सान करेगा ॥

१७४—बाद नशा खाने या पीने के देर तक उसका असर रहता है, और फिर खुमार की हालत में सुस्ती और काहिली देर तक रहती है, कि जिसके सबब से कोई कार्रवाई नशेबाज़ आदमी से दुरुस्त नहीं बन सकी ॥

१७५—अक्सर नशेबाज़ आदमी बे वास्ते अपनी बे अक़ली से, ज़रा २ सी बात पर गुस्से में भर कर तकरार और लड़ाई कर बैठते हैं, और भगड़े बखेड़े को बढ़ाते हैं । यह आदत उनके मन को ऐसा ख़राब कर देती है, कि वे क़ाबिल सुन्ने और समझने परमार्थी या नसीहत के बचनों के नहीं रहते । और जो कोई उनको नशा पीने से रोके या समझौती देवे, उसके दुश्मन बन जाते हैं, और उसको किसी न किसी तरह दुख पहुँचाना चाहते हैं । यह स्वभाव परमार्थ के बिल्कुल बरख़िलाफ़ है ॥

१७६—नशेबाज़ आदमी के क्रील और फ़ेल यानी उसकी बात और चाल का पूरा ऐतबार नहीं हो सका क्योंकि वह नशे या खुमार की हालत में, जिस तरफ़ झुक जावे, अपनी हृद और ताक़त से ज़्यादा बातें बनाता है, और पीछे उनको भूल जाता है, और उनका ख़्याल भी नहीं करता। यह आदत भी परमार्थी चाल के खिलाफ़ है ॥

(३०) ततिम्मा ।

यानी आख़री वचन

१७७—मालूम होवे कि यह वचन मनुष्यों के उपदेश के वास्ते है, और वे इसको सुनकर और समझ कर, ज़रूर थोड़ी बहुत इसके मुवाफ़िक़ कार्रवाई करने को तइयार होवेंगे। और संतों के वचन की जांच और परख अपने अंतर में अभ्यास के साथ करेंगे, और फिर थोड़ा बहुत रस और आनन्द पाकर, अपनी प्रतीत और प्रीत संत सतगुरु और कुल्ल मालिक के चरणों में दिन २ बढ़ाते जावेंगे कि जिसको उनको रहनी से, हर एक शख़्स जो उनके संग रहता है, किसी क्रदर परख सकेगा ॥

१७८—लेकिन वे लोग कि जो सूरत में मनुष्य हैं, पर सीरत यानी स्वभाव और रहनी उनकी मुवाफ़िक़

पशुओं के है, इस बचन को सुनकर अपने मन में सख्त नाराज़ होंगे । और संतों के उपदेश और बानी और बचन में, अपनी ओछी और नाक्रिस समझ से कसरें निकालनें को तइयार होंगे और संत सतगुरु और उनके सतसंगियों को, हर एक तरह के इल्ज़ाम और बुराई लगावेंगे, और बेख़ौफ़ उनकी जाबजा निंदा करेंगे, और जो कोई संतों के बचन को मानेगा या मानने को तइयार होगा, उसको धमका कर रोकेंगे, और उससे एक क्रिसम की अदावत पैदा करके उसकी हंसी उड़ावेंगे । ऐसे लोगों को यह बचन दिखाना या सुनाना मुनासिब नहीं है ॥

१७६—यह लोग निपट दुनियादार हैं, और अपनी मौत और परलोक का कुछ फ़िक्रर नहीं करते और उनको पशू या हैवान की सीरतवाला इस सबब से कहा गया, कि वे पशुओं के मुवाफ़िक़ मिहनत करके, अपने तई और अपने कुटम्ब को खिलाते पिलाते हैं और हमेशा धन और भोगों की प्राप्ती के वास्ते जतन सोचते और करते रहते हैं । लेकिन सच्चे मालिक और करतार का खोज कभी नहीं करते । देखो यही हाल पशुओं का है, कि मिहनत करके आप खाते हैं, और अपने पालनेवालों को खिलाते हैं, और इन्द्रियों विषयों

का भोग भी करते हैं, पर कुल्ल मालिक को नहीं चीन्ह सकते, और न अपने जीव के निरवार के वास्ते कुछ कार्रवाई कर सकते हैं। ऐसे लोगों की आदत है कि जो कोई परमार्थी बचन उनको सुनावे, उसकी हंसी उड़ाते हैं, और बुरा भला भहते हैं। और अपनी आखिरत यानी परलोक के सुधार के वास्ते मुतलक तदवीर नहीं करना चाहते, बल्कि कुल्ल मालिक की मौजूदगी में भी, बाज़ों के मन और अक़ल शक और शुभा पैदा करते हैं, और दूसरों को भी जो उनकी सलाह माने गुमराह करते हैं, यानी परमार्थ की कार्रवाई से बाज़ रखते हैं ॥

१८०—एसे लोगों की सोहबत से परमार्थी आदमी को हमेशा बचना चाहिये, नहीं तो उसकी समझ बूझ और कार्रवाई में, यह लोग अपनी नाक़िस और पापों की भरी हुई बुद्धी से, अनेक तरह के बिघन और ख़लल डालेंगे। और जो इत्तफ़ाक़ से उनका संग कुछ अर्से तक रहा, तो ज़रूर उसको अपनी सोहबत में मिला कर, हैवानी स्वभाव और कार्रवाई सिखाकर ख़राब कर देंगे ॥

राधास्वामी सहाय

शब्द

मन तू सुन ले चित दे आज ।
 राधास्वामी नाम की आवाज़ ॥
 अनहद बाजे घट घट बाजें ।
 अनुरागी सुन सुन आरार्थें ॥
 प्रेम भक्ति का लेकर साज ॥ १ ॥
 तीन लोक में अनहद राजे ।
 सत्तलोक सत शब्द बिराजे ॥
 तिस परे राधास्वामी नाम की गाज ॥ २ ॥
 शब्द की महिमा संतन गाई ।
 जिन मानी धुन तिन्हें सुनाई ॥
 कर दिया उनका पूरा काज ॥ ३ ॥
 राधास्वामी नाम हिये में धारा ।
 सोई जन हुआ सब से न्यारा ॥
 त्याग दई कुल जग की लाज ॥ ४ ॥
 राधास्वामी नाम प्रीत जिन धारी ।
 राधास्वामी तिसको लिया सुधारी ॥
 दान दिया वाहि भक्ती दाज ॥ ५ ॥
 राधास्वामी नाम है अपर अपारा ।
 राधास्वामी नाम है सार का सारा ॥
 जो सुने सोई करै घट में राज ॥ ६ ॥

बचन-३५

मालिक अपने निज बच्चों से गहरी प्रीत और प्रतीत चाहता है, और जिसकी ऐसी हालत है वही गुरुमुख है, और वही निज धाम पावेगा ॥

१—रचना में कुल्ल जीव यानी सुरतें कुल्ल मालिक राधास्वामी दयाल की अंस यानी बच्चे हैं, और उन सब पर आम तौर को दया है, और सब को दुनिया का सामान मुनासिब तौर पर दिया है ॥

२—इन सुरतों के तीन दरजे हैं—उत्तम मध्यम और निकष्ट—(१) उत्तम वह हैं जिनके मन में दुनिया का हाल नाशमान्ता, और उसके पदार्थों का ओछापन देखकर, खोज कुल्ल मालिक और उसके निज धाम का जो कि अमर और अजर और आनन्द और प्रेम का भंडार है, और शौक उसके प्राप्ती का, पैदा हुआ है । (२) मध्यम वह सुरतें हैं कि जिनको जो सामान दुनिया का मिला है उसमें प्यार है, और उसकी तरक्की हाल में और आइंदा को बाद छोड़ने इस देह और देश के चाहते हैं । और इस मतलब से परमेश्वर और औतारों और देवताओं का आराधन

करते हैं, और कोई २ इनमें से मुक्ती की चाह उठाकर परमेश्वर के लक्षस्वरूप से मिलना, या उसके लोक में उसके सन्मुख रहना चाहते हैं। (३) तीसरे निकष्ट सुरतें वह हैं कि जो दुनिया के भोग विलास में मगन हैं, और जो कुछ कि सामान उनको मिला है, उसी को गनीमत समझ रहे हैं, और उसको बढ़ाना चाहते हैं और आइंदा का यानी इस देह के छोड़ने के बाद का कुछ खास तौर पर फ़िकर और जतन नहीं करते हैं ॥

३—उत्तम दरजे की सुरतें जो सच्चे मालिक के चाहने वाली हैं, वह राधास्वामी दयाल की खास प्यारी हैं, और उन पर खास दया होती रहती है, और बाक़ी सुरतों पर आम तौर की दया दरजे ब दरजे जारी रहती है ॥

४—उत्तम सुरतें कुल्ल मालिक राधास्वामी दयाल और उनके निज धाम का पता और भेद और जुगत चलने और मिलने की दरियाफ़्त करना चाहती हैं। लेकिन यह तहक़ीक़ात थोड़ी बहुत तसल्ली देने के मुवाफ़िक़, सिवाय संत अथवा राधास्वामी मत के और किसी मतवालों से नहीं हो सकी है। यानी सिर्फ़ संत सतगुरु या उनके प्रेमी और अभ्यासी सतसंगी से यह भेद मिल सकता है, और बाक़ी के जीव इस

हाल से बिल्कुल बेखबर हैं, या पूरी वाकफ्रियत नहीं रखते, और न उस पर अमल करते मालूम होते हैं ॥

५—उत्तम जीव का मेला संत सतगुरु के संग मौज से वक्रत मुक्कररा पर होगा । उसको बहुत कोशिश तलाश करने की नहीं करनी पड़ेगी । और जब वह उनके सन्मुख आवेगा, तब बचन सुनते ही उसको शान्ती आवेगी, और उनके चरणों में प्रीत और प्रतीत जागेगी ॥

६—भेद सुनकर उत्तम सुरत यानी प्रेमी जीव को मालूम होवेगा, कि कुल्ल मालिक का धाम सब के परे है और सब से ऊंचा है, यानी माया के घेर के पार है, और उस देश में माया नहीं है । और जो चेतन्य धार आदि में उस धाम से निकली वही शब्द की धार है, और वही कुल्ल रचना की करतार है, और जो कोई उलट कर निज धाम में पहुंचना चाहे, वह उसी धार को पकड़ कर यानी शब्द की धुन को सुनता हुआ चले, तो वह एक दिन संत सतगुरु की दया और राधास्वामी दयाल की मेहर से निज धाम में पहुंच सकता है ॥

७—प्रेमी जीव को संत सतगुरु के संग से यह भी खबर पड़ेगी, कि रचना में तीन दरजे हैं । पहिला कुल्ल

मालिक का देश जहां चेतन्य ही चेतन्य है और माया नहीं है, और दूसरा ब्रह्म और माया देश, जहां निर्मल चेतन्य और शुद्ध माया की मिलौनी से रचना हुई और जिसको ब्रह्मान्ड कहते हैं, और तीसरा जीव और इच्छा देश, जहाँ निर्मल चेतन्य और मलीन माया की मिलौनी से रचना हुई, और जिसको पिंड कहते हैं ॥

इसी देश से जीव संतों का सतसंग और उनके उपदेश की कमाई करके, पहिले ब्रह्मान्ड में और फिर सत्तपुर्ष राधास्वामी देश में जा सके हैं ॥

८—संत सतगुरु का उपदेश यही है, कि सुरत को शब्द में लगाकर चढ़ाना चाहिये, और इसको सुरत शब्द योग कहते हैं । और जो कि मन और माया का ज़हूर दूसरे दरजे से हुआ है, और पिंडी मन ब्रह्माण्डी मन की अंस है, सो यह मन और इन्द्रियां भी सुरत के संग उलट कर, अपने २ निकास के अस्थान पर पहुंचेंगीं ।

९—सुरत का मन और माया के देश से न्यारे हो कर अपने निज घर में पहुंच कर, सच्चे माता पिता कुल्ल मालिक राधास्वामी दयाल के दर्शनों का विलास और आनंद को प्राप्त होना, सच्चा और परा उद्धार कहलाता है । यानी जनम मरन और दुख सुख और

कष्ट और क्लेश से क्लिष्ट छुटकारा हो जाना, और अमर और पूरन आनंद को प्राप्त होकर निज धाम में, जो अमर अजर और प्रेम और आनंद का अथाह और अपार भंडार है, विश्राम पाना ॥

१०—तीसरे दरजे की रचना में दुख विशेष और सुख कम है, और दूसरे दरजे की रचना में सुख विशेष और दुख बहुत कम है, और पहिले दरजे में सुख ही सुख और आनंद ही आनंद हैं, और दुख और क्लेश का नाम भी नहीं है ॥

११—इस लोक में जीवों का बंधन देह और इन्द्रि और मन के साथ अपने अंतर में, और बाहर की तरफ कुटम्ब परवार और बिरादरी और दोस्त और आशना और बहुत से जीव जिनके साथ जब तब काम पड़ता है, और भोगों और पदार्थों वगैरे में हो गया है, और इन्हीं बंधनों के सबब से दुख सुख भोगना पड़ता है। जो कि कुल्ल रचना यहां की ओछी और नाशमान है, इस वास्ते संत सतगुरु फ़रमाते हैं कि यहां कोई जीव या कोई चीज़ इस क्वाबिल नहीं है कि उसके साथ मन का बंधन किया जावे। सिर्फ़ कारज मात्र या ज़रूरत मात्र उनके साथ मेल और मिलाप करना चाहिये, और उसी मुवाफ़िक़ हर एक के साथ

अपना बर्तावा दुरुस्त करना चाहिये, जैसे कि कोई आदमी परदेश में रह कर हर एक से प्रीत भाव करता है, लेकिन अपने घर की याद खूब रखता है और जब मौक़ा मिलता है, तब अपने वतन को बहुत खुशी के साथ जाता है, इन परदेसियों की मुहब्बत उसको ज़रा नहीं अटका सकते ॥

ज्यादह मोह में ज़्यादह दुख सहना पड़ेगा, क्योंकि एक दिन वह बंधन काल ज़बरदस्ती तोड़ेगा ॥

१२—हर एक बड़े दरजे में कितने ही छोटे दरजे हैं, जो संत फ़रमाते हैं कि जैसे इस लोक की रचना के बंधनों का ज़िक्र ऊपर किया गया, ऐसे ही थोड़ा बहुत सब दरजों में पिंड देश और ब्रह्माण्ड के समझना चाहिये। यानी इन दरजों की रचना में दिल लगाने और बंधन करने से, प्रेमी अभ्यासी आगे क्रम बढ़ाने से रह जावेगा, यानी अपने निज घर में नहीं पहुंचेगा और जो कि यह देश माया के घेर में हैं, इस वास्ते चाहे देर से होवे या सबेर जनम मरन का चक्कर जारी रहेगा ॥

१३—जो कि कुल्ल मालिक राधास्वामी दयाल प्रेम और आनंद के भंडार हैं, और जीव उनकी अंस भी प्रेम रूप है, और जो चेतन्य धार कि आदि में कुल्ल

मालिक के चरणों से निकस कर, रचना करती हुई नीचे उतरी है, वह भी शब्द और प्रेम की धार है, इस वास्ते जाहिर है कि जीव से कोई काम संसारी या परमार्थी, बगैर प्रेम या इश्क या शौक्र के नहीं बन सका। इसलिये संतों ने अपने मत और उपदेश में प्रेम की मुख्यता रक्खी है, यानी बगैर प्रेम के निज घर का रास्ता तै नहीं हो सकता। और जिस मत में कि प्रेम यानी भक्ती की मुख्यता नहीं है वह मत और उसके अभ्यास का तरीका खाली समझना चाहिये ॥

१४—जोगी और जोगीश्वरों ने भी उपासना यानी भक्ती की जरूरत वास्ते तै करने रास्ते के बयान की लेकिन वह उपासना उन्हीं ने रास्ते के मुकामों के धनी और मालिकों की कायम रक्खी, पर जो कि उन सब का अभाव होता देखा, इस वास्ते अपने मत और उपदेश में प्रेमाभक्ती की मुख्यता नहीं की और ज्ञान को मुख्य ठहराया, यानी बगैर ज्ञान के मुक्ती का प्राप्त होना सही नहीं ठहराया। और ज्ञान से मतलब यह है, कि अभ्यासी जो भक्ती करके ईश्वर या ब्रह्म के मुकाम तक पहुंचा है वहां न ठहरे और ब्रह्म या ईश्वर के लक्षस्वरूप में जो अरूप और

निराकार है मिलकर अपने आपे को उसमें गुम् कर दे ताकि फिर जनम न होवे, और परलै और महा परलै की चोट से बच जावे, क्योंकि ईश्वर और ब्रह्म के लोक का परलै और महा परलै में अभाव हो जाता है ॥

१५—संतों ने जो प्रेमाभक्ती की शुरू से आखिर तक मुख्यता करी, उसका सबब यह है, कि उनका भगवंत सत्तपुर्ष राधास्वामी दयाल हमेशा क्रायम है, और किसी किसम की परलै का असर दयाल देश यानी पहिले दरजे में नहीं पहुंचता है ॥

१६—संत भी अपने प्रीतम कुल्ल मालिक से जब चाहें जब मिलकर एक हो सकते हैं, और फिर जब चाहें जब जुदा होकर दर्शनों का आनंद लेते हैं—इसको भेद भक्ती और अभेद भक्ती कहते हैं, लेकिन जोगी और जोगीश्वर जिस पद में समाये, उससे फिर न्यारे नहीं हो सके, जब तक कि वक्त उत्थान यानी फिर जनमने का न आवे ॥

१७—उत्तम जीव यानी प्रेमी सुरतों से संत सतगुरु फ़रमाते हैं, कि उनको कुल्ल मालिक राधास्वामी दयाल के चरणों में गहरी प्रीत और प्रतीत करनी चाहिये, यानी जिस क्रूर कि उनकी प्रीत संसार और

कुटुम्ब परिवार और धन माल वगैरे में है उससे कुछ ज़्यादा मालिक के चरणों में होना चाहिये, तब रास्ता सुखाला और तेज़ चलेगा। यानी जो मालिक की प्रीत का पल्ला, बनिस्पत दुनिया की प्रीत के पल्ले के कुछ भारी होगा, तब कोई बिघन मन और माया और काल वगैरे का उनके अभ्यास में खलल नहीं डालेगा, और अभ्यास भी सहज बनेगा। इसी को गुरुमुखता कहते हैं, और गुरुमुख को कोई रोक और अटका नहीं सकता ॥

१८—जो उत्तम जीवों की विशेष प्रीत चरणों में होगी, तब यह बात ज़ाहिर होगी कि उन्होंने सच्चे मालिक की कुछ पहिचान करी, और उसके चरणों का निश्चय धारा। और फिर कुल्ल मालिक उन पर दया भी सब से ज़्यादा, और उनकी सम्हाल और रक्षा भी ज़्यादा करेंगे, और उनकी सफ़ाई भी जल्द होगी, और रास्ता भी जल्द तै होगा ॥

१९—मध्यम जीवों की तीन किसमें हैं—एक तो वे जो भोग बिलास और सामान दुनिया का ज़्यादा या बढ़ के दरजे का, और असें तक क्रायम रहनेवाला चाहते हैं, और इस वास्ते स्वर्ग या बैकुंठ या औतारों और देवताओं के लोक का बासा चाहते हैं, और जो

कार्रवाई कि इस मतलब के हासिल होने के वास्ते मुक्करर है, उसको शौक्र के साथ करते हैं—दूसरे वे जीव जो ईश्वर या ब्रह्म के लोक में पहुंचने और अपने भगवंत के सन्मुख रहने की अभिलाषा करके भक्ती, या इधर से बैराग अंग लेकर अभ्यास करते हैं, पर ऐसे जीव बहुत कम हैं और इस क्रिस्म का अभ्यास भी नायाब और बहुत कठिन है, और उसका साधन इस जुग में बनना मुशिकल बल्कि नामुमकिन है, सिर्फ संतों का तरीका अभ्यास का जीवों से बन सकता है। तीसरे वे जीव जो कि ईश्वर और ब्रह्म के स्वरूप और लोक का परलै महा परलै में अभाव देखकर उसके अरूप में समाने का जतन करते हैं—लेकिन वह जतन भी जैसा कि ऊपर कहा गया निहायत कठिन है, और इस जमाने में दुरुस्ती से बन नहीं सकता। यह लोग पहिले ईश्वर या ब्रह्म की उपासना या भक्ती करके स्वरूप के मुक्काम तक पहुंचते हैं, और फिर उसके लक्ष चेतन्य यानी अरूप में समाते हैं, और इसी का नाम ज्ञान है ॥

२०—इन तीनों क्रिस्म के जीवों का पूरा और सच्चा उद्धार नहीं होता, यानी माया के घेर के पार नहीं जाते, क्योंकि इनको सच्चे मालिक और उसके धाम का

भेद नहीं मिला, और न इनके मन में उसकी प्रीत और प्रतीत आई। यह जीव पिछली टेक और पुराने वक्रत की जुक्तियों में बँधे रहते हैं, और संत सतगुरु और उनके उपदेश में इनको भाव बिलकुल नहीं आता। इन में से दूसरी और तीसरी क्रिस्म के जीवों से, पुरानी करनी इस वक्रत में पूरे तौर पर नहीं बन पड़ेगी और इस वास्ते ईश्वर या ब्रह्म पद भी उनको हासिल नहीं होगा, जब तक कि संतों की सरन लेकर उनके जुगत की कमाई नहीं करेंगे ॥

२१—तीसरे दरजे के यानी निकृष्ट जीवों से, कोई परमार्थी कार्रवाई या जतन और जुगत, वास्ते प्राप्ती सुख और ऊंचे मुक्काम के नहीं बन पड़ेगी। क्योंकि उनके मन में कुल्ल मालिक या ईश्वर और ब्रह्म वगैरा की प्रतीत साधारन होगी, और संसार की तरफ़ से चित्त हटाने की ताकत उनकी नहीं है क्योंकि उसके भोग बिलास में वे गहरा सुख मानते हैं, और उन्हीं की चाह उठा कर दुनियां में मेहनत और मशक्कत करते हैं, आइंदा का फ़िक्रर करना ज़रूर नहीं समझते। यह जीव निपट संसारी हैं, और संतों के सतसंग के लायक़ मुतलक़ नहीं हैं, और वे बारम्बार दुनियां में अपनी करनी के मुवाफ़िक़ जनम धरते रहेंगे ॥

२२—जो जीव कि कुल्ल मालिक राधास्वामी दयाल की भक्ती और सरन में आये, वे मालिक के अपनाए हुये और महा प्यारे हैं, और दूसरे दरजे के जीवों पर भी ब्रह्म का खास प्यार है, और बाक्री जीवों पर आम तौर की दया है। इसी के मुवाफ़िक़ रामायण में भी बचन है ॥

॥ चौपाई ॥

भक्ति बिहीन बिरंच किन होई । सब जीवन सम प्रिय मम सोई ॥

भक्तिवंत जो नीचहु प्राणी । प्राण से अधिक सो प्रिय मम बानी ॥

२३—खुलासा इस बचन का यह है कि मालिक को भक्ती और दीनता प्यारी है, जो कोई उसके चरणों में सच्ची प्रीत और दीनता लावेगा, वही संत सतगुरु से मिल कर निज धाम में बासा पावेगा, और संत सतगुरु उसको मौज से आपही मिल जावेंगे और सबब ऐसी मौज का यह है, कि कुल्ल मालिक आप प्रेम का अथाह भंडार है, और जीव जो उसकी अंस है वह भी प्रेम स्वरूप है, और जिस धार के वसीले से कि उनका सूत मालिक के चरणों में लगा हुआ है, वह भी चेतन्य और प्रेम की धार है, फिर जो कोई प्रेम अंग लेकर चलेगा, वही मालिक के सन्मुख पहुंचेगा। बिना प्रेम के उस रास्ते में गुज़र नहीं हो सका है ॥

२४—देखो कुल्ल रचना प्रेम से प्रकट हुई और प्रेम ही के आसरे ठहरी हुई है, और इसी तरह दुनियां में भी कुल्ल जीवों को, बल्कि जानवरों को भी प्रीत और दीनता और सेवा प्यारी है। जो कोई जिसके साथ इस तौर से बर्तावा करता है वह उसका प्यारा हो जाता है, और उसकी हर तरह से सहायता और मदद करता है। फिर जो कोई जिस पद की सच्चे मन से भक्ती और सेवा करेगा, वह एक दिन उस पद में पहुंचेगा, जो भेदी से उस पद का पता और निशान और रास्ते का भेद और जुगत चलने की दरियाफ्त करके, अपने घट में चलना शुरू करेगा। लेकिन सच्चे और कुल्ल मालिक का धाम उसी को मिलेगा, जो संत सतगुरु का सतसंग करके और उपदेश लेकर, सुरत शब्द मारग का अभ्यास करेगा, यानी शब्द के आसरे सुरत को अपने घट में निज धाम की तरफ चढ़ावेगा। और मालूम होवे कि घट में रास्ता चाहे किसी स्थान तक का होवे सिर्फ संतों की जुगत की कमाई से तै होवेगा, और कोई तरकीब से जो कोई इस समय में चलना चाहे, तो रास्ता नहीं खुलेगा और चाल नहीं चलेगी ॥

२५—जो भक्ती के क्रायदे हर जगह इकसां हैं, चाहे

जिसकी जो कोई करे, इस वास्ते हर एक को मुनासिब और लाजिम है, कि पहिले तहक्रीक करे कि कौन सच्चा और कुल्ल मालिक है, तब उसकी भक्ती में कदम रखे, फिर उसको जितने पद रास्ते के हैं सब मिल जावेंगे, और आखिर में धुर धाम में बासा पावेगा । लेकिन कुल्ल मालिक का भेद सिर्फ संत सतगुरु, या उनके प्रेमी और अभ्यासी भक्त से मालूम हो सका है, सो जिसके हिरदे में सच्चा शौक कुल्ल मालिक के दर्शन का है, उसको संत सतगुरु अपनी मेहर से आप मिल जावेंगे, यानी उसका संजोग अपने चरनों में लगावेंगे और उसको उपदेश देकर अपनी दया से एक दिन कुल्ल मालिक के देश में पहुंचावेंगे ॥

बचन—३६

सुरत का आंखों के मुकाम से अंतर में ऊपर की तरफ सुरत शब्द मारग के अभ्यास से चलाना और चढ़ाना वास्ते सच्चे और पूरे उद्धार के निहायत जरूर है ॥

१—मालूम होवे कि जीव की बैठक जाग्रत के समय यानी दुनियां और देह का कारोबार करने के वक़्त

मुख्य करके आंखों में है। और इसी काले डइये और तिल को काजल की कोठरी कहा है, कि इस में बैठ कर कोई जीव साफ़ और पाक नहीं रह सका, क्योंकि इस मुक्राम पर मन और माया और इन्द्रियां और पांच दूत (काम, क्रोध, लोभ, मोह, और अहंकार) का भारी जोर और शोर है। चाहे कोई कैसा ही जतन करे, पर जब तक कि सुरत इस मुक्राम से ऊपर की तरफ़ नहीं सरकेगी, तब तक बचाव और सफ़ाई मुमकिन नहीं है। बल्कि पूरी सफ़ाई और पूरा बचाव, काल और करम और मन और माया के हाथ से उस वक़्त होवेगा, जब कि सुरत सरक कर माया के घेर के पार पहुँच जावेगी, और वह मुक्राम सुन्न यानी संतों का दसवां द्वार है ॥

२—इस वास्ते संत फ़रमाते हैं, कि जो कोई इस काजल की कोठरी से निकलना चाहे, और काल के कष्ट और कलेश से निवृत्ति चाहे, उसको चाहिये कि संतों की जुगती यानी सुरत शब्द मारग का अभ्यास करके अपनी सुरत को आंख के मुक्राम से आहिस्ते २ चलाना और चढ़ाना निज घर की तरफ़ शुरू करे, और कुल्ल मालिक राधास्वामी दयाल और संत सतगुरु की सरन का बल लेकर, मन और माया को हटाता हुआ

चले, तो उनकी मेहर और दया से एक दिन माया की हृद के पार और वहां से सत्तपुरुष राधास्वामी देश में पहुंच कर, अमर और परम आनंद को प्राप्त होगा ॥

३—सुरत का आंखों के मुक्काम से यकायक न्यारे होना आसान नहीं है, क्योंकि जब से जीव इस लोक में पैदा हुआ है, तब से अनेक बंधन जैसे माँ, बाप, स्त्री, पुत्र, कुटुम्ब-परिवार, और बिरादरी और दोस्त और आशना और धन और माल वगैरे २ के इसको बाहर लग गये हैं, और अंतर में देह के अंग २ में बंध गया है, सो जब तक यह सब बंधन संत सतगुरु का सतसंग और अंतर में शब्द का अभ्यास करके ढीले न होवेंगे, तब तक सुरत का ऊपर की तरफ को खिंचना आसानी के साथ मुमकिन नहीं है। जैसे गुब्बारे को जब आसमान में उड़ाना चाहते हैं, पहिले हवा से भरते हैं, और जिस क्रूर हवा भरती जाती है, वह ऊपर चढ़ने के वास्ते जोर करता है, लेकिन जब तक कि उसकी डोरियां बंधी हुई हैं या उसको लोग पकड़े हुए हैं, तब तक ज़मीन को छोड़ करके चढ़ नहीं सकता। लेकिन जब वह डोरियां ढीली की जाती हैं, और फिर छोड़ दी जाती हैं, तब वह बेतकल्लुफ़ आसमान में अपनी ताकत के मुवाफ़िक़ चढ़ता है। इसी तरह जब तक

सुरत के बंधन जो देह और दुनिया के साथ बंधे हुये हैं ढीले न होवेंगे, सुरत ऊंचे देश की तरफ़ बेतकल्लुफ़ चढ़ नहीं सकती । अलबत्ता जो कुल्ल मालिक राधास्वामी दयाल के चरनों की प्रीत, और सब प्रीतों से ज़बर हो जावे, तो आसानी से चढ़ाई मुमकिन है ॥

४—मोटे बंधन जगत के संत सतगुरु के सतसंग और भक्ती से कट जावेंगे, और भीने यानी बारीक बंधन चित्त के शब्द के अभ्यास से काटे जावेंगे, तब सुरत और मन निर्मल और निरबंध होकर अपने घर की तरफ़ चलेंगे । यह काम जल्दी का नहीं है । जैसे बंधन आहिस्ते २ ढीले होते और कटते जावेंगे, ऐसे ही आहिस्ते २ सुरत और मन ऊंचे देश की तरफ़ चलते और चढ़ते जावेंगे, और एक दिन राधास्वामी दयाल की दया और संत सतगुरु की मेहर से काम पूरा बन जावेगा ॥

५—जिस क्रूर बंधन जीव के दुनिया में हैं, और जिस क्रूर चाहें भोग विलास की जिसके मन में धरी हैं, उसी क्रूर उसके सुरत और मन इस तरफ़ को झोका खाते हैं और तपन सहते हैं । क्योंकि दुनिया के कुल्ल कामों में थोड़ी बहुत तपन पैदा होती है, पर दुनियादारों को वह तपन सुखदाई मालूम होती है,

लेकिन अभ्यासियों की अंतर मुख कार्रवाई में बिघन डालती है। इस वास्ते परमार्थी जीव को होशियार रहना चाहिये, कि नये बंधन न बढ़ावे, और संसार में फैलाने और भरमाने वाली तरंगें न उठावे ॥

६—कुल्ल काम देह और संसार के बगैर तपन यानी रगड़े और गरमी के जारी नहीं हो सक्रे, और असली शीतलता रूहानी देश में है, या रूह और शब्द की धार में। सो, जो कोई अपने अंतर में उस धार से मिलने का थोड़ा बहुत जतन करेगा, वही थोड़ा बहुत शीतल होवेगा, और तपन की भी खबर उसी को पड़ेगी ॥

७—जैसे बिजली सब जगह और ख्रास करके बादल में मौजूद है, लेकिन जब तक प्रघट न होवे, तब तक रोशनी या कोई और कार्रवाई उसकी धार की प्रघट और जारी नहीं हो सक्री, इसी तरह निर्मल चेतन्य शब्द स्वरूप से घट २ में मौजूद है लेकिन जब तक अभ्यास करके प्रघट न होवे, तब तक उसके नूर और प्रकाश और आनंद और शीतलता का असर, अपने अंतर में मालूम नहीं हो सक्रा, और न उसकी क्रदर और महिमां समझ में आसक्री है। इस वास्ते शब्द के प्रघट करने में जिस क्रदर मेहनत और कोशिश की जावे वह मुनासिब और जरूरी है ॥

८—जो कि यह कार्रवाई बगैर सतसंग और दया संत सतगुरु के जारी नहीं हो सकती, इस वास्ते मुनासिब है, कि सब में पहिले खोज संत सतगुरु और उनकी संगत का किया जावे ॥

९—जब २ सच्चे परमार्थी यानी प्रेमी जोव ज़्यादा इस लोक में जमा हो जाते हैं, तब संत सतगुरु भी वास्ते उनकी सम्हाल, और बढ़ाने प्रेमाभक्ती और अंतर अभ्यास के, जरूर इस लोक में आते हैं, और आम तौर पर सतसंग जारी फ़रमाते हैं, और प्रेमियों का संजोग अपने साथ आप अपनी मौज से लगाते हैं, यानी उनको कुछ दिक्कत ढूँढ़ने और तलाश करने की नहीं पड़ती है ॥

१०—जब प्रेमी जोव संत सतगुरु के सन्मुख या उनकी संगत में जाता है, तब बचन सुनते ही फ़ौरन उसके हिरदे में, प्रीत उनके चरनों की और भी कुल्ल मालिक राधास्वामी दयाल और सुरत शब्द मारग की पैदा होती है, और उपदेश लेकर वह अभ्यास में लग जाता है, और थोड़ा बहुत रस अंतर में पाता है। यानी जिस क्रदर कमाई अगले जनम में कर आया है, उसी क्रदर मन और सुरत उसके सिमट कर अंतर में चलते और चढ़ते हैं, और आइंदा को तरक्की का

रास्ता जारी हो जाता है, और प्रीत और प्रतीत और उमंग और सेवा दिन २ बढ़ती जाती है ॥

११—जो सतोगुनी जीव हैं, और वे संसार और उसके हाल को देखकर, और उससे किसी क्रूर उदास होकर, कुल्ल मालिक और उसके निज धाम का, वास्ते प्राप्ती अमर और पूरन आनंद के खोज करना चाहते हैं, उनका भी संत सतगुरु के सतसंग में मौज से संजोग लग जावेगा, और बचन महिमां और भेद के सुनकर मगन हो जावेंगे, और शौक्र के साथ उपदेश लेकर सुरत शब्द मारग के अभ्यास में लग जावेंगे, और प्रेमी जन के संग सहज में भक्ती के अंगों में बर्ताव करेंगे, और जगत के जीवों का और भी अपनी कुल मर्यादा के तोड़ने का खौफ मन में न लाकर, संत सतगुरु और कुल्ल मालिक राधास्वामी दयाल की भक्ती में मरदाना क्रम रक्खेंगे, और बाहर और अंतर के सतसंग का थोड़ा बहुत रस पाकर उसकी दया और मेहर के बल से बढ़ाते जावेंगे ॥

१२—लेकिन विषई और निपट संसारी जीव संतों के सतसंग में नहीं आवेंगे, और जो किसी सबब से एक दो दिन के वास्ते आ भी गये तो ठहरेंगे नहीं, बल्कि बाहर निकल कर अपनी नादानी और कमफ़हमी से

निंदा करेंगे। ऐसे जीवों के संग से प्रेमी परमार्थियों को हमेशा बचते रहना चाहिये, और उनको अपने परमार्थ और भक्ती की कार्रवाई में बिघन कारक समझ कर, उनसे नाता मुहब्बत का ढीला कर देना चाहिये ॥

१३—खुलासा यह है कि जो अमर देश और परम आनंद की प्राप्ति चाहता है, और दुख सुख और जन्म मरन और कष्ट और कलेश के चक्कर से कतई बचना चाहता है, उसको लाजिम और जरूर है, कि अपने सुरत और मन को निज घर की तरफ आहिस्ते २ चढ़ाना शुरू करे, और यह चढ़ाई सिर्फ संतों के जुगत की कमाई से मुमकिन है। और कोई जतन धुरधाम में पहुंचने का सिवाय सुरत शब्द मारग के रचा नहीं गया। और संतों की मेहर और दया संग लेनी चाहिये क्योंकि बगैर इस के अभ्यास दुरुस्ती से नहीं बन पड़ेगा ॥

बचन-३७

दाता से दाता ही को मांगे और
दात का आशिक्र न हो जावे, सिर्फ
जरूरत के मुवाफिक्र दात मांगे ॥

१—कुल्ल जीव दुनिया में दुनिया के सामान के प्राप्ती के लिये मेहनत और मशक्कत कर रहे हैं, और उसके मिलने पर मगन हो जाते हैं, यानी जिस किसी के

पास दुनियां के भोग विलास और कुटम्ब परिवार मौजूद हैं, वह अपने तईं बड़भागी और सुखी समझता है ॥

२—कोई २ जीव जो आइंदा की हालत का बाद मरने के थोड़ा बहुत यत्नीन करते हैं वे स्वर्ग और बैकुंठ या बहिश्त के सुखों की चाह उठाकर वहां बासा पाने के वास्ते जतन करते हैं। लेकिन वहां हमेशा रहना नहीं हो सका है, क्योंकि वहां के बासियों की भी उमर की तादाद मुक्कर है, बाद उसके गुजरने के फिर जन्मेंगे और नई देह नीचे ऊंचे देश में अपनी करनी के मुवाफिक्र धारन करेंगे ॥

३—कोई जीव बाद मरने के इसी लोक में वापस आकर सुख भोगने के इरादे से जतन करते हैं, और जाहिर है कि इस लोक में भी हमेशा कोई नहीं रह सका। जिस क्रदर यहां की उमर है उसी असे तक सुख दुख का भोग कर सका है। लेकिन उन लोगों को यह देह और देश ऐसा प्यारा लगता है, कि वह बारम्बार इसी लोक में जनम लेना चाहते हैं ॥

४—बाजे जीव अवतारों या देवताओं की भक्ती इस नजर से करते हैं, कि उनके लोक में बासा पावें लेकिन वह लोक भी हमेशा कायम नहीं रहते, और न वहां

के बासी हमेशा ठहर सकें हैं, अल्बत्ता उमर बहुत बड़ी पा सकें हैं ॥

५—थोड़े जीव मुक्ती की प्राप्ती के वास्ते ईश्वर की भक्ती करते हैं, और मुक्ती से मतलब यह है, कि या तो ईश्वर के लोक में बासा पावें, या उसके नज़दीक रहें, या उसका सा रूप उनका भा हो जावे, या उसकी ज्ञात यानी लक्ष स्वरूप में जो अरूप और निराकार है मिल जावें । इन जीवों का दरजा और सभी से जिनका जिकर ऊपर किया गया बड़ा है लेकिन ईश्वर के लोक का भी प्रलय या महाप्रलय में अभाव हो जाता है, और उस वक्त् उन जीवों का भी सिमटाव हो जावेगा, और फिर रचना में आवेंगे ॥

६—मालूम होवे कि यह सब लोक और भा अलोक पद माया की हद् में हैं, हरचंद ब्रह्मान्डी यानी ईश्वरी माया निहायत सूक्ष्म और शुद्ध है, लेकिन जो रचना उसके घेर में है, वह हमेशा एक रस क्रायम नहीं रहती । इस सबब से संतों ने फ़रमाया है, कि जब तक जीव दयाल देश में (जहाँ माया का नाम और निशान भी नहीं है) न पहुँचेगा, तब तक उसका सच्चा और पूरा उद्धार नहीं होगा, और न वह अमर आनंद को प्राप्त हो सका है ॥

७—संतों के भगवंत कुल्ल मालिक राधास्वामी दयाल हैं । जो कोई उनकी भक्ती करेगा, वह संत सतगुरु के सतसंग में शामिल होकर, और उपदेश सुरत शब्द मारग का लेकर आहिस्ते २ रास्ता तै करके, एक दिन सत्तपुरुष राधास्वामी दयाल के चरनों में (जहां माया मुतलक नहीं है) पहुंचेगा और तब सच्चा निःचिन्त होकर परमधाम में विश्राम पावेगा, और अमर आनंद को प्राप्त होगा ॥

८—इस पद का भेद और उसके रास्ते और मंजिलों का हाल तफ़्सील के साथ, सिर्फ़ संत अथवा राधास्वामी मत में वर्णन किया है, और किसी मत में जो दुनियां में जारी हैं, इस पद का जिकर भी नहीं है । इस सबब से जो जीव संत सरन में आवेंगे, वेही अपने निज घर और कुल्ल मालिक राधास्वामी दयाल का भेद पावेंगे, और जुगत चलने की दरियाफ़्त करके और एक दिन रास्ता तै करके वहां पहुंचेंगे । बग़ैर संत सतगुरु की दया और मदद के, उस धाम में कोई नहीं जा सक्रा है, और न कुल्ल मालिक का भेद पा सक्रा है ॥

९—अब संत दया करके जीवों को समझाते हैं, कि जिस क़दर रचना दयाल देश के नीचे और माया के

घेर में है, वह सब दात में दाखिल है, जो कोई वहाँ का सामान और वासा चाहेगा, वह दात में अटका रहेगा, और सच्चे दाता से उसका मेल नहीं होगा। इस वास्ते जो जीव कि अपना सच्चा उद्धार चाहते हैं, उनको मुनासिब है, कि सत्तपुरुष राधास्वामी दयाल के चरणों में पहुंचने का इरादा दृढ़ करके, सुरत शब्द मारग का अभ्यास शुरू करें, तब उनका कारज दुरुस्त बनेगा ॥

१०—कुल्ल मालिक राधास्वामी दयाल से उन्हीं को मांगना चाहिये, या यह कि उनके चरणों का गहरा प्रेम जागे। तब वह संतों की जुगत के मुवाफिक सहज में रास्ता तै करके, एक दिन संत सतगुरु की दया से राधास्वामी धाम में पहुंच जावेगा ॥

११—मालूम होवे कि दात के चाहने वाले दात के आशिक्र हैं। दाता से प्रीत उनकी मतलब के वास्ते है, जब मतलब पूरा हो गया यानी दात मिल गई, तब वह प्रीत हलकी और ढीली पड़ जाती है, यानी फिर दाता से इस क्रदर सरोकार नहीं रहता। लेकिन कभी २ कोई दात के चाहने वालों में से दया और बख्शिश पाकर और दाता के आशिक्रों का संग करके आप भी उनमें मिल जाता है, और रफ़्ते २ इशक्र पैदा

करके सच्चा प्रेमी और आशिक बन जाता है। बिना संत सतगुरु या प्रेमी जन के संग के यह बात हासिल नहीं हो सकी। इस वास्ते वही जीव बड़ भागी है, जो संत सतगुरु के वसीले से दात चाहे, और इस मतलब से उन की सेवा और सतसंग करना शुरू करे तो शायद उनकी मेहर की नजर से बचन सुनकर उसकी चाह बदल जावे, और बजाय दात के उनसे दाताही को मांगे ॥

बचन-३८

वर्णन सबब डिगमिग हो जाने जीव का मालिक की भक्ती में और ढीले हो जाना सरन में और जतन वास्ते दूर करने उसके ॥

१—संत फ़रमाते हैं कि परमार्थी जीवों को मुनासिब और लाज़िम है, कि अपनी प्रीत और प्रतीत चरनों में कुल्ल मालिक राधास्वामी दयाल और संत सतगुरु के बढ़ाते रहें, और सरन को मज़बूत करते रहें और अपना अभ्यास विरह या प्रेम अंग लेकर निस्त करते रहें ॥

२—इस कार्रवाई में अक्सर बिघन पड़ जाते हैं,

यानी कभी २ प्रीत और प्रतीत रूखी फीकी और भक्री डिगमिग हो जाती है, और कभी सरन ढीली हो जाती है ॥

३—सबब इन बिघनों के यह हैं: (१) परमार्थी जीवों का मन कभी अपने हाल और चाल की तरफ नज़र करके, यानी अपने विकार और कसरों की देख कर, सुस्त और ढीला और निराश हो जाता है, (२) कभी दुनिया की चिंता और फ़िक्रर या भोगों की तरंगों में वक़्त अभ्यास के बह जाता है, (३) कभी मालिक की क्रुदरत की अचरजी कार्यवाई यानी वारदातें देखकर या उनका ख़्याल करके डर जाता है, और उसका भेद और असली सबब न दरियाफ़्त होने से, तरह २ के वहम और संदेह उठाकर, अपनी प्रीत और प्रतीत में ख़लल डालता है, जैसे अकाल और मरी और ववा और तूफ़ान पानी और हवा का और भुचाल और लड़ाई और तरह २ के नुक़सान जान और माल वगैरा के ॥

४—पहिले सबब की निसबत यह कहा जाता है, कि परमार्थी जीवों को ज़रूर चाहिये कि अपने मन और इंद्रियों की चाल को निरखते रहें, और जहाँ तक मुमकिन होवे, उनको फ़िज़ूल और ना मुनासिब

और नाजायज़ ख्याल उठाने, और उन के मुवाफ़िक़ कार्रवाई करने से रोकते रहें। और जब कभी मन या इंद्रि उनकी कहन न माने और क्राबू में न आवें, तब चरनों में संत सतगुरु और कुल्ल मालिक राधास्वामी दयाल के फ़रियाद और प्रार्थना करें, और उनकी दया का भरोसा रख कर ज़्यादा न घबरावें। बल्कि सरन का आसरा लेकर ऐसा यक्रीन करें, कि संत सतगुरु और राधास्वामी दयाल एक दिन ज़रूर अपनी दया का बल देकर मन और इंद्रियों पर क्राबू दिलावेंगे, और अपनी हालत पर थोड़ा शरमा कर ज़्यादा दीनता के साथ अभ्यास में मदद मांगें और सरन को ज़्यादा मज़बूत करें, और किसी तरह की निराशा चित्त में न लावें यानी ऐसी समझ न धारें कि जब तक मन और इंद्रि क्राबू में नहीं आवेंगे उद्धार नहीं होगा। क्योंकि संत सतगुरु और कुल्ल मालिक राधास्वामी दयाल समर्थ हैं, और वे अपनी मेहर से सुरत को सब विघनों से बचा कर, सुख स्थान में पहुंचा सक्रे हैं, और मन और इंद्रियों को भी एक छिन में मोड़ सक्रे हैं। इस वास्ते चाहिये कि अपनी कोशिश जिस क्रदर मुमकिन होवे वास्ते सम्हाल मन और इंद्रियों के करते रहें, लेकिन भरोसा दया के बल का रखवें ॥

५—दूसरे सबब की निसबत यह बयान किया जाता है, कि परमार्थी जीवों को मुनासिब है, कि दुनियां और उसके भोगों की इच्छा जरूरत के मुवाफिक उठावें—और फ़िज़ूल तरंगों रोकते रहें यानी जिस क्रदर कि कार्यवाई निसबत अपने रोज़गार या पेशे या घर बार के कारोबार और बिरादरी के व्यौहार वगैरे के जरूरी है उसकी बाबत ख्याल या सोच विचार या जतन करने में, जिस क्रदर जरूरी और मुनासिब मालूम होवे कोई हर्ज़ नहीं है। लेकिन फ़िज़ूल ख्वा-हिश दुनिया के मान बढ़ाई और भोगों की उठाना या किसी से झगड़ा बखेड़ा करना, या खफ़ीफ़ कामों में बहुत तवज़्जै और वक़्त खर्च करना, या दूसरों के झगड़ों और मुआमलों में दस्तअंदाज़ी करना, हमेशा बचना चाहिए। ताकि अपना मन वक़्त कार्यवाई परमार्थ के बेहूदा और फ़िज़ूल तरंगों न उठावे ॥

जो कोई अपने अभ्यास की हालत को जांचता रहता है, उसको मालूम पड़ेगा कि दुनियां के ख्या-लात और तरंगों किस क्रदर बिघन डालती हैं, और असली परमार्थ की कार्यवाई से रोकती हैं—तब वह आप होशियारी के साथ कार्यवाई करेगा, और जहां तक मुमकिन होगा दुनिया के फ़िज़ूल और बे फ़ायदे ख्यालों से बचता रहेगा ॥

जिस क्रूर चित में संत सतगुरु और कुल्ल मालिक राधास्वामी दयाल के चरणों में प्रेम और अनुराग जागता जावेगा, उसी क्रूर संसार और उसके कारोबार से चित्त उदास होता जावेगा, और अंतरी बैराग मन में पैदा होता जावेगा, और तबही अभ्यास थोड़ा बहुत दुरुस्ती से बनेगा ॥

६—तीसरे सबब को निसबत सिर्फ़ इस क्रूर बयान हो सका है, कि जीवों की समझ ओछी और महदूद है—और इस सबब से क्रूरत की कार्यवाई को जैसा चाहिये नहीं समझ सके । इसके वास्ते नज़र गहरी और समझ पूरी दरकार है और वह बग़ैर मन और सुरत की चढ़ाई के ऊँचे देश में हासिल नहीं हो सकी । इस वास्ते परमार्थी जीवों को, अपने मालिक की क्रूरत में दखल देना, कि फ़लाना काम या मुसीबत आसमानी या ज़मीनी, क्यों और किस वास्ते और किस सबब से वाक़ै हुई, नहीं चाहिये । अलबत्ते सख़्ती और तकलीफ़ और नुक़सान जीवों का देखकर मन डरता है, और घबराता है और दुखी भी होता है, पर हुक्म और मौज़ मालिक की समझ कर, ऐसे वाक़यात पर अपने चित्त को चरणों की तरफ़ से हटाना, या किसी तरह का अभाव लाना, या मन में

शक पैदा करना नहीं चाहिये बल्कि ख्रीफ़ खाकर अपने अभ्यास में, ज़्यादा होशियारी और सरन को ज़्यादा मज़बूत और दया का भरोसा पक्का करना चाहिये । क्योंकि जो कुछ हालत सख़ती या नरमी की जीवों पर दुनियां में गुज़र रही है, वह उनके पिछले अगले और हाल के करमों का फल है, जिसका भेद कोई नहीं जानता है—सिर्फ़ उन करमों के फल को भोगते हुए जीवों को देखता है ॥

असल हाल यह है कि इस दुनियाँ में सच्चा आराम और चैन कहीं नहीं है, और जो थोड़ा बहुत दिखलाई देता है, वह भी ठहराऊ नहीं है, और जल्द दुख के साथ बदल जाता है । सच्चा सुख संत सतगुरु और राधास्वामी दयाल के चरनों में है—जिस किसी को भाग से सतसंग और चरनों में थोड़ी बहुत लगन पैदा हो जावे, उसका अल्बत्ते हर एक क्रिस्म की चिन्ता और तकलीफ़ और दुख से किसी क्रदर बचाव हो सका है—और चरनों का रस और आनंद लेकर, और सतसंग के वचनों को विचार करके थोड़ा बहुत अचिंत और बेफ़िक्रर और अपने अंतर में मगन रह सकता है । और जो संसारियों और करमियों की हालत देख कर उसी के ख़्यालों में अपने चित्त को

फँसाता है वह अक्सर दुखी सुखी रहेगा—और कभी संत सतगुरु और राधास्वामी दयाल के चरणों में भाव और कभी अभाव लाकर, अपनी भक्ती और सरन को डावांडोल रखेगा, और अपने जीव के कारज के बनाव में बिघन डालता रहेगा ॥

मुनासिब तो यह है कि हर हाल में चरणों की तरफ ध्यान लगाता रहे, और जब २ किसी किसम की चिन्ता और फ़िक्रर, या तकलीफ़ अपनी या पराई सतावे—तब थोड़ा जोर देकर चित्त को चरणों में लगावे, तो वह किसी क्रूर हलक़ी हो जावेगी, और अंतर में थोड़ा बहुत आराम मिलेगा ॥

७—सच्चे परमार्थी को जो कुल्ल मालिक राधास्वामी दयाल और संत सतगुरु की सरन में आया है, लाज़िम और मुनासिब है, कि अपने मालिक यानी स्वामी और प्रीतम की मौज के साथ, जहां तक मुमकिन होवे मुवाफ़क़त करे। क्योंकि जब मालिक सर्व-समर्थ है, और सब से बड़ा और सब के ऊपर है, तो फिर उसकी मौज में कौन दख़ल दे सकता है—जो मुवाफ़क़त करेगा, तो भक्ती और सरन कायम रहेगी, और जो ना मुवाफ़क़त करेगा, तो भक्ती और सरन डिगमिग हो जावेगी ॥

८—सच्चे परमार्थी को विचार करना चाहिये कि दुनियां में सख्ती और नरमी और मुसीबत और आराम की हालत सब जीवों पर गुजर रही है-और सब चाहे परमार्थी हैं या संसारी उस हालत की जबरन् या समझ बूझ के साथ बरदाश्त कर रहे हैं, यानी दुनियादार रो पीट कर और समझदार ताम्बूल के साथ सबर और बरदाश्त करते हैं। और भक्त जन अपने मालिक और प्यारे की मौज समझ कर, उस को भक्ती यानी प्रीत के साथ कबूल और मंजूर करते हैं-फिर जबकि मौज में किसी को दखल नहीं है, और वह जैसे बने तैसे माननी पड़ेगी तब अपनी भक्ती को कायम रखने के वास्ते जब २ जैसी मौज होवे, उसको साथ शुकर या तसलीम^१ या रजा के मंजूर करना चाहिये ॥

९—सिवाय इसके भक्ती मारग में हुकम है, कि प्रेमी अपने प्रीतम के चरणों में तन मन धन अर्पण करे, और उसकी रजामंदी और प्रसन्नता को हर काम में मुकद्दम रखे। फिर जब यह कायदा भक्ती का मुकर्रर हुआ है, तब विचारो कि इसके मुवाफिक कार्रवाई करना मुनासिब है, या उसके बरखिलाफ,

१-कबूल करना।

और अपनी भक्ती को क्रायम रखना और बढ़ाना मुनासिब है, कि घटाना और उसमें खलल डालना । खुलासा यह कि प्रेमी को हर हाल और हर सूरत में अपने प्रीतम की मौज और हुक्म के साथ जैसे बने तैसे, मुवाफ़क़त करना चाहिये ॥

१०—यह सही है कि जीव बहुत कमज़ोर और निर्बल हैं, और बसबब अर्से से दुनियाँ में फँसे रहने और बर्ताव करने के, उसकी मुहब्बत बहुत मज़बूत हो गई है, और उसके सामान को छोड़ना, या उससे दिल का हटाना, या उसकी हानि लाभ में दुखी सुखी न होना बहुत मुशकिल हो गया है । लेकिन सतगुरु और सतसंग की मदद, और कुल्ल मालिक राधास्वामी दयाल की दया से भक्ती के क्रायदों के मुवाफ़िक़ बर्ताव करना आहिस्ते २ आसान हो सका है और उसमें किसी किसम की दिक्कत व तकलीफ़ नहीं होगी, यानी प्रेमी जन अंतर में भक्ती अंग में बर्ताव करने से शान्ती और ताक़त पावेंगे, और बाहर से (जो वे ग्रहस्त में रहते हैं) ग्रहस्तियों के साथ जैसा उनका व्यवहार है बर्ताव करेंगे । यह ताक़त उनको संत सतगुरु और कुल्ल मालिक राधास्वामी दयाल की दया से (जिनकी सरन में वे आये हैं) आहिस्ते २ मिलेगी । क्योंकि यह काम

जल्दी का नहीं है, यानी जैसे जीव संसार में कितने ही असें में संसारियों का संग कर के फँसा है, इसी तरह संत सतगुरु और प्रेमी जन का संग कर के कुछ असें में छूटेगा ॥

११—हर एक परमार्थी को जो संत सतगुरु और राधास्वामी दयाल की सरन में आया है लाजिम और मुनासिब है, कि ऊपर की लिखी हुई हिदायत के मुवाफिक, जहां तक बन सके कार्यवाई शुरू करे, और दया का आसरा लेकर उसको बढ़ाता जावे, ताकि भक्ती की तरक्की होती जावे। अभ्यास के वक्र, खास कर और दूसरे वक्रों में आम तौर पर, अपनी समझ-बूझ और ख्यालों को, और भी अपने मन और इंद्रियों की चाल को, ऊपर की हिदायत के मुवाफिक सम्हालता रहे, तो कोई दिन में उसका घाट बदल जावेगा, यानी संसारी रीत के मुवाफिक बर्तावा दूर होकर भक्ती की रीत और क्रायदे के साथ, उसकी चाल ढाल और समझ बूझ बदलती जावेगी, और गुरुमुखता का दरजा हासिल होगा, और इस तरह एक दिन अपने प्रीतम का प्यारा हो जावेगा ॥

बचन-३६

मालिक कहना है कि जो चीज़ मेरे धाम में नहीं आ सकती और नहीं ठहर सकती उसको और उसके ख्याल और याद को छोड़ कर आओ तब मेरे से मेला होगा, और जो चीज़ कि मेरे यहां नहीं है वह लेकर आओ, और जो चीज़ कि मुझ को अधिक प्यारी है उसके आसरे आओ ॥

१—मालूम होवे कि जैसे सुरत का उतार नीचे के देश में होता आया, तैसे ही बसबब मिलौनी माया और पांचों तत्व और तीनों गुन के अनेक धारें पैदा होती गईं, और विचित्र रचना भी चैतन्य और जड़ पदार्थों की बढ़ती गई और सुरत मन और इंद्रियों के वसीले से उनके साथ लिपटती और बंधती और फिर उसी नीचे की रचना में फँसती गई ॥

२—अब इस क्रूर बंधन और मजबूती के साथ फँसाव, सुरत का देह और दुनियां यानी कुटुम्ब परिवार और भोगों और अनेक पदार्थों में हो गया है,

कि उनके छोड़ने का इरादा करने में जानसी निकलती है, और चाहे जिस क्रूर उनके सबब से दुख और तकलीफ भी पावे, फिर भी उनका संग छोड़ना मंजूर नहीं करता ॥

३—सिवाय जाहरी संग के इस क्रूर प्रीत और बंधन साथ दुनिया और उसके पदार्थों के हो गया है, कि अंतर में हर वक़्त ख्याल और फ़िकर उनका थोड़ा बहुत मुवाफ़िक़ हर एक की प्रीत के बना रहता है, और उन्हीं की गुनावन और याद उठा करती है। यहां तक कि जाग्रत अवस्था में अंतर और बाहर वही करतूत मन किया करता है, बल्कि स्वप्न अवस्था में भी इसी किसम के ख्याल पैदा होते हैं, और वैसी ही करतूत थोड़ी या बहुत जारी रहती है ॥

४—जाहिर है कि जो रचना स्थूल या निहायत स्थूल है, वह उलट कर सूक्ष्म रचना के मुक़ाम तक नहीं पहुँच सकी, यानी अपनी ही हृद में रहेगी। इसी तरह जो धारें और कुठ्वर्ते कि नीचे के देश में, मन और अंतःकर्न और इंद्रियों से पैदा हुईं, वह भी अपने हृद और देश में कार्रवाई करती हैं, और उलट कर ऊंचे देश में नहीं पहुँच सकीं ॥

५—संत फ़रमाते हैं कि पिंड देश के स्वभाव और

स्वाहशें और कुवतें इसी देश में छोड़ना चाहिये, यह ऊँचे देश में नहीं जा सकी हैं और न वहाँ इनके ठहरने की गुंजायश है। इस वास्ते सच्चे परमार्थी को जो ऊँचे देश में चढ़ कर अपने सच्चे मालिक से मिलना चाहता है मुनासिब और लाजिम है कि इधर की रचना की मुहब्बत और चाह मन से जिस कदर मुमकिन होवे ढीली और दूर करे, और उसके ख्याल और याद को बिसरावे, तब मन और सुरत की चढ़ाई ऊँचे देश में मुमकिन होगी ॥

६—इसमें कुछ शक नहीं कि किसी को किसी चीज़ में ज़ाहर में बांधा नहीं है, और जब वह चाहे उससे अलहदा हो सका है, यानी उसके संग को थोड़े बहुत अर्से के वास्ते छोड़ सका है, पर उसका ख्याल और याद मन में बसी रहता है, और जब तब फुरना यानी गुनावन पैदा करता है, कि जिस्से मन अंतर में चाहे जहां होवे, उसी का संग करता है, और उसी ख्याल के सबब से दुख सुख का भी भोग थोड़ा बहुत करना पड़ता है ॥

७—संत फ़रमाते हैं कि ऐसे दुनिया के ख्यालों को मन से हटाना और दूर करना चाहिये, और बजाय उसके मालिक के चरनों का ख्याल, या उसका महा

पवित्र नाम, या सुंदर स्वरूप हिरदे में बसाना चाहिये, तब इस नीचे दरजे की रचना से छुटकारा होवेगा ॥

८—बाहर से कुटम्ब परवार और भोगों और पदार्थों में, मुवाफ़िक़ ज़रूरत के बर्ताव करने से इस क्रूर हर्ज नहीं होवेगा, जो उनमें गहरी प्रीत और बंधन नहीं है। यह प्रीत और बंधन संग करके सबके मन में पैदा होता है, लेकिन सच्चे परमार्थी को सतसंग की समझ बूझ और संत सतगुरु और कुल्ल मालिक राधास्वामी दयाल की दया का बल लेकर, उस प्रीत और बंधन को हलका और ढीला करना चाहिये ॥

९—जो कोई चित्त से सतसंग करेगा और बचन और बानी सुनकर बिचारेगा, उसको दुनिया और उसके सामान की हकीक़त और कैफ़ियत आप ही प्रघट मालूम होती जावेगी, यानी यह सब कारख़ाना एक धोखे की जगह नज़र आवेगा और अख़ीर में दुखदाई मालूम पड़ेगा। फिर उसका मन आप उसकी तरफ़ से हटता और सरकता जावेगा, और सच्चे मालिक के चरणों में जुड़ता जावेगा ॥

१०—इस कार्रवाई के बास्ते संत सतगुरु या उनके प्रेमी जन का संग ज़रूर दरकार है, और जिसको भाग से ऐसा सतसंग मिल गया, उसको सच्चे का भेद और

महिमां मालूम होवेगी । और जिस तरकीब से कि सच्चे के चरनों में मेल पैदा होवे, और थोड़ा बहुत उसका रस और आनंद मिले, वह भी वक्रत लेने उपदेश के समझ में आवेगी, और फिर उसी के अभ्यास से दिन २ हालत भी थोड़ी बहुत बदलती जावेगी ॥

११—सच्चे सतसंग और सच्चे मालिक के दरबार में, दुनिया और उसके सामान या उसके ख्याल और याद की गुंजायश नहीं है । इस वास्ते जो कोई वहां दाखल चाहता है, उसको इन चीजों और उनके ख्याल को छोड़ कर चलना चाहिये नहीं तो उसी देश में जहां की रचना में वह चीजें दाखिल हैं अटका रहेगा, और फिर २ उलट कर उसी तरफ को भोका खावेगा, और ऊंचे देश की तरफ इस नामुनासिब भार और बोभे के सबब से न तो चल सकेगा और न वहां उसको ठहरना मिलेगा और जिस क्रूर कार्रवाई परमार्थ को इन ख्यालों को संग लेकर की जावेगी, वह मुफ्त बरबाद जावेगी ॥

१२—मालूम होवे कि जगत और उसके बंधनों और सामान से न्यारे होना, आसान और जल्दी का काम नहीं है, क्योंकि दुनिया की प्रीत और बंधन भी एक असें में, दुनियादारों का संग करके, मजबूत हुए हैं

और पके हैं। इसी तरह कुछ असें तक अंतर और बाहर सतसंग करके, यह बंधन आहिस्ते २ ढीले होवेंगे, और संत सतगुरु और राधास्वामी दयाल के चरणों का प्रेम दिन २ बढ़ता जावेगा ॥

१३—जो लोग कि बगैर लगाने खोज सचचे मालिक के, और जोड़ने प्रीत के उसके चरन कंवल में घरवार और रोजगार छोड़ कर भेषधारी बन गये, उनकी अक्रल और नज़र दोनों मारी गई यानी भेषधारी होने का इस क्रदर अहंकार चित्त में समाया, कि अपने तई जगत का बड़ा और पूज्य जानने लगे, और अपनी निहायत ओछी और मलीन हालत की खबर नहीं रही, फिर उसके सफ़ाई और दुरुस्ती का जतन कौन करे और किस्से पूछे। और बावजूदे कि जीवों को मरते हुए और दुख भोगते हुए हर रोज़ देखते हैं, पर अपनी मौत और दुख सुख के बचाव का फ़िक्र और सोच ज़रा भी मन में नहीं लाते। बल्कि जो कोई उनके चितावने का बचन कहे, या उनको शब्द के अंतर मुख अभ्यास की तरफ़ तवज्जह दिलावे, तो उसको मुतलक़ नहीं सुनते, और न किसी किस्म का अभ्यास करना मंज़ूर करते हैं, कि जिसका नतीजा यह होता है, कि बारम्बार चौरासी में भरमते हैं ॥

१४—इस वास्ते संत प्ररमाते हैं, कि जो कोई जगत से न्यारा होना चाहे, और अपने सच्चे मालिक से मिल कर, उसके दर्शन का आनंद लेना चाहे, उसको मुनासिब है कि पहिले संतों के सतसंग में जावे, और चित्त देकर के बचन सुने और बिचारे, और उपदेश लेकर नित्त सुरत शब्द योग का अभ्यास करे, तब संत सतगुरु और राधास्वामी दयाल की मेहर और दया से, कुछ अर्से में इसको अपनी हालत के बदलते जाने की खबर पड़ेगी, और फिर जिस क्रदर प्रेम उसका संत सतगुरु और कुल्ल मालिक राधास्वामी दयाल के चरनों में बढ़ता जावेगा, उसी क्रदर यह माया और माया की रचना के घेर से न्यारा होकर राधास्वामी धाम की तरफ चलता और चढ़ता जावेगा, और रफूते २ एक दिन अंतर में सब से जुदा होकर अपने सच्चे मालिक से उसके निज धाम में जा मिलेगा । वेफ्रायदा जल्दी करना इस काम में मुनासिब नहीं है । यह काम जब बनेगा तब संत सतगुरु की दया से आहिस्ते २ बनेगा, और तब मन और माया का संग और उनको रचना के दुख सुख का चक्कर हमेशा को क्कितई छूट जावेगा ॥

१५—जिस क्रदर कार्रवाई परमार्थ की संतों ने जारी

फ़रमाई है, उस सब का मतलब जीव को मन और माया के संग और उनकी रचना के घेर से बचाकर, सत्तपुर्ष राधास्वामी देश में पहुंचाने का है, ताकि जनम मरन के कष्ट और कलेश और देहियों के बंधनों से छूट कर परम आनंद को प्राप्त होवे ॥

१६—इस न्यारे हो जाने की दया और आनंद की हालत को वही शख्स जान सका है कि जिसकी सुरत जगत और माया के जाल से निकस कर और सब बंधनों को तोड़ कर, सुन्न और फिर सत्तलोक के मुक्काम में पहुंच कर, सैर करती है। वही जीव महा बड़भागी है और वही महा दयापात्र है और वही परम भक्त है, और वही संतों के प्रताप से एक दिन संत गती को प्राप्त होता है ॥

१७—संतों ने फ़रमाया है कि मालिक को दीनता पसंद है। दीनता सच्ची गरज मंदी और अधीनता का नाम है। इस चीज़ की जरूरत कुल्ल परमार्थी जीवों को, जो अपने सच्चे मालिक से इस देश से चल कर और चढ़ कर मिलना चाहते हैं ज़्यादा से ज़्यादा है। जिस के हिरदे में दीनता और अधीनता, संत सतगुरु और राधास्वामी दयाल के चरणों में नहीं है, उसको एक ज़रह परमार्थ नहीं मिल सका ॥

१८—यह दीनता और अधीनता मालिक के दरबार में नहीं है, क्योंकि वह सब से बेपरवाह और अपने स्वरूप में आप मगन है, और वही परम आनंद और परम प्रेम और महा चेतन्यता का भंडार है। इस वास्ते संत कहते हैं, कि जो कोई कि दीनता और अधीनता (जो पदार्थ कि मालिक के दरबार में नहीं हैं) इधर से लेकर चलेगा, वही दरबार में दखल पावेगा, और उसी को सच्चे मालिक के दर्शनों का आनंद प्राप्त होवेगा ॥

१९—दीनता और अधीनता का स्वरूप यह है, कि मालिक के दर्शनों की सच्ची चाह रखता होवे और जो संत सतगुरु हुकम करें उसके मुवाफ़िक़ कार्रवाई करे। और जो कुछ कि मालिक करे, और जैसे वह रक्खे उसमें राज़ी रहे, यानी उसकी मौज के साथ मुवाफ़िक़त करे। यह बात सच्चे और पूरे परमार्थी से ही बन आवेगी ॥

२०—संत फ़रमाते हैं कि सच्चे मालिक को प्रेम प्यारा है। जो कोई प्रेम अंग लेकर सेवा, सतसंग और अभ्यास अंतर और बाहर करेगा, उस पर मालिक की मेहर और दया ज़रूर आवेगी, और काम भी उसका सुखाला बनता जावेगा, और मन और माया भी उस पर अपना जोर कम चलावेंगे ॥

२१—प्रेम की महिमां बहुत भारी है । जितने विकार हैं वे सब प्रेम से बहुत जल्द दूर हो जाते हैं । और सतसंग में प्रेमी शख्स बहुत जल्द रल मिल जाता है, और संत सतगुरु की दया और राधास्वामी दयाल की मेहर जल्द हासिल करता है, कि जिस्से कुल्ल काम उसका आसानी के साथ बनता चला जाता है ॥

२२—कुल्ल मालिक राधास्वामी दयाल प्रेम का भंडार है, और कुल्ल जीव प्रेम स्वरूप हैं, और प्रेम से ही कुल्ल रचना प्रघट हुई, और प्रेम के ही आसरे ठहरी हुई है । जीवों को भी मुहब्बत करने वाला प्यारा लगता है, और मुहब्बत ही के वसीले से सब काम कर रहे हैं । इस वास्ते कुल्ल मालिक को भी प्रेम प्यारा है, और जो कोई प्रेम अंग लेकर उसकी तरफ चलता है, वह दया और मेहर से जल्द और आसानी के साथ मंजिल पर पहुंच जाता है, और रास्ते के बिघन आहिस्ते २ सब दूर हो जाते हैं ॥

२३—इस वास्ते सच्चे परमार्थी को चाहिये कि मालिक के चरणों में प्रीत और प्रतीत बढ़ाता रहे । जो प्रीत कि बिना प्रतीत के है उसका ऐतबार नहीं हो सका, लेकिन जो प्रतीत सहित है वह दिन २ सतसंग और अभ्यास करके बढ़ती जावेगी, और एक दिन प्रीतम

से मिला कर छोड़ेगी । सच्चे प्रेम के संग हमेशा कुल्ल मालिक और संत सतगुरु की दया शामिल रहती है, और प्रेमी को हर काम में गुप्त और प्रघट मदद देती है, चाहे उसको मालूम पड़े या नहीं, और चाहे वक्त पर उसकी समझ में आवे या नहीं, लेकिन रफ़ूते २ सब कामों की मसलहत और फ़ायदा सच्चे प्रेमी पर खुलता जावेगा, और अपने प्रीतम की मेहर और दया की प्रतीत बढ़ती जावेगी ॥

बचन-४०

सब रचना प्रेम से पैदा हुई और प्रेम से ही ठहरी हुई है, और प्रेम से ही चलना और दो का मिलना मुमकिन है—इस वास्ते हर एक जीव को मुनासिब है, कि जहां जगत में अनेक से प्रीन कर रहे हैं, कुछ थोड़ी या बहुत मालिक के चरनों में भी प्रीन करें, तो जीव का गुज़ारा हो जावेगा ॥

१—कुल्ल रचना खैंच शक्ती यानी प्रेम से पैदा हुई और इसी शक्ती के आसरे ठहरी हुई है और कुल्ल कारोबार उसके जारी हैं ॥

२—कुल्ल रचना में सब बड़े और छोटे आपस में प्रीत कर रहे हैं, यानी एक दूसरे को खैंच रहा है और प्रीत या शौक्र या मुवाफ़क़त के सबब से कुल्ल कार्रवाई रचना और जीवों के कारोबार की जारी है ॥

३—हर एक जीव की प्रीत या मुहब्बत अनेक जगह तकसीम हो रही है, यानी मन उसका ज़र्रे २ होकर अनेक जीवों और चीज़ों में बंध रहा है, और इन्हीं बंधनों के सबब से इस दुनिया में दुख सुख का भोग करता है ॥

४—बग़ैर स्वार्थ या मतलब के कोई किसी से प्रीत नहीं करता, चाहे वह मतलब धन की प्राप्ती का होवे या मन और इन्द्रियों के रस और भोग या मान और बड़ाई या जिसको खास अपना समझा है उसके पालन और पोषण और रक्षा बग़ैरे का होवे, या अपने या दूसरे के तन के आराम का या दुख और क्लेश के दूर करने का होवे ॥

५—दुनिया की प्रीत ठहराऊ नहीं है, और हमेशा बदलती रहती है, यानी उसमें कमी बेशी होती रहती है, क्योंकि दोनों प्रीत करनेवाला और जिसके साथ

प्रीत की जावे क्रायम नहीं रह सके और हर वक्रत और हर रोज उनकी हालत बदलती रहती है, यानी बढ़ाव और घटाव और एक दिन अभाव होने की तरफ उनका झुकाव रहता है। इस वास्ते इस प्रीत में सुखदाई और दुखदाई अंग दोनों हैं, बल्कि दुखदाई अंग ज़्यादा है ॥

६—जब कि कुल्ल जीव ज़मीनी रचना यानी बेशुमार आदमियों और चीज़ों से जिन २ से उनका काम निकलता है प्रीत कर रहे हैं, बल्कि आसमानी और आकाशी रचना से भी, जैसे सूरज और चांद और बाज़े तारे और हवा और मेघ और सरदी और गरमी वगैरे से भी ख़ास प्रीत रखते हैं, क्योंकि बगैर इनके जीवों का गुज़ारा इस दुनिया में नहीं हो सका, तो फिर कुल्ल मालिक के चरनों में जिसके सबब से हर वक्रत रूह और जान की ताज़ा धार पिंड में उतर कर तमाम देह के अंग २ की कार्रवाई कर रही है और जिस मालिक की मौजूदगी की तमाम रचना गवाही दे रही है, सब से ज़्यादा प्रीत करना या इस क्रूर न बन सके तो थोड़ी बहुत प्रीत करना हर एक जीव पर किस क्रूर ज़रूर और लाज़िम और फ़र्ज है ॥

७—सब जीवों को प्रीत करने की आदत है, सो हर

एक शख्स खूब जानता है कि कैसे प्रीत की जाती है, और कैसे उसकी तरक्की हो सकी है। इस क्रिस्म का बर्तावा हर एक जीव अपने निहायत प्यारे रिश्तेदार और दोस्तों और कम प्यारे और दूर के रिश्तेदार और मुलाक्रातियों से हर रोज बर्त रहा है, यानी अनेक दरजे की प्रीत दुनिया में कर रहा है और उसी दरजे के मुवाफ़िक़ हर एक से बर्ताव करता है ॥

८—प्रीत के बर्तावे की सूरत यह है, कि एक दूसरे से अक्सर या कभी २ मिलता रहता है, और आपस में मिलकर खाते पीते हैं, या एक दूसरे को तोहफ़े भेजते हैं और ठिक ब्यौहार और तीज त्यौहार पर जरूर याद करके अपने मुहब्बत वालों को बुलाते हैं और जो कोई रिश्तेदार या दोस्त ग़ैरहाज़िर होवे, यानी परदेस में होवे तो उसके लड़के बालों को खाने पीने में शामिल करते हैं, और उनके पास भाजी और तोहफ़े भेजते हैं, यह बर्तावा निशान और सबूत प्रीत का समझा जाता है ॥

९—जो कोई सच्चे मालिक के चरनों में किसी दरजे की प्रीत सच्चे मन से करेगा, उसका दिल बग़ैर ऊपर की क्रिस्म के थोड़ा बहुत बर्तावा करने के कभी नहीं मानेगा। लेकिन जो कि सच्चा और कुल्ल मालिक गुप्त

है, और परे से परे देश में उसका धाम है, इस वास्ते जो कोई उसके साथ अपनी प्रीत को जाहिर करना चाहे वह उसके बाल बच्चों के साथ बर्ताव करे ॥

१०—मालिक के सच्चे प्रेमी और भक्त प्यारे बाल बच्चे हैं, इनकी मिहमानी और खातिरदारी करना गोया मालिक की सेवा करना है। और जो किसी को भाग से संत सतगुरु मिल जावें, जो कि उस मालिक के निज प्यारे और हर वक्त उस्से मिले रहते हैं, तो उनकी सेवा चाहे जिस किसम की होवे, खुद मालिक की सेवा है और इस कार्रवाई से मालिक के चरणों का प्रेम दिन २ बढ़ेगा और मालिक की मेहर और दया सेवा करनेवाले पर दिन २ ज़्यादा आवेगी ॥

११—जब प्रीत ज़्यादा होती है तब प्रीत करनेवाले आपस में बार २ मिलते हैं, इसी तरह जब किसी को मालिक के चरणों में ज़्यादा प्यार और प्रेम आवेगा, तब उसके मन में जरूर मिलने के वास्ते यानी दर्शनों की प्राप्ती के लिये तड़प और बेकली पैदा होगी। ऐसा प्रेम बग़ैर सोहबत यानी सतसंग संत सतगुरु और प्रेमी जन के किसी के मन में पैदा नहीं हो सका ॥

१२—संत सतगुरु और प्रेमी जन की महिमां बहुत भारी है, जिस किसी को उनका संग भाग से मिल जावे,

उसी के दिल में उनका और सच्चे मालिक का प्रेम बस जावेगा, और दिन २ तरक्की पाकर एक दिन प्रीतम से मिला देगा ॥

१३—यह देश बेगाना है यानी मन और माया का घर है, और मृत्यु लोक कहलाता है, जहां कोई थिर यानी क्रायम नहीं रह सका, और हर एक की हालत छिन २ बदलती रहती है। निज घर सुरत का ऊंचे से ऊंचे देश यानी राधास्वामी धाम में है सो जब तक सुरत पिंड देश को छोड़कर उस धाम में न पहुंचेगी तब तक कहीं उसको चैन नहीं मिलेगा ॥

१४—जब तक सुरत मुवाफिक संतो के भेद के अभ्यास करके अपने निज धाम में न पहुंचेगी, तब तक उस को पूरा चैन नहीं मिलेगा, और जनम-मरन और देह के साथ दुख सुख भोगने का चक्कर नहीं छूटेगा ॥ इस वास्ते सच्चे प्रेमी पर पिंड देश से चल कर ऊंचे देश की तरफ चलना और चढ़कर निज घर में पहुँचना वास्ते प्राप्ती दर्शन अपने प्रीतम के जरूर है। हाल और भेद रास्ते और उसकी मंजिलों का और जुगत चलने और चढ़ने की बखूबी संत सत-गुर या उनके प्रेमी जन से मालूम हो सकी है। इस वास्ते प्रेमी को मुनासिब है, कि पहले खोज संत

सतगुर और उनकी संगत का लगावे और फिर सत-संग में पहुँच कर होशियारी से बचन सुने और समझे, और उनके चरनों में प्रीत लगावे और बढ़ावे और शब्द मारग का उपदेश और उनकी दया और मेहर का बल लेकर नित्त अपने घट में अभ्यास करे, यानी शब्द और स्वरूप के आसरे अपने मन और सुरत को निज घर की तरफ़ चलाता और चढ़ाता रहे ॥

१५—जिस क्रदर चाल चलेगी और रास्ता तै होता जावेगा उसी क्रदर अंतर में रस और आनंद मिलता जावेगा, और अपने प्रीतम का जलवा थोड़ा बहुत नज़र आता जावेगा, और शौक्र और प्रेम दर्शन का बढ़ता जावेगा, जो एक दिन संत सतगुर की मेहर से धुर धाम में पहुँचा देगा ॥

१६—यह उपदेश और भेद सिर्फ़ राधास्वामी मत की संगत में मिल सका है, और किसी को इसकी ख़बर भी नहीं है। इस वास्ते सच्चे परमार्थी जीवों को जो अपने मालिक से मिलना चाहते हैं मुनासिब है कि राधास्वामी संगत में शामिल होकर अभ्यास शुरू करें, और प्रीत और प्रतीत चरनों में राधास्वामी दयाल के बढ़ाते जावें तो एक दिन काम पूरा हो जावेगा ॥

१७—और मालूम होवे कि दुनियां की मुहब्बत चाहे

जिसमें गहरी से गहरी होवे, नाशमान और अंत में दुखदाई है और बारम्बार संसार की तरफ़ भोका दे कर जनम मरन के चक्कर में डालनेवाली है। और सच्चे मालिक के चरनों की प्रीत दिन २ बढ़नेवाली, और रस और आनंद देनेवाली, और जनम मरन और कष्ट और कलेश से छुड़ानेवाली और परम आनंद की अमर धाम में प्राप्त करानेवाली, यानी सच्चे और कुल्ल मालिक से मिलानेवाली है। इस वास्ते सब जीवों को, चाहे औरत होवें या मर्द, लाजिम है कि इस दुनिया में जहां अनेक तरह की प्रीत कर रहे हैं, थोड़ी बहुत प्रीत साथ परतीत के, कुल्ल मालिक राधास्वामी दयाल के चरनों में भी लावें, और उसको संत सतगुर और प्रेमी जन के संग से बढ़ाते रहें ॥

१८—जो कोई मालिक के चरनों में प्रीत सिर्फ़ इस क्रूर समझ लेकर कि कोई मालिक जरूर है करेगा, वह प्रीत बढ़ेगी नहीं और न उसको कुछ रस और आनंद उस प्रीत का मिलेगा, सिर्फ़ टेकियों के मुवाफ़िक़ वास्ते अदाय रस्म मुकर्ररा के, थोड़ा बहुत निश्चय हो जावेगा कि ठिक ब्यौहार और तीज त्यौहार को कुछ भेंट पूजा या खर्च मालिक के नाम पर करे, लेकिन उमंग और प्रेम नहीं आवेगा, और न प्रेमी जन और

संत सतगुरु की क्रदर या तलाश मन में पैदा होगी, इस वास्ते वह प्रीत मामूली तौर पर जिस क्रदर कि आम लोगों को होती है बनी रहेगी, और प्रीतम से मिलने या रास्ता तै करके उसके धाम में पहुंचने का कभी ख्याल भी दिल में नहीं गुजरेगा, और न उसका भेद व लखाव मालूम होवेगा, फिर ऐसी प्रीत का क्या एतबार हो सका है, क्योंकि जरा से भ्रकोले में काल और माया के, उसके डिगमिग हो जाने का खौफ्र है ॥

१६—इस वास्ते संत फ़रमाते हैं कि जो कोई मालिक के चरनों में थोड़ा बहुत प्यार लावे, उसको मुनासिब है कि पहले अपने प्रीतम को जाने और पहचाने और उसके धाम का भेद लेकर दर्शन के लिये चलना शुरू करे, तब एक रोज़ मेला होकर काम पूरा बनेगा ॥

२०—मालिक की जान पहचान से मतलब यह है कि संत सतगुरु से मिलकर उसका भेद जाने, कि वह मालिक कौन है कैसा है और कहां है, और पहचान उसकी मालूम करके अपने घट में चलकर और चढ़कर उसका जलवा और निशान अपने अंतर में देखे क्योंकि जब कुल्ल मालिक सब जगह मौजूद है तो हर एक के घट में भी जरूर मौजूद है, तो वहां उसकी पहचान

करना चाहिये, और घट में ही पहचान मुमकिन है, बाहर जहां कि वह अनेक गिलाफों में पोशीदा और गुप्त है, कोई उसकी पहचान नहीं कर सका। अलबत्ता जब कि अपने घट में दर्शन कर लेवे, तब बाहर भी सब जगह दर्शन कर सका है, नहीं तो दोनों जगह माया का तमोगुन यानी अंधेरा छाया हुआ है बिदून घट की जान पहचान के मालिक के चरनों की प्रीत का फल जैसा चाहिये नहीं मिल सका है अब मुकाम गौर का है कि वास्ते उद्धार और कल्याण जीव के किस क्रम जरूरत संत सतगुरु और प्रेमी जन के संग और सोहबत की है, क्योंकि बगौर उनके सतसंग के न तो भेद मालूम हो सका है और न जुगत चलने की दरियाफ्त हो सकी है, और न दया और मेहर जिसकी मदद से चलना होगा प्राप्त हो सकी है ॥

बचन-४१

मालिक कुल्ल की तरफ़ से बावजूदे-
कि वह घट में मौजूद है और कभी २
बोलता भी है जीव बेपरवाह और
भूले हुए हैं, जो ख़बरदार होकर
कुछ भी प्रीत या नाता उसके चरणों
में जोड़ें, तो उनके जीव का कारज
सहज बन जावे ॥

१—कुल्ल मालिक राधास्वामी दयाल की महिमां और
उनकी क्रुदरत की सिफ़त किसकी ताक़त है कि बर्णन
कर सके, बहुत से मुआमलों में अक़ल हैरान रहती
है और कुछ समझ नहीं सकती ॥

२—इसी तरह उसकी मेहर और दया यानी फ़ज़ल
और करम भी जीवों बल्कि कुल्ल रचना के ऊपर अपार
और अनंत है कि जिसका शुकराना कोई शख्स पूरा २
अदा नहीं कर सका ॥

३—बहुत सी बख़्शिमें कुल्ल मालिक राधास्वामी
दयाल की ऐसी हैं कि जिनकी क्रुदर आदमी को बिल्कुल
नहीं मालूम होती, और हाल यह है कि वह बख़्शिमें

ऐसी ज़बर और भारी हैं कि उन पर कुल्ल की जिंदगी और देह और दुनिया की कार्रवाई का मदार है, यानी बग़ैर उनके कोई जीव एक दिन बल्कि एक दम भी जिंदा नहीं रह सका, और न कुछ काम कर सका है। जैसे सूरज की रोशनी और गरमी और पानी और हवा बग़ैरा, और देह में इन्द्रियां जो कि कुल्ल कार्रवाई के औज़ार हैं, और जिनके बग़ैर आदमी कोई काम अपना या पराया नहीं कर सका ॥

४—इन चीज़ों में से इन्द्रियों की यानी आंख कान नाक ज़बान हाथ और पांव पेशाब और पाख़ाने की इंद्री की क़दर जब मालूम होती है, जब कोई शख्स शफ़ाख़ाने और अपाहिजख़ाने और कंगालघर और कोढ़ीख़ाने बग़ैरे में जाकर बीमारों का हाल देखे, कि किस २ तरह से अंगहीन और अनेक सख्त बीमारियों में मुब्तला और गिरफ़्तार हैं ॥

५—दुनिया में जो कोई किसी के साथ अदना और बहुत थोड़ा सलूक करता है, वह उसको नहीं भूलता, और उसके एवज़ में कुछ खातिरदारी और ख़िदमत उसकी दिल से करना चाहता है, और जब मौक़ा मिले तब ही करता है। फिर कुल्ल मालिक राधास्वामी दयाल का किस क़दर शुक़राना और उनके चरनों की ख़िद-

मत बएवज उन न्यामतों और बख्शिशों के, जो वे कुल्ल जीवों पर हर रोज और हर दम कर रहे हैं वाजिब और फ़र्ज है ॥

६—फिर ख्याल करो कि दुनिया में बड़े आदमियों जैसे राजा महाराजा और अमीर और गुनवान शख्शों की जैसे हुनरवाले बिद्यावान बुद्धिवान रूपवान यानी खूबसूरत, और धनवान यानी दौलतमंद और गाने बजाने और तरह २ का अजीब तमाशा करनेवालों की किस क्रूर खातिर और खिदमत और उनसे मिलने के वास्ते अपना रुपया और वक़्त खर्च करते हैं, लेकिन कुल्ल मालिक जो कि सर्व समर्थ और सर्व शक्तिमान और सब बड़ों से बड़ा और महा बड़ा और महा सुन्दर है, उसके साथ मिलने और उसकी खिदमत और सेवा करने की चाह किस क्रूर कम लोगों के मन में रहती है ॥

७—इसमें कुछ शक नहीं कि वह कुल्ल मालिक हर एक को नज़र नहीं आता, और न हर एक को आसानी से मिल सका है, लेकिन जिस किसी के मन में सच्चा शौक़ और दर्द उसके दर्शन और सेवा का पैदा होवे उसको वह ज़रूर मिलता है, और अपनी खिदमत और सेवा भी मुवाफ़िक़ खाहिश सच्चे शौक़वालों के, जिनको प्रेमी और आशिक़ और भक्त कहते हैं करा सका है, इसकी शरह आगे की जावेगी ॥

८— फिर गौर करने का मुक़ाम है कि दुनिया में कुल्ल काम प्रीत और शौक़ से चल रहे हैं, और सब लोग जिन २ से उनको काम पड़ता है, या कुछ उनका मतलब निकलता है, बराबर दीनता और मुहब्बत कर रहे हैं, और इस मुहब्बत में बहुत से दरजे हैं, जैसे माता पिता इस्त्री और पुत्र और धन और माल और नज़दीक और दूर के रिश्तेदार और बिरादरी और दोस्त और आशना और नौकर चाकर और ब्यौहारी बगैरे २ से दरजे ब दरजे प्राप्त करते हैं। फिर कुल्ल मालिक राधास्वामी दयाल से जो कुल्ल रचना के सच्चे माता पिता हैं, और जिनकी बराबर कोई हरदम और हर वक़्त का अंगसंगी और हितकारी और सहाई नहीं है, और जो सब तरह का सामान दुनिया में आराम और आसाइश और गुज़रान का दे रहा है, किस क्रदर प्रीत और मुहब्बत और दीनता करना हर एक शख्स पर वाजिब और लाज़िम और फ़र्ज़ है ॥

९—यह बात सही है कि कुल्ल मालिक राधास्वामी दयाल (जैसा कि ऊपर कहा गया) किसी को नज़र नहीं आते, लेकिन जो कोई इरादा करे वह पता और भेद उनका भेदी और उनके प्यारों से दरियाफ़्त करके, आसानी के साथ उनके चरनों में प्रीत और

मुहब्बत कर सका है, क्योंकि वह जबकि सब जगह मौजूद हैं तो हरएक के घट में भी जरूर मौजूद और हाजिर नाजिर हैं, वहां यानी अपने अंतर में हर एक शख्स पता और भेद और जुगत दरियाफ्त करके उनके चरनों में प्रीत कर सका है, और उलट कर उनकी मेहर और दया को भी अपने अंतर में परख सका है ॥

१०—फिर जो इस क्रिस्म के शौक्र और मुहब्बत वाले लोग बहुत कम नजर आते हैं, और बहुत से इस तरफ से ग्राफिल और बेपरवाह और दुनिया के ऐश और लज्जत और भोगों में गिरिफ्तार दिखलाई देते हैं इसका सबब यह है कि यातो उनके दिलों में शौक्र और खोज नहीं है, और दुनिया और उसके सामान ही को बड़ा समझ कर उसी की तलाश और मुहब्बत और मिहनत में फंसे रहते हैं, या उनको कोई सच्चा भेदी और प्राप्ती वाला नहीं मिला, और न उन्होंने उसकी तलाश की क्योंकि जो कोई जिसकी तलाश दिल और जान और मिहनत के साथ करता है, वह उसको जरूर मिलता है ॥

११—अब समझना चाहिये कि दुनिया और उसके सामान और दुनियादारों की प्रीत करनेवाले, मुवा-

फ्रिक्क अपनी ज़बर खाहिश दुनियावी के हमेशा दुनिया में फंसे रहेंगे, और बारम्बार दुनिया में पैदा होकर उसके भोगों में गिरिफ़तार रहेंगे, और जो दुख सुख और जनम मरन देह के साथ लाज़मी है वह सहते रहेंगे, क्योंकि दुनिया की प्रीत थोड़े सुख और विशेष दुख का दाता है, और एक दिन ज़रूर टूट और छूट जावेगी, और उस वक़्त दुख भारी होवेगा। सिवाय इसके दुनिया की प्रीत कच्ची और हमेशा बदलनेवाली और कभी २ ज़रा २ सी बात पर इसी ज़िंदगी में टूट जानेवाली है, और सख़्ती और तकलीफ़ में और खास कर मौत के वक़्त कुछ सहायता नहीं कर सकी ॥

१२—बरख़िलाफ़ इसके मालिक के चरनों की प्रीत और उसके प्यारों की मुहब्बत जो सच्ची होवे तो दिन २ बढ़नेवाली और ख़ुशी और आनन्द देनेवाली और सख़्ती और तकलीफ़ और मौत के वक़्त सहायता करनेवाली, और एक दिन देहियों के बंधन से बचाने वाली, और सुख दुख और जनम मरन के चक्कर की छुड़ानेवाली, और अमर धाम में पहुँचानेवाली, और पूरन आनन्द और अमर सुख की प्राप्ती करानेवाली है। जिस किसी के दिल में थोड़ी सी भी ऐसी प्रीत

पैदा हो जावे, वह एक दिन उसको अखीर दरजे पर पहुंचा कर छोड़ेगी, और फिर उसी जीव को बड़ भागी और दया और मेहर का अधिकारी समझना चाहिये । लेकिन शर्त यह है कि वह प्रीत प्रीतम की जान पहचान और प्रतीत के साथ होवे कि जिस्से अपने प्रीतम यानी कुल्ल मालिक राधास्वामी दयाल के अपने घट में हाज़िर नाज़िर होने का यक़ीन होवे, क्योंकि गायबाना और बेख़बरी की प्रीत कुछ फ़ायदा नहीं दे सकी है ॥

१३—गायबाना और बेख़बरी की प्रीत यह है कि आम दस्तूर और पुरानी रवायत यानी डुकरिया पुरान के मुवाफ़िक़ हर कोई समझता है, कि कोई मालिक इस रचना का है, और इतनी समझ लेकर मन से थोड़ा बहुत अदब और तीज त्यौहार और ठिक ब्यौहार पर, और जब कोई मुहताज और मंगता आजावे, तब कुछ जिन्स और नक़्द या खाना तक्र-सीम करता है । लेकिन इस बात से बेख़बरी है, कि वह मालिक कौन है कैसा है और कहां है और कैसे मिले, और न इस भेद और हाल के दरियाफ़्त और तहक़ीक़ करने का खोज है और न शौक़ है । फिर ऐसी साधारन प्रीत का पूरा एतेबार नहीं हो सका

और न वह तरक्की कर सकी है, बल्की ज़रासे भकोले में विद्या और माया के ढीली और गुम हो जाती है। ऐसे प्रीतवान लोग दुनियांदार कहलाते हैं, उनके मन से मुख्यता यानी क्रदर दुनिया और उसके सामान मिसल इस्त्री और पुत्र और मान बड़ाई और धन माल वगैरः की ज़्यादा रहती है, और इनके मुक्काबले में मालिक का यक्कीन और उसकी प्रीत बहुत हलकी और कमज़ोर रहती है ॥

१४—सच्ची और रोज़ अफ़जूं यानी दिन २ बढ़ने वाली प्रीत वह है, कि मालिक को जान पहिचान के साथ होवे, और यह जान पहिचान मालिक के सच्चे और पूरे प्रेमी और भेदी के सतसंग से आवेगी ॥

१५—पूरे प्रेमी और पूरे भेदी कुल्ल मालिक के संत सतगुरु हैं, कि जिन को उसका निज पुत्र या निज मुसाहब या निज कारकुन कहना चाहिये। वे अपने मालिक से कभी जुदा नहीं होते, यानी जब धुर पद में जो कि मालिक का धाम है रहें तब उसके हर वक़्त पास रहते हैं, और जब उस की मौज से देह धर कर दुनियां में आवें, तब भी उस्से जुदा नहीं होते, यानी उनकी सैर हर दो मुक्काम यानी दुनियां और निज धाम में बराबर जारी रहती है। जैसे समुद्र

और उसकी लहर जो कि कोसों तक खुशकी में चली जाती है, और ज़ाहिरा लहर रूप दिखला कर उससे किसी क्रूर जुदा मालूम होती है, मगर असल में कभी जुदा नहीं होती, और सिल्सिला उसका बराबर समुद्र के साथ लगा रहता है, और जब सिमटती है तब वही असली रूप यानी फिर समुद्र रूप हो जाती है ॥

१६—जो किसी को संत सतगुरु न मिलें लेकिन उन के सच्चे अभ्यासी और प्यारे प्रेमी जन से मेला हो जावे, तो उनके सतसंग से भी जान पहचान और भेद और जुगत मिलने की साथ कुल्ल मालिक के दरियाफ़्त हो सकी है, और उनकी मदद से वह शख्स अभ्यास कर के अंतर में फ़ायदा उठा सका है, और रफ़ते २ उसका सूत भी कुल्ल मालिक के चरनों में लग जावेगा । और वह शख्स दया और मेहर का अधिकारी हो जावेगा, कि जिस्से उसकी प्रीत और प्रतीत संत सतगुरु और कुल्ल मालिक के चरनों में दिन दिन बढ़ती जावेगी, और मौज से संत सतगुरु का भी दर्शन मिल जावेगा, और फिर उनकी दया से एक दिन कुल्ल मालिक के धाम में पहुंच कर परम आनंद को प्राप्त होगा, यानी उस के जीव का कारज बन जावेगा ॥

१७—बगैर संतों के सतसंग के सफ़ाई अंतर और बाहर को नहीं हो सकी। कुल्ल जीवों के मन इस दुनिया में मलीन हैं, और सिवाय बासना भोग विलास और मान बढ़ाई और कुटम्ब परिवार और धन माल के, उसके मन में कोई दूसरा ख्याल ऐसा मजबूत नहीं रहता है। उमर भर दुनिया के हासिल करने के लिये मिहनत और मशक्कत करते हैं, और जानते हैं कि एक दिन सब को छोड़ना पड़ेगा फिर भी कुटम्ब परिवार और धनमाल और मान बढ़ाई का ऐसा बंधन जबर और मजबूत है, कि जिसको ढीला करते या छोड़ते (ख़ास कर परमार्थ के लिये) जान सी जाती है। यह सब बंधन संतों और उनके प्रेमी जन के सतसंग से ही ढीले हो सके हैं, और बजाय उनके सच्चे और कुल्ल मालिक राधा स्वामी दयाल के चरणों की प्रीत हिरदे में पैदा हो सकी है और आइंदे के वास्ते दुनिया की चाहें भी दूर हो सकी हैं ॥

१८—जब इस तरह मन की किसी क्रूर सफ़ाई हासिल हो जावे, और कुल्ल मालिक राधास्वामी दयाल और उनके धाम की महिमां चित्त में बस जावे, और दुनिया और उसका सामान नाश मान और

ओछा सही २ नज़र आवे, तब उपदेश लेकर यानी जुगत निज धाम की तरफ़ चलने की दरियाफ़्त करके जो अंतर में शौक्र के साथ अभ्यास किया जावेगा तो रस और आनंद मिलेगा, और दया के परचे नज़र आवेंगे, तब प्रीत और प्रतीत दिन २ बढ़ती और पकती जावेगी, और दिन २ तरक्की होती जावेगी ॥

१६—वगैर सतसंग के किसी के संसै और भरम और संसार में फ़ज़ूल और ग़ैर वाजिब और बे फ़ायदा पकड़ें दूर और ढीली नहीं होवेंगी, और न चाह भोग बिलास की काटी जावेगी, और न परमार्थ और सच्चे मालिक और संत सतगुरु और उनके प्रेमीजन और सतसंग की महिमा और क्रदर चित्त में समावेगी । फिर मन बदस्तूर मलीन रहेगा, और जब तक सफ़ाई न होगी, यानी दुनिया और उसके सामान की मुहब्बत और चाह कम या दूर न होवेगी, तो मालिक और उसके प्रेमी जन का प्रेम, कैसे ऐसे नापाक हिरदे में पैदा हो सका और ठहर सका है ॥

२०—इस वास्ते जिस किसी के मन में सच्चा दर्द और खोज सच्चे मालिक का पैदा हुआ है, उसको चाहिये कि पहिले राधास्वामी संगत में जावे, और कोई दिन सतसंग करे, तब उसको आप खबर पड़

जावेगी, कि जीव के कल्याण या अपने सच्चे मालिक से मिलने के वास्ते, क्या जतन और किस तरह की रहनी इस्त्रतियार करना चाहिये और कहां उसको ढूंढना चाहिये । बाहर जो कोई तलाश करे तो कभी नहीं मिलेगा । जिसको मिला है या मिलेगा वह घट में मिलेगा और बगैर सुरत शब्द मारग और संत सतगुरु की दया के घट में चलना और चढ़ना और धुर पद में पहुंचना हरगिज्ञ मुमकिन नहीं है । और इस वक़्त में सिवाय राधास्वामी मत और संगत के, घट का पूरा २ भेद और आसान तरीका चलने का, जिसकी कमाई हर कोई इस्त्री या पुर्ष जवान और बूढ़ा सहज में कर सक़े हैं, और कहीं या किसी दूसरे मत में मिल नहीं सक़ा ॥

२१—जब किसी को सच्ची प्रीत और प्रतीत थोड़ी या बहुत सच्चे मालिक के चरनों में आवेगी तो उसका निशान यह है, कि उसके हिरदे में थोड़ी या बहुत उमंग वास्ते दर्शन और सेवा करने मालिक के जरूर पैदा होगी । लेकिन जो कि कुल मालिक अरूप और बिदेह हैं, तो सेवा करना और मिलना किस तरह बन सक़ा है, इसकी निसबत संतों ने जो वचन फ़रमाया है वह आगे लिखा जाता है ॥

२२—जैसे बालबच्चों की खातिरदारी और सेवा करने से उनके मा बाप खिदमत करनेवाले से राजी होते हैं, और वह सेवा और मुहब्बत अपनी ही सेवा और मुहब्बत समझते हैं, और सेवा करनेवाले को फल यानी एवज़ आप देते हैं, ऐसे ही कुल्ल मालिक राधास्वामी दयाल, जो कोई उनके प्यारे संत सतगुरु और प्रेमोजन की सेवा करे और उनसे प्रीत का नाता जोड़े, उससे वे आप राजी और प्रसन्न होते हैं, और वह सेवा और मुहब्बत खास अपनी सेवा और मुहब्बत मान कर उसको प्रेम और भक्ती की दौलत आहिस्ते २ बख्शते हैं ॥

२३—संत सतगुरु को जो मालिक से हरदम मिले रहते हैं, मालिक का परम प्यारा पुत्र या खुद उसका स्वरूप समझना चाहिये, और जो सेवा उनकी की जावे, वह खुद मालिक की सेवा माननी चाहिये । और जो संत सतगुरु के प्रेमी और भक्त हैं, उनको भी मालिक के प्यारे पुत्र जानना चाहिये, जो कोई उनके साथ मुहब्बत करे या उनकी किसी किसम की सेवा या खिदमत किसी से बन आवे, उसको भी मालिक और संत सतगुरु अपना सेवा समझ कर क़बूल और मंज़ूर फ़रमाते हैं, और उसका फल तरक्की प्रीत और प्रतीत की आप बख्शते हैं ॥

२४—संत सतगुरु का दर्शन गोया मालिक का दर्शन है, और उनका संग मालिक का संग है, और उनकी दया और मेहर की नज़र जिस पर पड़ी गोया मालिक की मेहर उस पर हुई । वास्ते तसदीक़ और परमान इस बात के चंद कड़ियें नीचे लिखी जाती हैं ॥

क्रौल कवीर साहब

साध मिले साहब मिले अंतर रही न रेख ।
मन्सा बाचा कर्मना साधू साहब एक ॥

क्रौल मौलवी रूम

मालिक का बालक गुरु पूर ।
मालिक का हरदम मंज़ूर ॥
जो मालिक का चहे दीदार ।
जा तू बैठ गुरू दरबार ॥
परम पुर्ष सम गुरु को जान ।
बिन जिभ्या कहैं बचन सुजान ॥
हक् ने पैगम्बर को समझाया कि मैं ।
मिल् नहीं सक्रा ज़मी असमान में ॥
ऊंचे और नीचे ठिकाने में नहीं ।
अर्श कुर्सी पर भी मैं रहता नहीं ॥
दिल में भक्तों के मैं रहता हूँ सदा ।
जो मुझे चाहे तो मांग उनसे तू जा ॥

कौल दूसरा

मस्जिदे हस्त अंदरूने औलिया ।
सिज्दागाहे जुम्लहःहस्त आंजा खुदा ॥

अर्थ

औलियाओं का हिरदा मस्जिद है और वहीं खुदा को सिज्दा करना चाहिये ॥

चूंकि करदी जातेमुर्शदरा कबूल ।
हम खुदा दर जातश आमद हम रसूल ॥

अर्थ

जबकि तूने गुरू के स्वरूप को माना तो उसमें खुदा और पैगम्बर दोनों आ गये ॥

मन खुदारा आशकारादीदः अम् ।
सूरते इन्सां खुदारा दीदः अम् ॥

अर्थ

मैंने मालिक को प्रघट इन्सान के स्वरूप में देखा ॥

आफ़्ताबे मतलये अन्वार जात ।
रोशन अज़ माहे जबीने औलियास्त ॥

अर्थ

सूरज ब्रह्म साध के चंद्र स्वरूप से रोशन है ॥

रामायन

मेरे मन प्रभु अस बिस्वासा । राम से अधिक राम कर दासा ॥

क्रौल गुरु नानक

गुरु परमेश्वर एको जान । भूला काहे फिरे अजान ॥

क्रौल नाभा जी

भक्ति भक्त भगवंत गुर नाम चतुर वपु एक ।
तिनके पग बंदन करत नार्शे बिघन अनेक ॥

श्लोक भागवत

नाहं बसामि बैकुंठे योगिनां हृदय न च
मद्भक्ता यत्र गायन्ते तत्र तिष्ठामि नारद

अर्थ

हे नारद न मैं बैकुंठ में बस्ता हूँ और न योगियों
के हिरदे में निवास करता हूँ लेकिन जहां मेरे भक्त
मेरा गुणानुवाद गाते हैं वहां मेरा निवास है ॥

श्लोक

गुरुब्रह्मा गुरुर्विश्वगुरुर्देवो महेश्वरः ।
गुरुरेव परब्रह्म तस्मै श्रीगुरवे नमः ॥

अर्थ

गुरुही ब्रह्मा विश्व महादेव और परब्रह्म हैं ॥
इसलिये ऐसे गुरु को मेरी नमस्कार है ॥

सारवचन

सेवा कर तन मन धन अरपे ।
सत्तपुर्ष सम सतगुरु थरपे ॥

२५—इस बिधि के मुवाफ़िक़ जो ऊपर लिखी गई, मालिक के साथ मिलना और उसकी सेवा करना और उसके प्यारे जन से मिलना और उनकी मुहब्बत और सेवा करना इसी देह में और इसी दुनिया में मुमकिन है। पर शर्त यह है कि सच्चा शौक़ और दर्द मन में होना चाहिये, नहीं तो दुनिया के अभागी लोग संत सतगुरु और साध गुरु और उनके प्रेमी और भक्त जन की निंदा करते हैं, और उनसे विरोध रख कर, और अनेक तरह के बिघन प्रेमी जन के सतसंग और भक्ती की कार्रवाई में डालकर अपना भाग घटाते हैं। दुनिया में भी दस्तूर है कि जो बादशाह और महाराजे की तरफ़ से गवर्नर या नाज़िम या सूबा किसी देश में मुकर्रर होता है तो जो कुछ उसकी नज़र या भेंट की जावे, या किसी किसम की ख़िदमत सरकारी किसी से बन आवे, वह भेंट और ख़िदमत बादशाह और महाराजे की समझी जाती है, और उसका फल यानी एवज़ बादशाह और महाराजे की तरफ़ से मिलता है, फिर इसी तरह संत और साध मालिक के कुंवर और नायब इस दुनिया में हैं, जिस किसी को थोड़ी या बहुत उनकी पहिचान आ जावे, वही बड़भागी है, और उसी को एक दिन मालिक के चरणों के प्रेम की दौलत मिलेगी ॥

२६—जो कि मालिक अपने विदेह स्वरूप से घट २ में मौजूद है, तो उस स्वरूप या उसके जलवे का दर्शन भी इसी देह में संत सतगुरु की दया से मुमकिन है। यानी जब वे अपनी मेहर से सुरत शब्द मारग का उपदेश देवेंगे, और अंतर में अभ्यास करावेंगे, तब प्रेमी जन आहिस्ते २ अपने घट में सूक्ष्म से सूक्ष्म और अति सूक्ष्म स्वरूप होते हुए और मालिक का जलवा और प्रकाश रास्ते में देखते हुए, एक दिन निज धाम में पहुंच कर, उसका पूरा दर्शन पा सकें हैं। और जब तक कि दयाल देश में न पहुंचें, तब तक उनको मालिक शब्द स्वरूप और संत सतगुरु रूप से, जब तब अभ्यास की हालत में, बराबर अपनी मेहर और दया से दर्शन देता रहता है, कि जिस्से उनकी प्रीत और प्रतीत चरणों में बढ़ती जाती है, और दुनिया और उसका सामान उनकी नज़र में तुच्छ और ओछा होता जाता है ॥

२७—जो कोई ऐसी समझ लेकर और सतसंग करके, मालिक की भक्ती और उसके चरणों में प्रीत करेगा, वही एक दिन महल में दरखल पावेगा। और जो बिना पहिचान थोड़ी बहुत प्रीत और भाव करते हैं, उस प्रीत का फ़ायदा थोड़ा सा सुख दुनिया में, या ऊंचे

लोकों में मिल जावेगा, लेकिन सच्चे मालिक का दीदार हासिल नहीं होगा, और जीव का सच्चा उद्धार नहीं होगा ॥

२८—इस वास्ते कुल्ल जीवों को मुनासिब और लाजिम है कि अपने गृहस्त में रह कर और दुनिया के सब कारोबार और रोजगार होशियारी से करते हुये जहां सैकड़ों जगह और बहुत से आदमियों से प्रीत करते हैं, कुछ थोड़ी या बहुत मोहब्बत मालिक के चरणों में भी लावें, और यह मोहब्बत भेद और महिमां के साथ होना चाहिए, तो उनको दुनिया में भी आराम और आइंदा को सुख मिलैगा, नहीं तो आखीर वक़्त पर कष्ट और कलेश सहेंगे, और काल के हाथ से बहुत दुक्ख पावेंगे जैसा कि मुर्दों की हालत और सूरत से जाहिर होता है ॥

२९—यह न समझना चाहिये कि मालिक घट में मौजूद नहीं है, वह हमेशा हाज़िर और नाज़िर है बल्कि बोलता है यानी जब कोई शख्स कोई बुरा काम या भारी पाप करना चाहता है, उस वक़्त वह उसके अंतर में बोलता है और कहता है कि यह काम न कर नहीं तो दुक्ख पावेगा, फिर चाहे यह शख्स उस नसीहत को माने या नहीं, मालिक की दया इतने नीचे

उतर कर जीव को समझाती है, और बुरे काम से बाज़ रखना चाहती है, पर जीव ऐसे बचन को कम सुनते हैं, और उसका खोज भी नहीं लगाते कि किस मुक़ाम से उस बचन की धार आती है ॥

राधास्वामी मत की पुस्तकों का

संशोधित सूचीपत्र

पद्य (हिन्दी)

	अजिल्द	सजिल्द
१. सार बचन छंद बंद, पहला भाग	२०.००	२२.००
२ सार बचन छंद बंद, दूसरा भाग	१२.००	१४.००
३. प्रेमबानी, पहला भाग	२१.००	२४.००
४. प्रेमबानी, दूसरा भाग	२०.००	२२.००
५. प्रेमबानी, तीसरा भाग	२३.००	२६.००
६. प्रेमबानी चौथा भाग	१७.५०
७ संत संग्रह पहला भाग	१.७५
८. संत संग्रह, दूसरा भाग	४.५०	—
९. प्रेम प्रकाश		
१०. बिनती-प्रार्थना	२.२५	३.५०
११. नियमावली	५.००

गद्य (हिन्दी)

१२. सार बचन बातिक	७.५०	६.५०
१३. आखिरी बचन स्वामीजी महाराज	०.५०	—
१४. प्रेमपत्र, पहला भाग	१६.००	२१.००
१५. प्रेमपत्र, दूसरा भाग	२८.००	३१.५०
१६. प्रेमपत्र, तीसरा भाग	१२.५०	१४.५०
१७. प्रेमपत्र, चौथा भाग	२६.००	२८.००
१८. प्रेमपत्र, पांचवां भाग	१०.५०	१२.५०
१९. प्रेमपत्र, छठा भाग	७.००	६.००
२०. जुगत प्रकाश	७.००	८.००
२१. सार उपदेश	२.५०	—
२२. प्रेम उपदेश	३.७५	—
२३. राधास्वामी मत सन्देश	३.५०	—
२४. राधास्वामी मत उपदेश	१.२५	—
२५. निज उपदेश	१.२५	—
२६. प्रश्नोत्तर सन्त मत	१.००	—
२७. छॉटे हुए बचन महात्माओं के	१.००	—
२८. गुरु उपदेश	०.५०	—

	अजिल्द	सजिल्द
२९. बचन महाराज साहब	- ८.००	१०.५०
३०. बचन बाबूजी महाराज, पहला भाग	२१.००	२३.००
३१. बचन बाबूजी महाराज, दूसरा भाग	१२.५०	१४.००
३२. बचन बाबूजी महाराज, तीसरा भाग	१२.५०	१४.००
३३. बचन बाबूजी महाराज, चौथा भाग	२१.००	२४.००
३४. जीवन चरित्र, स्वामीजी महाराज	७.००	८.००
३५. जीवन चरित्र, बाबूजी महाराज	-	-
३६. शब्द कोश, संत मत बानी	-	२७.००
३७. लोक-परलोक हितकारी	४.००	-
३८. मौलाना रूम के दृष्टान्त और ओलियाओं की कथाएँ	८.५०	११.००
३९. समाध पुस्तिका	-	-

बंगला

४०. R. S. Mat Sandesh	२.२०	-
४१. Prasnotter	१.६०	-
४२. सार उपदेश	२.८०	-

गुजराती

४३. राधास्वामी मत उपदेश	३.००	-
४४. राधास्वामी मत सन्देश	५.००	-
४५. सतसंगियों ने आशवासन	२.५०	-
४६. सार बचन बातिक		१०.००

सिंधी

४७. राधास्वामी मतसंदेश	१.००	
------------------------	------	--

अँग्रेजी

४८. राधास्वामी मत प्रकाश Radhasoami Mat Prakash	-	१०.००
४९. डिस्कोरसेज और राधास्वामी फ़ेथ Discourses on Radhasoami Faith	-	२०.००
५०. फेलप्स साहब के नोट्स Phelps' Notes	-	१५.००
५१. ए-सोलिस-टू-सतसंगीज A Solace to Satsangis	२.५०	-

सेक्रेटरी, राधास्वामी सतसंग,
स्वामी बाग, आगरा-२८१००५